

ኩራትዋ፣ ጥንካሬዋና ከሚያምረው ፈገግታዋ ጋር ለዘለዓለም በፍሬ ልብ ውስጥ ታትማ ትኖራለች።

ሮቤል ሳሎን ቤት ጠረጴዛ ላይ ትልቅ ወረቀት ዘርግቶ የሰዕል እርሳሶችና ላጲስ ደርድሮ በርከክ አለ። ቀና ብሎ ግድግዳ ላይ ያለውን ሰዕል ሲመለከት ቆየና ትልቁ ወረቀት ላይ ሰዕሉን መሥራት ቀጠለ። ቀና ጎንበስ እያለ ብዙ ቆየ። ወረቀቱ ላይ የሠራውን ሰዕል ለመመልከት ከተንበረከከበት ብድግ አለና ራቅ አለ። ሰዕሉ አላማረውም።

ወረቀቱን ጭምድ አደረገና ወለሉ ላይ ወረወረው፤ እንባው በዓይኖቹ ሙልት ብሎበት ሰፋው ላይ ተቀመጠ። ለሠራው ያሰበውን ግርግዳው ላይ ያለውን የቤተሰባቸውን ፎቶ አተኩሮ ተመለከተው። በፎቶው ላይ ያሉትን ሰዎች ቆጠራቸው ሰድስት ሰዎች አሉ፤ አሁን ግን ሁለት ብቻ ናቸው እዚያ ቤት ውስጥ የሚኖሩት፤ እርሱና እናቱ። የበለጠ ሆኖ ባሰው።

በፊት ትምህርት አስጨንቆት አያውቅም፤ የከበደውን ነገር የሚያስረዱት ወንድምና እህቶቹ ስለነበሩለት በልበሙሉነት ነበር የሚማረው። በተለይ ሮቤልን ድርስትና ሰዕል ማሰራት የሚሚ ድርሻ ነበር። ዱሮ ዱሮ እንኳን የቤት ሥራ ኖሮበት ባይኖርበትም ቅዳሜና እሁድ ከሚሚ ጋር ሰዕል መሥራት የተለመደ ውሏቸው ነበር። ስትሠራ ለሮቤል ስታሳየው፤ አላምር ያላትን ቀዳዳ ስትጥል፤ ደግሞ ሌላ ሠርታ “እስኪ ይሄንን ሥራ” ብላ ስትሰጠው፤ ቤቱ በወረቀት የሚሞላበትና ከፍሬ ጋር የሚጣሉባቸው አጋጣሚዎች፤ እርሱ ለሚሚ አገዛዝ ከፍሬ ጋር የሚጣላባቸው ጊዜያት ብዙ ነበሩ። ሚሚን በብዙ ነገር ያስታውሳታል። ድርሰት መጻፍ ትወድ ነበር፤ ብዙ ጊዜ አንብባለታለች፤ አስቃዋለች፤ አስለቅሳዋለች። በትዝታው ፈገግ አለ። ወዲያው ደግሞ ግንባሩን ከስክስ አደረገና ግርግዳው ላይ ያለውን ፎቶ ተመለከተው። ሚሚ የሄደችበትን ቀን አስታወሰው፤ ርብሽ ብላ ሁሉ ነገር ድንግርግር ያለባት ትመስል ነበር።

“በናትሽ ሚሚ ድርሰቱን አንብቢልኝ” አላት ተረጋግታ እስክትቀመጥ ሲጠብቃት ቆይቶ።

“እሺ ትንሽ ታገሰኝ” አለችው። እንቅልፉ ሲመጣበት ሊያስታውሳት ወዳለችበት ገባ። ወረቀት ምናምን ስታተረግምስ አገኛት።

“መጣሁ ሮቤ እዛው ጠብቀኝ፤ አምስት ደቂቃ ብቻ” አለችው ጠበቃት።

ሰፋው ላይ እንደተቀመጠ እንቅልፍ ወስዶት ኖሮ ሚሚ ስትመጣና ስትቀሰቅሰው ብርግግ ብሎ ተነሳ። ድርሰቱን እንዲሰጣት ጠየቀችውና ሰጣት፤ አነበበችው።

“በጣም አሪፍ ነው ሮቤ፤ ጎበዝ ልጅ እኮ ነህ” አለችና ሳመችው። ከዛ የሚታረመውን እንዲያርም ነገረችውና በድጋሚ ሳመችው። ለምን እንደዛ እንዳደረገች የገባው፤ የሰንብት እንደነበረ የተረዳው ግን ቆይቶ ነው። እንባው ታገለው፤ ትንሽ ሲወርድ ግን በእጁ አሻሽና አስቆመው።

ፍሬን የሚመለከታት ልክ እንደእናቱ ነው፤ ከልጅነቱ አንስቶ ሁሉን ነገር የምታደርግለት እርሷ ነበረች። ሰውነቱን የምታጥበው፤ ልብሱን የምታለብሰው፤ ከእናቷ ጋር ገበያ በሄደች ቁጥር ካፍቴራና ካልሲ የምትገዛለት፤ ብርቱካን፤ ሙዝና ብስኩት የምታመጣለት ፍሬ ነበረች። ከትምህርት ቤት ሲመጣ መክሰሱን የሚጠይቀው እርሷን ነበር። ትምህርት ቤት የምታስመዘግበው ለአንዳንድ ነገሮች የምትሄድለትም እርሷ ነበረች። ዘመቻ የሄደች ጊዜ እንዴት ትናፍቀው እንደነበረ አስታወሰ። አሁንም እንባው በዐይኖቹ ሞላ።

ደግሞ ቃለአብንና በላይሁንን አስታወሳቸው፤ ከእነርሱ ጋር ኳስ ሜዳ ለመሄድ ሲል በጠየቀች ይነሳ የነበረውና ልብሳቸውን ይዞ የሚጠብቃቸው ሁሉ ትዝ አለው። እነርሱ ጨዋታ አብቅተው ቆም ብለው ሲያወሩ እርሱና ጓደኞቹ ደግሞ ለትንሽ ደቂቃ ይጫወቱ የነበረው ታወሰው። ከነቃለአብና በላይሁን ጋር ኳስ ይጫወቱ ከነበሩት ውስጥ አሁን ማንም የለም፤ ቃለአብና በላይሁን

እንደታሰሩት ሁሉ ሊሎቹም ታሰረው ይሆናል። ሠፈሩ በጣም ያስጠላል።

ሮቤል ትዝታው ሆኖ አሰባሰው፤ አሁን እንባውን ማቆም አልቻለም። አለቀሰ፤ ሁሉንም እያሰበ አለቀሰ። እንባው ጋብ ሲልለት ጨምድዶ የጣለውን ወረቀት ተመለከተው፤ ሚሚን እንደገና አሰባት። ያንን ስዕል ለምን ሊሠራው እንደፈለገ አሰበ፤ ሌላ ምንም ምክንያት አልነበረውም፤ ብቻ ሁልጊዜ ሲያየው የሚሰማው ሰሜት ስላለ ፎቶውን በእጁ ሲሠራው ደስ እንደሚለው አሰቦ ነው። የጣለውን ወረቀት አነሳና እንደገና ዘረጋው።

“ሮቤ!” ብለው ጠሩት እናቱ።

“እሜት እማ” ብሎ ወደውስጥ ገባ። እናቱ ይደንቁታል፤ ለአፍታ እንኳ ያለማረፋቸውና ሙሉ ቀን የመሥራታቸውና ለእሎት የመትጋታቸው ነገር ይገርመዋል።

“የበላይሁንን እናት ቡና ጠጡ በላቸው” አሉት።

የበላይሁን እናት በጣም ያሳዝኑታል። ዱሮ ደስተኛና ጤነኛ የነበሩ ሴት አሁን ግን በጣም የሚተክቱና የሚታመሙ ሆነዋል። ሊጠራቸው ሲሄድ እውጭ የበላይሁንን አሁት አገኛት። እርሷም እንዲሁ በጣም ተለውጧቸዋል፤ ዱሮ በጣም ዘናጭ ነበረች። የሚፈልጓት ወንዶች ልጆች ብዛት በጣም ይገርመው ነበር፤ እርሷን እንዲጠራላቸው በላኩት ቁጥር ብሰኩትና ከረሜላ ይሰጡት የነበሩትን አይረሳቸውም። አሁን ግን አንዳቸውም የሉም።

ቤት ሲገባ የበላይሁን አባት ጋቢ እንደለበሱ እሰፋ ላይ ተቀምጠዋል፤ አሁን አሁን ብዙ ጊዜ ከሥራ ይቀራሉ፤ እንደሚያማቸውም ሰምቷል። እርሳቸውም ያሳዝኑታል። ዱሮ ወደ ሥራ ሲሄዱም ሆነ ከሥራ ሲመጡ ሲያገኙት ራሱን አሸት አድርገው ግንባሩን ሳይስሙትና ስለትምህርቱ ሳይጠይቁት አያልፉም ነበር። አሁን ግን እንደዛ አይደሉም፤ ሁሉ ነገር በጣም ይገርመዋል።

“እንደምን አደሩ አባባ” አላቸው፤ የሰሙት አልመሰለውም። አለፋቸውና ወደውስጥ ገባ፤ የበላይሁን እናት አጭር ዱካ ላይ ተቀምጠው ራሳቸውን ጉልበታቸው ላይ ደፍተዋል።

“እማማ እንደምን አደሩ” አላቸው እበሩ ላይ ቆሞ።

“እንዴት አደርክ ሮቤ” አሉት ቀና ብለው። ዐይኖቻቸው ቀልተዋል፤ ባጠቃላይ ፊታቸው ተጎሳቁሏል።

“ቡና ጠጡ” አላቸው።

“ይቺን እናትህን እግዜሩ ከብረት ይሆን የሠራት ልጄ? በል መጣሁ፤ እኛማ ነገር ዓለሙን ትተነዋል” አሉ ከተቀመጡበት እየተነሱ።

ሮቤል ከነበላይሁን ቤት ሲወጣ ሚሚ ከሄደች፤ በላይሁን፤ ፍሬና ቃለአብ ከታሰሩ ምን ያህል ጊዜ እንደሆነ እየቆጠረ ነበር። ሚሚ ከሄደች ስድስት ወራት እነበላይሁን ከታሰሩ ደግሞ ከስስት ወራት አልበለጣቸውም ግን ሁሉ ነገር እንዳልነበረ ሆኗል፤ ጊቢው ደስታ ኖሮበት የሚያውቅ አይመስልም።

እቤት ሲገባ እናቱ ሁሉን ነገር አቀራርበው ተቀምጠዋል። “ጠራሃቸው?” አሉት።

“አዎን ጠራሳቸው፤ ቤታቸው ግን በጣም ያስፈራል፤ ስትገቢ የሚሰማሽ ሀዘን ነው። እማ! አንቺ ግን ጎበዝ ነሽ፤ አንቺ ካለሽ ቤታችን እንደነሱ ቤት አያስፈራም። የበላይሁንም እናት ጎበዝ ነች አሉ” አላቸው።

“ብርታትን የሰጠኝ እግዚአብሔር ይመስግን!” አሉና አቀረቀሩ ሮቤል ሃዘናቸውን እንዳይመለከትባቸው የሚያደርጉትን ጥንቃቄ እያሰቡ ።

ሮቤል ይህ ሁኔታ ተለውጦ የሚያይበት ቀን እየናፈቀው፤ በግቢያቸውና በቤታቸው የወትሮው ደስታ የሚመለስበት ጊዜ ቅርብ እንዲሆን ተመኘ።

መቼም ያ የብረት መዝጊያ በተከፈተ ቁጥር መደንገጥ አይቀርም። ማን ሊጠራ ይሆን? ማን ሊመጣብን ይሆን? ማለት የተለመደ ነው። አንድ ቀን እንደልማዱ በሩ በኃይል ተበረገደ። ሁሉም በያሉበት ተደናገጠው ተቁለጧል።

ከጀርባው የተገፈተረ ሰው እየተምዘገዘገ በተከፈተው በር ሽገው ብሎ ወደግቢው ውስጥ ወደቀ። ግቢው ውስጥ የነበሩ ሴት እስረኞች በድንጋጤ አፋቸውን ከፍተው የወደቀውን ሰው ተመለከቱት። ብዙዎቹ እየሮጡ ወደየክፍሎቻቸው ገቡ። ከሰውየው ጎሳ ተከትለውት የነበሩት ገራፊዎች ከግራና ቀኝ አንጠልጥለው አነሱትና ደም በሚተፋው እግሩ እንዲቆም አደረጉት። ሰውየው የደነዘዘ ይመስላል በሚሰቀጥጠው እግሩ ይረግጥበታል፤ አንገቱ ጭንቅላቱን መሸከም ያቃተው ይመስል ወዲያና ወዲህ ይዝለፈለፋል። ዐይኖቹም ፈጠዋል እንጂ አያዩም፤ ብቻ በደመነፍስ ነው ያለው።

“ሻወር አሰገባው ይነቃል” አለ አንደኛው ገራፊ። እያዳፉ ወደሻወር ውስጥ አስገቡት። ቀዝቃዛውን ውሃ እላዩ ላይ ለቀው በየዙት መግረፊያ ጀርባውን ይደበድቡት ጀመር። ሰውየው ድምጽ አላሰማም። ጥቂት ቆይተው ደግሞ እየጎተቱ አወጡትና ወደወንዶቹ ማደሪያ ወሰዱት።

እነርሱ ሲወጡ ያመቁትን እንባ ያወረዱ በርካታ ናቸው። ግቢው የሀዘን ጥላ እንዳጠላበት ቆየ። ወደከሰዓት በኋላ ላይ ደግሞ ያ መዝጊያ እንደገና ተከፈተ፤ ሁሉም እስረኞች በያሉበት በድንጋጤ ተፋጠጡ።

“ዲሞ ተመታ ብለሽ ነው ሁልሽም ያኮረፍሽው? ለዚያውም ለማታውቁት ዲሞ! አሁን በደንብ ታዝኛለሽ ሁልሽም” አለ በሩን የከፈተው ሰው። እስረኞቹ የበለጠ ደነገጡ።

“ፍሬሕይወት፤ ፍሬ ያሳጣሽ፤ የት ነች? ነይ ውጭ” አለ ሰውየው። ፍሬሕይወት ክው ብላ ደነገጠችና ተነስታ ወጣች። ወደዚያ ዳግም ልታየው ወደማትፈልገው ክፍል ተወሰደች። እስረኞቹ የበለጠ ተደናገጡ፤ “አለቀላት!” አሉ ሁሉም በሆዳቸው።

“እንደገና ከምገረፍሱ ብሞት ይሻለኛል” አለች ፍሬሕይወት ለራሷ።

“የማሰቃያ ክፍሉን ደረጃ ወጥታ በሩ ላይ ስትደርስ ግን ያየችውን ማመን አልቻለችም። እጆቹና እግሮቹ የኋሊት ተቆራኝተው (ስምንት ቁጥር ይባላል ይህ ዓይነቱ እስር) ወለሉ ላይ በደረቱ የተደፋውን በላይሁንንና ወንበር ላይ የተቀመጠውን መንክርን ተራ በተራ ተመለከተችው። ውስጧ ቆሰለ። መንክር የሰፈራቸው ልጅ ነው። የነበረውን ድርጅታዊ ተሳትፎ ባቃውቅም በወጣት ማህበራት ስብሰባ ላይ በሚደረግ ተሳትፎ እንኳን የረባ ጉዳይ ሲያነሳ ሰምታው አታውቀውም። እዚያ እስር ቤት ስለመሆኑም በፍጹም አልሰማችም። በላይሁንም መቼና በምን ምክንያት ወደእዚህ እስር ቤት እንደመጣ አልገባችም። እርሷና መንክር ከሰላምታ ያለፈ መግባባት ባይኖራቸውም በላይሁንና መንክር ግን የሰፈር ልጅነት ብቻ ሳይሆን ዝምድናም አላቸው።

በክፍሉ ውስጥ ሌላ ሰው የለም። ለምን እንደተጠራች ግራ ገብቷት ቆመች።

“አየሽው” አላት መንክር ወደበላይሁን እያመለከተ።

“እና ምን ይሁን?” አለችው እየተናነቃት የነበረው ንዴት ገንፍሎ።

“እንድትሰናበችው ተፈቅዶልሽ ነው” አላት በማሾፍ ዓይነት።

ውስጧ ተቃጠለባት። የበላይሁንን ስቃይ መቋቋም አቃታት። ከውስጥ ሱሪ በስተቀር ሌላ አልለበሰም። ከጉልበቱ በታች ያለው የሰውነቱ ክፍል በእሳት የተቃጠለ ይመስላል። የተፈጥሮ ቆዳውን ማየት በፍጹም አይቻልም። ውስጥ እግሩ ለማየት ይዘገንናል። ከቁርጭምጭሚቱ ላይ ያረፈው የኤሌክትሪክ ገመድ ስላጠበቀው ከውስጥ እግሩ ቁስል ላይ የደምና ውሀ ቅልቅል ፈሳሽ እየወረደ እጀርባው ላይ ተጠራቅሟል። ጀርባውና እጆቹም እንዲሁ በቁስል ተወረዋል፤ ምናልባትም ሆዱና ደረቱ ላይም ቁስለት ይኖረው ይሆናል።

በላይሁን ድምጸን ሰምቶ ቀና አለ። የግንባሩ መስመሮች ተጨማሪው በጣም ትልቅ ሰው አስመስለውታል። የፊቱ ቆዳ ከመጥቆሩ የተነሳ ጥቀርሻ መሰላል። ዐይኖቹ በአላህ፣ በንዴትና በሰቃይ ደም ለብሰዋል።

"እናንተ አረመኔዎች! በሰው ሰቃይ ስለምትደሰቱ እንጂ ለምን አትገድሱኝም" አለና ጮኸ በላይሁን።
"እናንተ ጨካኞች!" አለች ፍሬም። ከመቅጽበት ጀርባዋ ላይ ያረፈው አለንጋና ተከታትሎ የረገጣት እግር ከበላይሁን አጠገብ በአፍጣሚ እንድትደፋ አደረጋት። እንደወደቀች ሌላ እርግጫ ወገቧን ደገማት። ከመሬቱ ጋር የተደባለቀች መሰላት።

"ተነሽ ሸርሙጣ!" አላት መንክር። ከህመሙ ሁሉ በላይ የመንክር ድምጽ ህሊናዋን ሸነቆጠው። እንደምንም ብላ ለመነሳት ሞከረች። ቀና ስትል ከአፍና ከአፍንጫዋ የሚፈሰው ደም የለበሰችውን ልብስ አጨቀየው። ገራፊዎቹ በክፍሉ ውስጥ ተበራክተዋል። ያ ጫሂ አለቃቸውም አለ። ወገቧ ላይ የተረገጠችው ርግጫ በፍጹም የምትችለው አልሆነም፤ የቱንም ያህል እልህ ቢይዛት ለመነሳት አልቻለችም። ከወገቧ በታች ያለው ሰውነቷ የራሷ አልመስልሽ አላት። በጭራሽ አልታዘዝ አላት።

"አንላና ወደዛ ጣላት" አለ ከገራፊዎቹ አንዱ። እራሷ ብዥ ማለት ጀምሯል።

"እናንተ አረመኔዎች! ከሀዲዎች!..." የሚለው የበላይሁን ድምጽ ይሰማታል።

"በረንዳው ላይ ጣሏት ይህችን ጨምላቃ፤ በኋላ እንደገና ትገባታለች" የሚለው የአለቅዬው ድምጽም ተከታትሎ እንደሀልም ተሰማት። እጆችና እግሮቿን ይዘው ሲያንጠለጥሏት በስመመን ተሰምቷታል።

የፍሬሕይወት እናት እንደተለመደው በጠዋት ተነስተዋል፤ በእንባ ብዛት የሞጨሞጨት ዐይኖቻቸው ጠዋት ሲነሱ አልገለጥም ብለው

ቢያሰቸግሯቸውም ሀኪም ቤት ሄደው ለመታከም ጊዜውም ሆነ ሞራሉ አልነበራቸውም። ለብ ባለ ውሀና በሳሙና ታጥበው በነጠላቸው አደራረቁና ወደእለቱ ሥራቸው ገቡ።

ለፍሬና ለቃለአብ እስር ቤት የሚወስዱትን ስንቅ፤ ለሮቤል የሚቋጥሩትን ምሳና ቁርሱን፤ ማዘጋጀት የየዕለቱ ሥራቸው ነው፤ ሁለት ምድጃ ጥደው ተፍ ተፍ ይላሉ የፍሬሕይወት እናት። የሆነው ሁሉ ሁልጊዜም እንደገረግቸው ናቸው፤ ሥራቸውን እየሠሩ አእምሮአቸው የማይሄድበት ቦታ የለውም፤ የዱርውንና ዛሬ እየሆነ ያለውን ያስቡና ምርር ይላቸዋል፤ እንባቸው ሳይዙት መውረድ ይጀምራል። ለቅሶ ጓደኞቻቸው ሆኗል።

"እስኪ በዚህ በቃሽ በለኝ!" ይላሉ ደግሞ የባሰ እንዳይመጣባቸው እየሰጉ። ቃለአብ እስር ቤት ሲገባ ብዙ የሰፈሩ ወጣቶችም የታሰሩበት ሰሞን ስለነበር የጋራ ጉዳይ ሆኖ ነበር። ፍሬሕይወት መታሰርን ሲሰሙ ግን የሆኑትን ነገር ሲያስቡት ይደንቃቸዋል።

ፍሬሕይወት መደወሷን ባቋረጠችባቸው ቀናት ሌሊትና ቀን አንብተዋል፤ "ምነው አምላኪ ልጆች ባትሰጠኝ ምን ነበረበት? እኔንስ ለምን እስከአሁን አቆየኸኝ? በሌላ ብትቀጣኝ ምናለበት?" እያሉ ፈጣሪያቸውን ጨቅጭቀውታል።

"እምንም ውስጥ ትሁን ብቻ እዚህ ነች የሚል ወሬ የሰማሁ እንደሆነ..." ብለው ለየታቦታቱ ሁሉ የስዕለት መዓት ደርድረዋል።

ታዲያ ያን ቀን የበላይሁን እናት መጥተው "ስርጉት! ፍሬሕይወት ተገኘች አሉ..." ብለው ገና ሳይጨርሱ የፍሬሕይወት እናት ዕልልታቸውን ቅልጥ አደረጉት። የበላይሁን እናት ግራ ገባቸው።

"አረባክሽን ስርጉት እስር ቤት እኮ ነው ያለችው" አሏቸው በግድ እያስቀመጧቸው።

በመጠኑ ተረጋግተው ራሳቸውን ሲያውቁ ድርጊታቸው ለራሳቸውም ገረግቸው። "ምናባቴን ላድርግ የበላይ እናት? አይፍረዱብኝ"

አሏቸው። "መችም እንደሚሆን የደረሰችበት ሳይታወቅ ከምትቀር ይሻለችል" አሉ የፍሬሕይወት እናት ስለታችውን ሁሉ እያሰቡ።

የታሰረችበትን በጥያቄ አግኝተው እየተመላለሱ ቢጠይቁትም ፍሬሕይወትን በአካል አይተዋት አያውቁም። ቢሆንም በምትልካቸው መልእክቶች በትክክል እርሷ መሆኗን አረጋግጠዋል። ቃለአብ መታሰሩንም ነግረዋታል። "አይዘሽ!" ብላ ትልክባቸዋለች ሁልጊዜም።

ዛሬም የሁሉንም ምግብ በየሳህናቸው ከተቱና ለመሄድ ተዘጋጁ። ሮቤል ግን እስካሁን አልተነሳም። የትምህርት ቤት መሄጃ ሰዓት መድረሱን ሲመለከቱ ሊቀሰቅሱት ወደ ውስጥ ገቡ። ሮቤል በጣም ዝምተኛና ምንም ነገር የማያስደስተው ልጅ ሆኖባቸዋል፤ ቤታቸው ጭር ሲልበት ሬዲዮና ቴሌቪዥኑን አንድ ላይ ከፍቶ እርሱ ግን ጥቅልል ብሎ ይተኛል። እንቅልፍ እንደማይወስደው ያውቃሉ፤ ግን ምን ይበሉት? ያሳዘናቸዋል፤ ከወንድሙና ከእህቶቹ ጋር የነበረው ጨዋታና ሳቅ ሁሉ ጠፍቶ ብቻውን ሲቀር እንዲህ ቢሆን ምን ይፈረድበታል?

ሮቤልን አልጋው ላይ እንደተቀመጠ አገኙት "ተነስ እንጂ ሮቤል ሰዓት ደርሷል እኮ" አሉት አበሩ ላይ ቆም ብለው።

"እባክሽን ዛሬ ልቅር እማ" አላቸው።

"ይሄማ አይሆንም ሮቤ ለምንድነው የምትቀረው?" አሉት

እየቀፈፈው ተነሳና ሊተጣጠብ ወደደጅ ወጣ። እርሳቸውም ቁርሱን ሊያቀራርቡለት ወደ ጓዳ ገቡ። ሮቤል እንደነገሩ ቁርሱን ቀማምሶ ሲሄድ እርሳቸውም የቃለአብንና የፍሬሕይወትን ስንቅ ይዘው ወጡ፤ ሁሉም በመጀመሪያ የቃለአብን ያደርሱና ከዚያ ደግሞ ወደፍሬሕይወት ይሄዳሉ። በየዕለቱ ሳይሄዱ በፍጹም አይቀሩም፤ የባሰ ችግር ካልገጠማቸው በስተቀር።

"ያሉበትንም አይቶ መመለስ ተስፋ ነው ብዬ እኮ ነው የበላይ እናት" ይላሉ ሁልጊዜም።

ቃለአብ የታሰረበት ቅርብ ነው፤ የሄዱ ሳይመስላቸው ደረሱና ምግቡን ሰጥተው ዕቃ ለመጠበቅ ቆሙ። ዕቃ ሳይመለስላቸው ብዙ በመቆየቱ ግራ ገብቷቸው ሳህኑን የሰጧትን ልጅ ጠብቀው "ምነው ልጄ ሳህኑን አላመጣሽልኝም" አሏት። ፊትለፊት ልታያቸው አልደፈረችም ፊቷን አዙራ ተመልሳ ወደውስጥ ገባች። ልባቸው ገነገነ፤ አንደኛውን የአብዮት ጥበቃ ሊጠይቁ ጠጋ ሲሉ ሌላኛው ከወደውስጥ ብቅ አለ፤ ምግብ ያመጡበትን ዕቃና የቃለአብን ልብሶች ይዟል። ፊጠን ብለው ተቀበሉት፤ ሳህኑ ምግብ አለው። አፋቸው ደረቀባቸው "ም...ነው ምግቡን..." ብለው ሳይጨርሱት "በቃ በቃ እርሱ የለም" አላቸው።

ከዚያ በኋላ ምን እንደሆነ በፍጹም አያውቁም፤ ራሳቸውን ሳቱ። በዚያ ሁኔታ የቆዩት ለቀናት ይሁን ለወራት አያስታውሱም። ራሳቸውን ባወቁበት ቀን ግን ሆስፒታል አልጋ ላይ ነበሩ፤ አማኑኤል ሆስፒታል። የበላይሁን እናትና ሮቤል ከአልጋቸው አጠገብ ኩርምት ብለው አዩዋቸው።

"የት ነው ያለነው? ምንድነው የሆንኩት?... " እያሉ ገና መጠየቅ ሲጀምሩ ሮቤል ተነስቶ ተጠመጠመባቸው። ተላቀሱ፤ የበላይሁን እናት ሊያጽናኑዋቸው አልቻሉም፤ አብረዋቸው አለቀሱ። እርሳቸውስ ቢሆን ያው አይደሉ? በላይሁን አለ ከመባሉ በስተቀር ደርግ ጽሕፈት ቤት ከተወሰደ ወዲህ አንድ ቀን እንኳን አይተውት አያውቁም። የበላይሁን አባት በሚያውቋቸው ሰዎች አማካይነት መኖሩን ይሰማሉ። እናም የበላይሁን እናት ሁሉም በቋፍ ናቸው፤ ለማልቀስ ሰበብ ብቻ ነው የሚፈልጉት ። ቃለአብ ደግሞ ባይወልዱትም ልጃቸው ነው፤ ለማልቀስ ሌላም ሰበብ አይፈልጉም። እዩዩ ብለው ሲያለቅሱ ነርሶቹ ከክፍሉ እንዲወጡ አደረጓቸው።

የፍሬሕይወት እናት ከጥቂት ቀናት በኋላ ከሆስፒታል ሲወጡ "እማ ከእንግዲህ አታለቅሽም አይደል?" አላቸው ሮቤል።

"እሺ" አሉት እንባቸው እየፈሰሰ። ሮቤል ሊያጽናናቸው ባለመቻሉ አብሮአቸው ተንሰቀሰቀ፤ ለቅሶውን ማቆምም አልቻለም።

"እንማማል" አሉት ራሱን እያሻሹት

"አም" አላቸው ከመቅጽበት ለቅሶውን ትቶ።

"በቃ አሁን ፍሬ ብቻ ናት የቀረችን፤ እርሷ እንድትፈታ ብቻ እንጸልያለን" አሉት። ከዛ ወዲህ ሌሊቱን ተገን ካላደረጉ፤ ወይንም ሮቤል በሌለበት ሰዓት ካልሆነ በፍጹም አያለቅሱም።

ፍሬሕይወት የነቃችው አመሻሽ ላይ ነው። በረንዳው ላይ እንደተጣለች ነበረች። በጭኖቿ መሀል ርጥበት ይሰማታል፤ ለመገላበጥ ስትሞክር ልብሷ ቀዘቀዛት፤ ከተጋደመችበት ለመነሳት ብትሞክርም አልሆነላትም። የሆነውን ከመገመት በስተቀር ማየት አልቻለችም። ቀስ በቀስ የሆነው ሁሉ ትዝ አላት በላይሁን ከመጣ በኋላ ለሁለተኛ ጊዜ መጠራቷ ነበር። መንክር ነው ያስጠራት፤ ገና ወደምርመራ ክፍል ስትገባ

"ዘውዱን አታውቁውም" አላት

"የቱን ዘውዱን?" አለችው በደክመ ድምጽ።

"ከትናንት ወዲያ እናንተ ግቢ መጥቶ የነበረውን ሰው አላየሽውም?" አላት በቁጣ።

"አይቼዋለሁ" አለችው በተሰበረ አንደበት።

"እና አታውቁውም?" አለና አንባረቀባት።

"አላውቀውም" አለችው ፍርጥም እንዳለች።

"ትቢቷ የማይበርድላት ፍጥረት እኮ ነች፤ በናትህ አስገባልኝ" አለና ከተቀመጠበት ተነሳ።

ምን እንደምትለው ጥቂት አሰብ አደረገችና "በፍጹም አልለማመጠውም! የራሳገውን ያድርግ!" አለች ለራሷ።

እንደተለመደው አስገብተው ስቃዩዋን አሳዩአት፤ ድጋሚ ራሷን እስከምትሰት ድረስ። ከሰንት ሰዓታት በኋላ እንደነቃች አታስታውስም የተለየ ስሜት አላት፤ በጭኖቿ መሀል የሚሰማት ቅዝቃዜ አሁንም እንዳስጨነቃት ነው።

ከማሰቃያው ክፍል ውስጥ ድምጽ ይሰማል። የራሷን ስሜት ተወት አድርጋ አዳመጠች፤ በላይሁን እዛ እንደነበረ ትዝ አላት። ድምጹን ለመለየት ሞክረች፤ የእርሱ አይደለም። ጥቂት ቆይቶ የስቃይ ድምጽ ጠፋ። አለንጋው እግር ላይ ሲያርፍ የሚያሰማው ድምጽ እና የገራፊዎቹ ጫጫታና ሳቅ ብቻ ይሰማል። ለአፍታ ያህል ደግሞ ሙሉ ፀጥታ ሰፈነ። ክፍሉ ውስጥ ሰው የሌለ እስኪመስል ድረስ!

"የለም ምንም ትንፋሽ የለውም" የሚል የድንጋጤ ድምጽ ሰማች። እንደገና ፀጥታ ሆነ።

"አውርዱና ወደዛ አድርጉት" አለ አለቅየው ከጥቂት ደቂቃዎች በኋላ። ወዲያውኑ የበሩ ቁልፍ ተከፈተ፤ ሲወጡ እዛው እንደተጋደመች አገኛት።

"ይህችን ውሳዕትና ወደክፍሏ አስገቧት" አለና አዘዘ አለቅየው። ሊነኳት ተጠይቆታል፤ እንደምንም ክንድና ክንዲን አንጠልጥለው ወስደው የሴቶች ቤት በረንዳ ላይ አጋደሟት።

ሴቶቹ እስረኞች በሙሉ በድንጋጤ በዙሪያዋ ተሰበሰቡ። ወደመኝታዋ እንዲወስዷት ነገረቻቸው፤ መጸዳዳትና ልብሷም መቀየር ስለነበረበት እንደምንም ተጋግዘው ወደመጸዳጃ ቤት ወሰዱና አጣጥበውና ሊደረግ የሚገባውን ሁሉ አድርገው መኝታዋ ላይ አጋደሟት። እስር ቤት ከገባች ለመጀመሪያ ጊዜ አለቀሰች። በግንባር ፍራሹ ላይ ተደፍታ ተንሰቀሰቀች። በለቅሶዋ ውስጥ ከድብድባው በኋላ ከገባችበት ስመመን ስትወጣ የሰማችው የስቃይ ድምጽና የበላይሁን ሁኔታ ይመላለስባታል። በእናቱ በኩል የላከላትን ማስታወሻ አሰበችው። "አፈቅርሀለሁ ልለው ብኝል ምን ነበረበት?" አለች ለራሷ። ቀና ለማለት አልቻለችም፤ ሁሉ ነገር አስጠላት። ደምና እንባ ተቀላቅለው ፍራሹ ላይ የተነጠፈውን አንሶላ አበላሽተውታል። ያን እለት አብዛኛዎቹ እስረኞች አብረዋት አለቀሱ።

በሚቀጥለው ቀን አንድ እስረኛ በግርፍ ላይ መሞቱ ተሰማ። ያ ትናንትና ፍሬሕይወት በረንዳው ላይ ተጥላ ሳለ ይገረፍ የነበረው ልጅ ነው። እናቱ ጠዋት ምግብ ይዘውለት ሲመጡ ልብሶቹ ተመለሱላቸው።

በላይሁንን በምን አለሁልህ ልትለው እንደምትችል ስታውጠነጥን አረፈደችና ከምግብ አመላላሾቹ አንደኛዋን አስጠራቻት። ዝኑ ነበረች የመጣችው፤ አስር ብር አወጣችና "እባክሽን ወተት አስገዢና ለበላይሁን ስጭልኝ?" አለቻት። በላይሁን ማን እንደሆነ ሁሉም አውቀዋል። ባለማቅማማት ተቀብላት ሄደች።

ዝኑ እንደወጣች ድንቅነሽ መጣችና "ዛሬ ቆንጆ ምግብ መጥቷል ለምን አንልክለትም?" አለቻት።

"ምግቡ እዚህ ስለሆነ ስለሆነ የለ?" አለች ፍሬ።

"በጣም ብዙ ምግብ ነው ያለን አያስፈልገንም" አለችና ምግብ አመላላሾቹን ልትጠራ ወጣች። ቅድስትና ዝኑ በሩ ላይ ተገናኙ።

"በጣም አመሰግናለሁ ብሏል በላይሁን" አለቻት።

"በናትሽ ዝኑ ይህንንም ይዘሽለት ሂጂ?" አለቻት ድንቅነሽ። ዝኑ ምግቡን በፍጥነት ተቀብላት ለበላይሁን ይዛለት ሄደች። ከዛ ቀን በኋላ ለበላይሁን ከሴቶች ቤት ምግብ እየተመረጠ ይሄድለት ጀመር።

የበላይሁን እናት ከእናቷ ጋር አብረው ተመላልሰው መምጣታቸውን ትሰማለች። እናቷ ሊያዩዋት ባለመቻላቸው በጣም እየተጨነቁ መሆናቸውንም ምግብ አመላላሾቹ ይነግሯታል። ግን ምን ታድርግ? መነሳትና መቆም አልቻለችም። እግሯ መቆም ቢችል ኖሮ ሴቶች ክፍል የብረት በር ላይ ቆማ ቢያንስ አጂን ልታውለበልብላቸው ትችል ነበር።

አንድ ቀን ግን ከገራሬዎቹ አንዷ የሆነች ሴት የፍሬ እናት አልሄድም ብለው ሲያለቅሱ አይታቸው በሚቀጥለው ቀን ልታሳዩቸው ቃል

እንደገባችላቸው ሰማች። መቆም ስለማትችል እንዴት አድርጋ ልታሳዩት እንደምትችል ስታውጠነጥን ዋለች። ሴትየዋ ወደማታ ላይ መጣችና ፍሬሕይወትን አናገረቻት።

"አንቺ ይሄ እልህ በተደጋጋሚ ያስመታሻል አይደለ?" አለቻት፤ ምንም አልመለሰችላትም "ይጎዳሻል እንጂ እንደማይጠቅምሽ እውቁ" አለች ደግሞ፤ ምንም ላለመናገር ራሷን አሳመነችና ዝምታን መረጠች ፍሬሕይወት።

"ነገ ሆስፒታል ትወሰጃለሽ፤ ስትወጪ እናትሽ ውጭ እንዲጠብቁን ስለነገርኳቸው ደህና መሆንሽን እንዲያውቁ ፈካ ብለሽ ታናግሪያቸዋለሽ" አለቻት። እሺታዋን በአንገቷ ገለጸችላት።

"ይቺ ትቢትሽ እኮ ገና አልበረደችም" አለቻትና ወጣች። በሚቀጥለው ቀን እንደተባለው ፍሬ በመኪና ውስጥ እናቷ ደግሞ መሬት ሆነው በደንብ አዩአት አናገረቻቸው። እናቷ በጣም ተጎሳቁለዋል። የተሰማትን ሀዘን እንዳያዩባት ግን የቻለችውን ሁሉ አደረገች። ቃለአብና ትንሽ እህቷ እዚያው ከፍተኛ መታሰራቸውን ነገሯት። እፎይ አለች።

ከጥቂት ቀናት በኋላ ምግብ አመላላሾቹ ለበላይሁን የተላከውን ምግብ መለሱትና ደርግ ጽሕፈት ቤት ተመልሶ መወሰዱን ነገሯት። ከሰሞኑ ደግሞ መገደሉን ሰማች። የተሰማትን ሀዘን በቃላት መግለጽ እስከሚከብዳት ድረስ ነበር የሆነባት፤ ብቻ መንፈሷ እንክትክትአለባት፤ ራሷን ጠላችው። በሕይወት መቆየቷን እንደወንጀል ቆጠረችው። ለሁለተኛ ጊዜ አለቀሰች። ለዚያውም ምርር ያለ ለቅሶ፤ የበላይሁንን እናት በዐይነ ሕሊናዋ እያየቻቸው ከአንጀቷ አነባች። አብሮ አደግነታቸውንና ወንድምነቱን እያሰበች አለቀሰች። በላይሁን በመጨረሻው ደቂቃ የገለጸውን ፍቅሩን እያስታወሰች አለቀሰች፤ ማልቀስ ግን የውስጥን መቃጠል ከማውጣቱ ባሻገር ምን ዋጋ አለው? ቢሆንም ትዝ ባላት ቁጥር አለቀሰች።

ከሰሞኑ ምግብ ከሚያመላልሱት ልጆች አንዷ የሆነ ወረቀት ሰጠቻት። አነበበችው "...ስለተከሰተው ሁሉ በጣም አዝኛለሁ። ብዙዎች ተሰውተዋልና ከእነርሱ ለይተሽ እንደማታይው እገምታለሁ። ከባድ

መሆኑን ባውቅም ጥንካሬሽ የበለጠ እንደሚሆን ግን አምናለሁ አይሆንም!" ይላል መልእክቱ።

መልዕክቱ ከማን ሊሆን እንደሚችል ገመተች። ሌላ የምታውቀው ሰው ስለሌላት ከዳኙና ከዚያ መኪናው ላይ ካየችው ልጅ ሊያልፍ እንደሚችል አሰበች። ግን ማን ያውቃል እዚያ መጋዘን ውስጥ እርሷንና በላይሁንን በቅርብ የሚያውቅ ቢኖርስ? እናም ማን መልዕክቱን እንደላከላት ለማወቅ መጠየቅ ነበረባት እናም ያመጣችላትን ልጅ ጠየቀች።

"የሰጠኝ ፈቃድ ነው" አለችት ምግብ አመላላሽ። ፈቃድን አላወቀችውም። ምልክት እንድትነግራት እንደገና አሰቸገረችትና የነገረችት ምልክት ያመለክታት ያንን መኪናው ላይ ከዳኙ ጋር ያየችውን ልጅ ነበር።

"በጣም አመሰግናለሁ በይልኝ" አለችት።

ቀስ በቀስ የእግሯ ቁስል ጠገግ እያለ ሄደ። ያለድጋፍ ለብቻዋ መንቀሳቀስ ቻለች። ሕይወት እንዴት ይገርማል እንደገና መኖሯን እየወደደችው፣ በሕይወት የመቆየት ፍላጎት በውስጧ ሲለመልም ተሰማት፣ ገረማትም። ያ የብረት በርም በተደጋጋሚ መክፈቱ ቀንሷል። የሚያውቁት ሰው ለመፈለግና ለመጠቀም የሚመጡ እስረኞች ቁጥርም ተመናመነ መሳቅ መጫወት ተጀመረ።

እንደ ሌሎቹ እስረኞች ሁሉ ጠዋትና ማታ በሰልፍ ወደመፀዳጃ ቤት መሄድ ጀመረች ፍሬ። ሴቶች ግቢ ያለውን መፀዳጃ መራመድ የማይችሉ እስረኞች ብቻ ይጠቀሙበታል። ቀሪዎቹ ግን በቀን ሁለት ጊዜ ከግቢ ውጭ ወዳለው መፀዳጃ ቤት ይሄዳሉ። መፀዳጃ ቤቱ ያለው ወንዶቹ እስረኞች ከታላቅብት ትልቅ መጋዘን አጠገብ ነው። በዚያ መፀዳጃ ውስጥ ሁለት እስረኞች በቀበቶዎቻቸው ተሰቅለው በመሞታቸው ምክንያት ማንም ሰው ገብቶ በሩን መዝጋት አይፈቀድለትም። እናም ሁሉም ገብተው የማጻዳዳት መጻዳጃው እንደተከፈተ ነው።

* * * *

ጊዜው ይነጉዳል ወራት እየተቆጠሩ ወደ ዓመት ተጠጉ። የሞቱት እየሞቱ፣ የጠፉትም እየተመለሱ በየእስር ቤቶቹ ታጎሩ። በየከፍተኛው የተቋቋሙ እስር ቤቶቹ በወጣት ተጣበቡ። "የኢሕአፓ መዋቅር ከሞላ ኅደል መፈራረሱን አረጋግጫለሁ" አለ መንግሥት። የእውነትም ውጭውም ፀጥ ረጪ አለ።

ቀስ በቀስ ለጥያቄ ከሚመጣው ቤተሰብ የመፈታት ዜናዎች መድረስ ጀመሩ። ብዙዎቹ እስረኞች የአህትና የወንድሞቻቸውን፣ የዘመድና የጓደኞቻቸውን መፈታት ሰሙ። እነርሱም የመፈታት ተስፋ በውስጣቸው ማንሰራራት ጀመረ።

ፈቃድም የእስር ቤቱ ሕይወት ሰልጥቶታል፤ እስር ቤት ውስጥ ከመቆየት መውጣት የተሻለ እንደሚሆንም ያውቃል ግን አእምሮው በዚህ ተስፋ መደሰት አልቻለም። ሁልጊዜም ይተክላል፤ ወደኋላው መለስ ብሎ የሆነውን ሁሉ ያስባል፤ በትግል ያለፉትን ዓመታት፣ ለትግሉ ሲሉ የተቀበሉትን ስቃይ፣ የተከፈለውን የሕይወት መስዋዕትነት... እያንዳንዱን ሲተነትን ለሰዓታተ በዝምታ ከራሱ ጋር ያወራል።

"እና መጨረሻው ምንድነው? ያለቁት አልቀው፣ በአካልና በመንፈስ የተጎዱት ተጎድተው... አጋጣሚ ያተረፉቸው ተርፈው መፈታት? ከዚያስ? በቃ ሕይወት ወደነበረበት መመለስ?... ለሚደረድራቸው ጥያቄዎች መልስ የለውም። ግራ ይገባዋል፤ የተጠበቀው ቀርቶ ያልተጠበቀው እየሆነ በመመልከቱ ይገርመዋል። እርሱ በፍጹም ይህንን አልጠበቀም፤ ትግሉ ቢራዘምም፣ መስዋዕትነቱ ቢበዛም መጨረሻው ድል መሆኑን ተጠራጥሮ አያውቅም።

አንዳንድ በመጋዘኑ ውስጥ ቁጭ ብሎ ሲያሰብ "ይህን ጊዜ እኮ ትግሉ ቀጥሏል። እንደዱሮው ጠንካራ ላይሆን ይችላል፤ ከመታሰር የተረፉት ጥቂቶችም ቢሆኑ፣ ሁኔታው በቀላሉ ባያንቀላቅስም የበለጠ ሕቡእ መሆን ቢያስፈልግም ትግሉ ግን ይቀጥላል..." ይላል ለራሱ።

አንዳንድ ለብቻው ማሰቡ ሲያስጨንቀው ከሌሎች ጋር ማውራት ይፈልጋል፤ ሌሎቹ የሚሰማቸው ምን እንደሆነ ለማወቅ ይጓጓል። እናም በዚያ የመጋዘን ውስጥ የእግር ጉዞ ከአንዳንዶቹ ጋር ለመነጋገር

ይሞክራል። ብዙዎቹ ሀሳባቸውን ለመግለጽ ድፍረት ሲያገኛቸው ከማየቱ በስተቀር ልክ እንደእርሱ እንደሚያስቡ መረዳት ችሏል። እንዳንደች ደግሞ ሀሳቡ ራሱ ሲያስበረጋጋቸውና ሁለተኛ እንዲህ ዓይነት ነገር እንኳን ማድረግ መስማት እንደማይፈልጉ ከማስጠንቀቂያ ጋር ነግረውታል።

“ከእንግዲህ የምንጠብቀው ከዚህ እስር ቤት የምንወጣበትንና የግል ሕይወታችንን የምናስተካክልበትን ጊዜ ብቻ ነው” ያሉት ብዙዎች ናቸው።

የአብዮቱ መከሸፍ ይቆጠራል “ዓላማችንስ? እንዲቋቋም የምንፈልገው ሕዝባዊ መንግሥትስ? ሕይወታቸውንና አካላቸውን የከፈሉት ጓዶችሱ...” እራሱን እስኪያመው ድረስ ያስባል። ራሱን ቢያመውም ማሰቡንና መተካኩን አያቋርጥም።

አንድ ቀን የመጋዘኑ በር ተከፈተና የእስር ቤቱ ኃላፊዎች ተከታትለው ገቡ። ሁሉም በደለበት ሆኖ ዐይኖቹን ወደ ገቡት ሰዎች ላከ። “ጸጥ ብላችሁ አድምጡ” አለ ከገቡት ሰዎች አንደኛው። ሁሉም ጀርቃቸውን አቀና፤ ሰውየው ሥም መጥራት ጀመረ። ለምን እንደሆነ መገመት ከባድ አልነበረም፤ ሰሞኑን ስለመፈታት ይናፈስ የነበረው ወሬ እውነት ሊሆን መሆኑን አሰቡ።

እንደጠበቁትም ሥም ጥሪውን ሲያበቃ ሥማቸው የተጠራው ሁሉ ለንቃት የተመደቡ መሆናቸውን ተናገረ። ከተጠሩት ሰዎች መሀል የአንዳንዶቹ ያልተጠበቀ ስለነበረ እስረኞቹ እርስበርሳቸው ተያይተዋል። ያምሆነ ይህ ስለተጠሩት ሰዎች መፈታት ደስታ ሆነ።

ኃላፊዎቹ ከወጡ በኋላ ሁሉ የየሰሜቱን መነጋገር ጀመረ። ፈቃደ ቀስ ብሎ ዳኙን ጠቀሰው። ከተጠሩት ሰዎች መሀል እንደዳኙ ያሉ ሰዎች መኖራቸው እስረኞቹን ከሚያነጋግሯቸው ነገሮች አንዱ ነው።

“እንኳን ደስ ያለህ” አለው ፈቃደ ዳኙ አጠገቡ ሮጥቶ ሲቀመጥ።

“ባይገርምህ ብዙም አልተሰማኝም፤ እንዴት ሊጠሩኝ እንደቻሉም ገርሞኛል፤ ብዙ የሚጠበቁ ሰዎች እያሉ እኛ መጠራታችን ይገርማል” አለ ዳኙ ሰሜቱን ገጽታው እያሳየ።

“እሱስ ትክክል ነህ ብዙዎች መፈታታቸውን የሚጠብቁ አሉ፤ እድሉን እስካገኘህ ድረስ ግን መፈታትህ ጥሩ ነው” አለ ፈቃደ ራሱን በዳኙ ቦታ አድርጎ ለማሰብ እየሞከረ።

እነዳኙ ሰሞኑን ከመጋዘን ውጭ መዋል ጀመሩ፤ እነርሱ ውለው ሲመጡ ደግሞ ወሬ ይዘው ይመጣሉ። የእስር ቤቱ መንፈስ ቀለል አያለ ሂደት የመፈታቱ ተራ እንደሚቀጥልና በሚቀጥለው ዙር ደግሞ እነማን እንደሚፈቱ መናፈስ ጀመረ። ዳኙ ወጥቶ በተመለሰ ቁጥር ያጋጠመውን ሁሉ ለፈቃደ ይነግረዋል። ይህን ጊዜ ነበረ ስለሚስጥረ የነገረው። ማንበብና መጻፍ ያለመቻሏቸውን ግን የፓርቲ አባል መሆኗን ሲሰማ በመደነቅ ነው ለፈቃደ ያጫወተው። እነዳኙ ንቃታቸውን ወደማጠናቀቁ ሲደርሱ እቤታቸው ሂደው መመለስ ተፈቀደላቸውና ይህንኑ ለፈቃደ ነገረው።

“አንድ ነገር ልትቸገርልኝ ትችላለህ?” አለው ፈቃደ።

“የምችለው ከሆነ” አለ ዳኙ ሳያመነታ።

ፈቃደ የስልክ ቁጥር፤ የሚፈልገውን ሰው ሥምና የሚጠይቅለትን ጉዳይ ለዳኙ ሰጠው።

ዳኙ ያመጣለት መልስ የበለጠ ተስፋ የሚያስቆርጥ ሆነበት፤ ከእስር ቤት ውጭ ያለው ሁኔታ ሁሉ ከግምቱ ጋር የማይሄድ መሆኑን ተረዳ ፈቃደ።

“ዳኙ! አንተ ግን ስትወጣ ምን ታደርጋለህ?” አለው ደግሞ ሲያሰብ ቆይቶ።

“ምን አደርጋለሁ ፈቃደ! እንደማንኛውም ሰው ለመኖር ከመሞከር ያለፈ ምን ላደርግ እችላለሁ?” አለው በጥያቄ ዓይነት።

“እንደገና በሕቡዕ እንድታተገል የሚያስችልህ አጋጣሚ ቢፈጠር ማለቱ ነው” አለ ፈቃድ።

“እውነቱን ለመናገር የማደርገው አይመስለኝም” አለና እቅሬቱን ነገረው ዳኙ።

“በቃ ተወው” አለ ፈቃድ ተስፋ በመቁረጥ ዓይነት።

ከዳኙ ጋር ስለዚህ ጉዳይ እንደገና አላነሱም፤ ከነዳኙም በኋላ ሌላ ቡድን ሲወጣም ከማንም ጋር አልተነጋገረም። ፈቃድ መፈታትንም ተመኝቶ አያውቅም፤ ውጭውን ሳያየው ጠልቶታል። እዚያ መጋዘን ውስጥ መኖሩም ስልቶታል፤ ቀሪዎቹ ወደከርኾሌ እንደሚወርዱ የሚናፈሰው ወሬ እውነት ሆኖ ወደዚያው ለመውረድ ችሏል።

* * * *

ወይዘሮ ስርጉት እንደተለመደው በጠዋት ነው የተነሱት። ከእንቅልፋቸው ሲነቁ ግን አስከፊ ቅዠት ውስጥ ነበሩ፤ በእንቅልፋቸው ከልጆቻቸው ጋር ማደራቸው የተለመደ ቢሆንም የዛሬው ግን የተለየ ነበር። ሚሚ እንደተለመደው ተርባ ተንገላታ ደክማ አይዋት፤ ከዚያ ደግሞ ቃለአብ ከሩቅ ሆኖ ሲጠራት ወደእርሱ ስትሮጥ፤ ስትወድቅ እንደገና ተነስታ ስትሮጥ... ቃለአብ ወደእርሷ ሲሮጥ... ሲገናኙና ሲተቃቀፉ፤ እርሳቸው እነርሱ ጋ ለመድርስ ሲሮጡ... መድረስ አቅቷቸው ሲጣሩ... ቃለአብና ሚሚ ግን ዞር ብለውም ሳይመለከቷቸው ርቀው ሲሄዱ... “ሚሚ፣ ቃለአብ!” እያሉ ሲጣሩ ነው ሮቤል ቀሰቀሳቸው። ላብ በላብ ሆነዋል።

“በጣም ጮህሽ እኮ እማ” አላቸው ሮቤል፤ በእንቅልፍ ልባቸው መጣራታቸውን ቢለምደውም ያሁኑ ግን ለየት ብሎበታል።

ከአልጋቸው ወረዳና ተንጠራሩ “ቀን የማስበውን እኮ ነው የምቃገው ሮቤል! ምንም አልሆንኩም” አሉና ራሱን አሻሽተውት ወጡ።

ሮቤልን ወደትምህርት ቤቱ ሸኝተው ወደተለመደው ሥራቸው ገቡ፤ ቅዠታቸውን ግን ከሀሳባቸው ሊያወጡት አልቻሉም። ሚሚና ቃለአብ

ተያይዘው መሄዳቸውን በሚሚ ሞት ስለተረጎሙት እንባቸውን ሊያቆሙት አልቻለም።

“ምነው የማልችለውን ነገር አሸክምከኝ? ሳለምንህ እነዚህን ልጆች ሰጠኸኝ፤ ይህን ሁሉ መከራ ብቻይን እንድንፋ ፈረድኩብኝ ምነው አምላኪ? ምን ሀጢአት ሠርቼ ይሆን? ቤተሰቦቼን ምን አስቀዳሚያቸው ረገመውኝ ይሆን?” እያሉ እየተማረሩ እንባቸው በአገጫቸው ላይ እየተንቆረቆረ በሀሳባቸው የትየለሌ ተጉዘው ሄዱ።

ገና ተጫውተው ያልጠገቡ ለጋ ሳሉ ነበር ከአገራቸው ወደ አዲስ አበባ የመጡት። የእናታቸው እህት “ምነው እርሷ እንኳ ከዚህ ገጠር ብትወጣ” ብለው አመጧቸው። የነበራቸው ሙያ ከዕድሜያቸው የላቀ ስለነበር ዓይኑን ያልጣለባቸው ጎበዝ አልነበረም። አክስታቸውን ስጋት ገባቸው፤ የወጣቷን እጅ ለማን እንደሚሰጡ ግራ ግብት ሲላቸው ለባለቤታቸው አማክሩዋቸው።

“እኔ መችም ከማስረሻ የሚስተካከል ያለ አይመስለኝም” አሏቸው ባለቤታቸው። ሰውየው በሁለቱ ወጣቶች መሀል መፈቃቀድ መኖሩን ካጤኑ ሰንበት በማለታቸውና የማስረሻ ቆፍጣናነትም ስለሚያስደስታቸው ነበር ይህንን ያሉት። ባለቤታቸውም ተስማሙ።

አንድ ቀን ከማስረሻ ጋር ተገናኝተው ጥቂት ሲጨዋውቱ ቆይቶ አጋጣሚውን ተጠቅመው “ይህችን ኮረዳ አንዱ ሳተና እንዳይቀድምህ” ብለው ለወጣቱ ለማስረሻ መንገድ ከፈቱ። ብዙም ሳይቆይ ሁሉም ነገር ተከናወነና ስርጉትና ማስረሻ በአንድ ጣሪያ ስር ተጠቃለሉ።

“አቤት እንዴት አንቱ የተባለ ሠርግ ነበረ! አክሱቴንና ባለቤታቸውን መሬት ይቅለላቸው” አሉ ወይዘሮ ስርጉት ሳያስቡት ትዝታቸው እንባቸውን አቋረጠው። የሠርጋቸው ዘፈን ሳይቀር በእዝነ ህሊናቸው ተሰማቸው።

“ዘመናይ ናት እሷ ዘመናይ ናት እሷ ጥልፍልፍ ጫማ አላት ሀር ነው ቀሚሷ...” እየተባለ የተዘፈነውና ሌሎችም።

“አንተንም አፈሩ ይቅለልህ” አሉ ባላቸውን እያሰቡ። “አንተስ እድለኛ ነህ ማስረሻ” አሉ ደግሞ እርሳቸው ያዩትን ሀዘን ሳያዩ በመሞታቸው በባለቤታቸው ቀንተውባቸው። “ልጅህ እንደወጣች ስትቀር ሳያሳይህ፤ የልጅህን አይሞቱ አሟሟት ሳያሰማህ የጠራህ ... ችረ እግዚአብሔር የመረጠህ ሰው ነህ!” አሉ። እንደገና እንባቸው በዐይኖቻቸው ሙልት ብሎ ከመቼው እንደገነፈለ ሳያውቁት ጉንጮቻቸውን እያቆራረጠ ወደአንገታቸው ወረደ።

ድንገት ሀሳባቸው ወደፍሬሕይወት ሲሄድባቸው “አምላኬ ይቅር በለኝ!” አሉና እንባቸውን በነጠላቸው ጠራረጉ። ፀሐይዋ ጥርር ብላ ወጥታ ጊዜው መርፈዱን ትናገራለች፤ የያዙትን አስቀምጠው ሰዓት ለማየት ወደቤት ገቡ፤ ሰዓቱ አስደንገጣቸው፤ አራት ሰዓት ተኩል ይላል፤ ሰዓቱን አላመኑትም።

የበላይሁንን እናት ሰዓት ጠይቀው ሊያረጋግጡ ከቤት ሲወጡና ፍሬሕይወት የውጭውን በር ከፍታ ስትገባ እኩል ሆነ። የፍሬሕይወት እናት ራሳቸውን ተጠራጠሩት፤ ያመማቸውም መሰላቸው፤ ዐይኖቻቸውን ጠራረጉ። ፍሬሕይወት አንገታቸው ላይ ተጠምጥማ ሳመቻቸው፤ በደመነፍስ ሳሟት።

“እልልልል!” ብለው ጮሁ ሳያስቡት።

የበላይሁን እናት እልልታቸውን ሰምተው ሲወጡ እርስቸውም በድንጋጤ እልልታውን ተቀበሏቸው። ፍሬሕይወት ከእናቷ ወደ በላይሁን እናት ሄደች።

ትንሽ እንደመረጋጋት ሲሉ የበላይሁን እናት ከምን ጊዜው እንዳቀረቡት ሳያውቁት በፍው መጫጫስ ጀመረ። ሕይወት ቀጠለ። በእያንዳንዳቸው ልብ ወስጥ ከባድ ሃዘን ቢኖርም ሁሉም ለመጫወት ሞክሩ። ፍሬሕይወት ስለቃለአብ መጠየቅ ቢያስፈራትም ጠየቀች፤ “ደህና ነው” አሏት ቀለል አድርገው።

የአካባቢው ሰው “እንኳን ደስ ያላችሁ” ለማለት ሲመላለስ ዋለ። እናቷ ቀኑን ሙሉ እንግዳ ሲያስተናግዱ ፍሬሕይወትም ለሰላምታ ስትነሳና ስትቀመጥ ዋለች፤ ድክም እስኪላት ድረስ። ሮቤል ከትምህርት ቤት

ሲመጣ ፍሬሕይወትን በማግኘቱ ድንጋጤና ደስታ እርሱንም ፍዝዝ አደረጉት። ጥቂት እንደቆየ እናቱ ጠቀስ አደረጉና ወደጓዳ አስገቡት።

“ስለቃለአብ መሞት እንዳትነግራት እሺ? ጠዋት ነው የምንነግራት” አሉት ። በእሽታ አንገቱን ነቀነቀና ወደፍሬሕይወት ተመለሰ። ምሽቱን ሁሉ ቤታቸው በሰው እንደሞላ አመሸ። የበላይሁን አባትም የደስታው ተካፋይ ሆነው አመሹ። ሁሉሰው ወትሮ የምታውቀው ሰው አልነበረም፤ ተለውጠዋል። ፍሬሕይወት አንድ ሰው እንኳን ስለበላይሁን ያለማንሳቱ እንደገረማትና ግራ እንደገባት አመሸች።

ሁሉም በጣም ደክሟቸው ስለነበረ እንቅልፍ ሳይፈልጉት ነው የመጣው። ማለዳው ላይ የቤቱ መዝጊያ አንድ ጊዜ “ኳ” ሲል የፍሬሕይወት እናት ተፈናጥረው ከአልጋቸው ወረዱና ወደሳሎኑ ሄዱ። የበሩ መንኳኳት ተደገመ፤ ይህን ጊዜ ነው የማታ ምክክራቸውን ያስታወሱት። በሩን ከፈቱት።

“ዛሬስ እንቅልፍ ጣለሽ” አሉ የበላይሁን እናት።

ፍሬሕይወት ከእንቅልፏ ተቀሰቀሰች፤ ተነስታ ወደ ሳሎኑ ስትገባ ገና ዓይኖቿ አልተገለጡም፤ “ቃለአብ” የሚል ሥም ስትሰማ ነው ከእንቅልፏ የነቃችው። “እማ! ቃለአብ ሞተ? አይሆንም አይደረግም!” አለች ደግሞ።

ግን ሆኗል፤ ተደርጓል፤ ታናሽ ወንድሟ ቃለአብም ሞቷል። ስሜቷን የሚገልጹ ቃላት ማግኘት በፍጹም አልቻለችም። ለቅሶዋ መራር ሆነ፤ ለሁሉም አለቀሰች፤ ለበላይሁንና ለቃለአብ፤ በለቅሶዋ ውስጥ የበላይሁንን ሥም መጥራቷ ደግሞ ሌላ ነገር አመጣ፤ የበላይሁንን ሞት ማናቸውም አልሰሙም። ድብልቅልቅ ያለ ነገር ተፈጠረ፤ ቀስ ብለው እናቷ ጠየቋት “በላይሁን ሞቷል እንዴ?” አሏት።

“አዎን! አልሰማችሁም እንዴ?” ጥያቄያቸውን በጥያቄ መልሳቸው እሪ አለች ፍሬሕይወት። የበላይሁን እናት ወደቁ፤ እህቱ እየሩሰን መያዝ አልተቻለም። አባትዬው ሐዘኖቸው የመረረ ቢሆንም ባለቤታቸውንና ልጃቸውን ለመርዳት ጥረት አደረጉ።

የአካባቢው ሰው ግልብጥ ብሎ መጣ፤ አዲስ ለቅሶ አዲስ ሐዘን! የበላይሁን ሞት የተሰወረው ከቤተሰቡ ብቻ እንጂ የአካባቢው ሰው በሹክሹክታ ሲነጋገርበት ቆይቷል። ቤታቸውን የሀዘን ጥላ ወረሰው፤ የበላይሁን እናት መጽናናት አቃታቸው፤ ኢየሩሳ በአንድ ጊዜ የበለጠ ተጎላቆለችና ሌላ ሰው መሰለች።

ፍሬሕይወት እያደር ጥንካሬዋ ሁሉ የሚሸሻት መሰለች። “ለምን እንደዛ ስደበደብ አልሞትኩም? ለምን እነርሱስ አልገደሉኝም? ፈሪና ራስ ወዳድ በመሆኔ መስዋዕትነትን በመሸጫ...” ራሷን ወቅላ ማብቃት አቃታት። ራሷን እየወቀሰች አለቀሰች። መኖሯን እየጠላች አነባች... ራሷ የሚፈነዳ መሰላት።

እስረኞቹ ወደከርቸሌ እንደሚወሰዱ ወሬው መናፈስ ከጀመረ ሰነበተ። የመጋዘኑ በር በተከፈተ ቁጥር እንደበፈቱ የሚመጣውን አዲስ እስረኛ ለማየት ሳይሆን “ወደከርቸሌ ለመሄድ ዕቃዎቻችሁን አዘጋጁ” የሚል ትእዛዝ ለመስማት ጀርዎቻቸውን ያቀናሉ። እያንዳንዱ ቀን መሰላቸትን አዝሎ ይመጣል፤ እስረኞቹ በቡድን በቡድን ሆነው ችዝ፤ ካርታ፤ ሞኖፖሊ... ይጫወታሉ ወይ ያወራሉ፤ ጊዜያቸውን ለማሳለፍ። በረጅሙ መጋዘን ውስጥ ከወዲያ ወዲህ በመመላለስ የሚታወቁም ብዙ ናቸው።

ፈቃደ ሰሞኑን በጣም የተለየ ባህሪ አምጥቷል፤ በቅርቡ ያሉት እስረኞች ወትሮም ቁጡነቱን የሚያውቁት ቢሆንም ተለይተዋል። አንዳንዴ የጀመረውን ጨዋታ ሳይታሰብ ይተወውና ተነስቶ የመጋዘን ውስጥ ጉዞውን ይጀምራል፤ ከጀመረ ደግሞ አያቋርጥም። አንዳንዴ ምሳውንም ላይበላ ይችላል። “ኧረ ነዳጅ እንዳያልቅብህ” ይሉታል ጓደኞቹ።

በመጋዘን ውስጥ ጉዞው የሚያስበው ነገር የለውም፤ የትግሉን እንዲህ በአጭር ጊዜ ውስጥ እንዳልነበረ መሆንና የኢሕአፓን መበታተን ሲያስበው ግንባሩ ላይ ቁጥር ፈታ የሚለው የደም ስሩ ይግተረተራል፤ እልህ ይይዘዋል። የኢሕአፓ መዋቅር እንዲህ አንድ ዓመት ባልሞላ ጊዜ ውስጥ ቀርቶ በዓመታት ይበተናል ብሎ አላሰበም ነበር። ከጥይት

ጋር ፊት ለፊት ይፋጠጥ የነበረ ሞራልና ወኔ እንዲህ በአጭር ጊዜ ይሟሸሻል ብሎ ገምቶ አያውቅም ነበር።

በመጋዘኑ ውስጥ ከወዲያ ወዲህ እየተመላለሰ አብረውት የነበሩትን ጓደኞቹን አንድ በአንድ ያስታውሳቸዋል። እያንዳንዳቸውን እያስታወሰ “ካሬ የት ይሆን?” ይላል። አንዳንዴ ደግሞ “ቢመጡስ?” ይላል ድንገት እርሱ ወዳለበት እስር ቤት ቢመጡና ቢጠቁሙበት ሊከተል የሚችለውን እያሰበ። “ቢሆንም” ይልና ለራሱ ይነግራል “ቢሆንም ሲመጡ የሚሆነውን እጠብቃለሁ እንጂ በፍጹም አልናገርም!” ይላል። ደግሞም ከዚህ በኋላ የመምጣታቸው ነገር የሚታሰብ አይደለም።

ድንገት ደግሞ ፍሬሕይወትን ያስባታል። አንዳንዴ ወደዚያ ወደሚጠላው የምርመራ ክፍል እንዲጠራ የሚመኝባቸው ጊዜያት እንደነበሩ አስታወሰና ፈገግ አለ፤ እንዲጠራ የሚፈልገው ግን ድንገት ፍሬሕይወትም ተጠርታ ሊያያት እንዲችል ነው። አንድ ቀን ካያት ለብዙ ቀናት በአእምሮው ውስጥ ትሰነብታለች። አሁን ግን ያም ዕድል የለም፤ እርሷ ከዚህ ግቢ ተገላግላለች። “ግን ውጭው ምን ይመስል ይሆን? መንገዱን የሚያጠብቡት ወጣቶች የት ይሆኑ? አሁን ከየከፍተኛ እስር ቤት የሚፈቱት ወጣቶች ምን እያደረጉ ይሆን?...” የማያነሳው ጥያቄ የለውም ፈቃደ።

ከመጋዘን ውስጥ ጉዞው አረፍ ሲል አንዳንዴ ከዘውዱ ጋር መጫወት ይወዳል። ዘውዱ ፈቃደ ከሚያከብራቸው ሰዎች አንዱ ነው። ርጋታውና ደግነቱ፤ አእምሮውና አንደበቱ ትህትናውና ለጋስነቱ ይገርመዋል። ዘውዱ ወደኋላ በመምጣቱ ገና ከጉዳቱ በሚገባ አላገመም። ብዙዎች ከተሻሻቸው በኋላ በመምጣቱ ግን በርካታ ተንከባካቢዎች አሉት። በአጭር ጊዜ ውስጥ የብዙዎቹን እስረኞች ቀልብ በመሳቡ ብዙዎቹ በእርሱ ዙሪያ ተሰባስበው መጫወት ይወዳሉ። “ዘውዱ ተንቀሳቃሽ መጽሐፍ ነው” ይሉታል። የሚሰነክራቸው ሀሳቦችና የሚሰጣቸው መልሶች ሁሉ ተራ አይደሉም፤ አንዳንዶቹን ምንጭ ጠቅሶ ነው የሚነግራቸው። ፈቃደ ብዙውን ጊዜ ከዘውዱ ጋር ብቻቸውን ቢያወሩ ደስ ይለዋል፤ እናም ዘውዱ ብቻውን ሲሆን ነው አብሮት የሚሆነው። ሌሎች ጨዋታቸውን መቀላቀል

ሲጀምሩ እርሱ ይነሳና ወደቦታው ይሄዳል አለም የመጋዘን ውስጥ ጉዞውን ይጀምራል።

ሳምንታት ባለፉ ቁጥር የፈቃደ መነጫንጭ እየበዛ መጣ፤ ጓደኞቹ እስኪያውቁበትና እስኪታዘቡት ድረስ። በቅርብ የሚያውቁት የመነጫነጩ ምክንያት ምን እንደሆነ ቢያውቁለትም ሌሎቹ ግን ግራ ይገባቸዋል፤ በመጋዘኑ ውስጥ ጉዞአቸው ድንገት ሲተላለፉ ለማንም ደንታ የሌለው መሆኑ ያናድዳቸዋል፤ በትንሽ ነገር ሲነጫነጭ ያስጠላቸዋል። እርሱ ግን ለየትኛውም ቢሆን ግድ የለውም።

አንድ ቀን ከምግብ አመላላሾች አንዱ ፈቃደን ጠራውና ያመጣለትን ነገር ሰጠው። “ማነው የመጣው?” አለና ጠየቀ ፈቃደ።

“ከዚህ የተፈቱ ልጆች ናቸው” አለ ምግብ አመላላሹ።

“እነማን?” እንደገና ጠየቀ ፈቃደ።

“ስማቸውን አላውቀውም...”

“እንዴት?” አለና ጭኸበት ፈቃደ።

“ጠይቁ እመጣለሁ” አለና ፈጥኖ ወጣ ምግብ አመላላሹ። ፈቃደ ቁጡ ቢሆንም ለሰው አዛኝና አሳቢ በመሆኑ ጩኸቱን አይቆጥሩበትም።

የልጁን መመለስ እየጠበቀ ሰጥቶት የሄደውን ዕቃ ተመለከተው፤ ሁለት ፓኮ ሲጋራ፣ መስቲካዎችና ካልሲዎች ናቸው። ሲጋራውን እነሳና ገልበጥ ገልበጥ አድርጎ ተመለከተው። “ፍሬሕይወትና ሚስጥረ” የሚል በፓኮው ላይ ተጽፎበታል። ፈቃደ እየተንደረደረ ወደበፍ ሄደ ምግብ አመላላሹን ሊፈልግ። ድንጋጤው ለራሱም ገረመው። ምግብ አመላላሹ ራሱን አሸት አሸት እያደረገ መጣና “ሄደዋል” አለው ለፈቃደ።

“ሺት!” አለ ፈቃደ ሳያስበው። “በጣም ይቅርታ!” አለው ደግሞ ልጁን ተመልሶ ሲመጣ። ልጁ የታዘበው መሰለው።

ሰሞኑን ፍቅርኛው መጥታ ጠየቀችው፤ ምን ሲሰማት መጥታ እንደምትጠይቀው ግራ ይገባዋል። የመጣችባቸውን ጊዜያት ማስታወስ ሞክረ፤ በጣት የሚቆጠሩ ቀናት ናቸው። ለረጅም ጊዜ ጠፍታ ትቆይና አንድ ቀን ደግሞ ገንዘብና አንዳንድ ነገሮች ይዛለት ብቅ ትላለች። ለፖለቲካ ያለውን ስሜት ባትወድለትም እርሱን ግን እንደምትወደው ያውቃል፤ ብታፈቅረውም አብረው መቀጠል እንደማይችሉ ወስኗል። እናም አልፎ አልፎም ቢሆን መጥታ መጠየቅ ብዙም ስሜት አልሰጠውም። ያመጣችለትን የተለያዩ ስጦታዎች፣ በመጣች ቁጥር የምትሰጠውን ገንዘብ ከምንም አልቆጠራቸውም፤ ፍሬሕይወትና ሚስጥረ ያመጡለት ካልሲዎች ከዚያ በላይ ሆኑበት።

ክፍል 4 ሕይወት እንደገና

የከተማው ሕይወት መረጋጋት ይታይበታል፤ እነዚያ በየምሽቱ የሚሰሙ የጥይት ድምፆች የሉም፤ ሳይታሰቡ የሰውን ግቢ በርግደው ቤት የሚያተረግምሱ አሰሳዎች ቀርተዋል። በየመንገዱ ድንገት የሚደረጉት ፍተሻዎች ተቋርጠዋል። ትምህርት ቤቶች ተረጋግተው መደበኛ ትምህርት ቀጥለዋል። አዲስ አበባ ጸጥ ብላለች።

ፍሬሕይወት መኖሯን ተቀብላለች፤ ለመኖር ግን ልታደርጋቸው የሚያስፈልጉ በርካታ እንቅስቃሴዎች አሉ። ትምህርቷን መቀጠል አለባት፤ ማህበራዊ ግንኙነትም ሊኖራት ያስፈልጋል። ወደተግባር መለወጥ ግን አልሆነላትም፤ ሁሉም ነገር ግራ ይገባታል። የሰፈሯ ልጆች ብዙዎቹ ሞተውና ተሰደው በጣት የሚቆጠሩ ብቻ ቀርተዋል። እነርሱንም ብዙም አታያቸውም፤ ሁሉም ሰው ተጠራጣሪና ፈሪ ሆኗል።

ፍሬሕይወት ከሰው መቀላቀል አልሆነላትም፤ ጨዋታው አይጥማትም፤ ውይይቱም አይገባትም። እያንዳንዱ ነገር የሞቱትንና የት እንደደረሱ ያልታወቁትን ጓዶቿን ያስታውሳታል ያሳለፈቻቸውን ጊዜያት እንድትናፍቅ ያደርጋታል። የምታልፍባቸው መንገዶችም ሳይቀሩ የትዝታዋ ቀስቃሾች ናቸው።

በቤትና በጊቢያቸው የምታደርጋቸው እንቅስቃሴዎች እንኳን በቀን ውስጥ አብዛኛውን ሰዓት በላይሁንን፣ ወንድሟንና እህቷን እንድታስታውሳቸው ይገፋፋታል። በሃላቧ ከእነርሱ ጋር ያደረገቻቸውን ነገሮች ትደግማቸዋለች። የበላይሁንን እህት ማየት በራሱ ለእርሷ ፈተናዋ ነው። ኢየሩሳሌም በጣም ዝምተኛ ሆናለች፤ አለባባሷ ሳይቀር ተለውጧል፤ መሸቀርቀር ትወድ የነበረችው ልጅ ዛሬ እንደነገሩ ለባብሳ ነው ወደሥራ የምትሄደው። ብቻ ሕይወት ከእስር ቤቱ ያልተናነሰ የሰቃይ ቦታ ሆነባት ለፍሬ። በሕዝብ በተጣበበው ዓለም ውስጥ እየኖረች ብቸኝነት ይሰማታል።

እናቷን በቤት ውስጥ ሥራ ታግዛቸዋለች፤ አንድ ጊዜ ወደማድቤት ከገባች በፍጹም አትወጣም፤ የሚያስቸኩለውንም የሚያስቸኩለውንም ስትሠራ እዚያው ትውላለች።

እንዳንዴ እንቅልፍ እምቢ ይላታል፤ አገር ሁሉ ተኝቶ ጭር ባለው ሌሊት የፍሬሕይወት አእምሮ ግን ማረፊያ አጥቶ እንደዘረ ይነጋለታል። ከዓመታት በፊት የነበሩትን የሰፈሯን ልጆች፣ ይሰበሰቡባቸው የነበሩትን አካባቢዎችና አላፊ አግዳሚውን የሚለክፉት ለከፋ፣ ሕይወቷን ወደማይመለስበት ጎዳና የመራውን ዘመቻ፣ ዘማችኛንና አርዕአደሩን፣ ከዘመቻ መልስ በሰፈሯ ወጣቶች ላይ ያስተዋለችውን ለውጥ፣ ትግሉን፣ ለትግሉ ወጣቱ፣ የነበረው ስሜት፣ ሰላማዊ ሰልፎቹን፣ የነበረውን መተሳሰብ፣ የክፈሉትን መስዋዕትነት፣ የነበረውን ጠንካራ ዲሲፕሊን...

እንዳንዴ የማታውቀውን የአሲምባን ተራራ በምናቧ ስትቃኘው ትቆያለች። አሲምባ የኢሕአፓ ሠራዊት አባላት የትጥቅ ትግል ማዕከል መሆኑን ከመሰማት ሌላ ስለቦታው የምታውቀው ባይኖርም በሀሳቧ ታየዋለች። በፊልም እንዳየቻቸው የጦር ምሽጎች ሁሉ የአሲምባ ሕይወት ከባድ እንደሚሆን ታስባለች። የተጎሳቆሉ ግን ጠንካሮች ለምንም የማይበገሩ የሠራዊቱ አባላት በአይነ ሀሊናዋ ይታዩዋታል፤ ሚሚን ጸጉሯን አሳጥራ፣ ቁምጣ ለብሳ፣ ዝናሯን ታጥቃ፣ በረባሰ ተጫምታ በአሲምባ ተራራ ላይ ላይ ታች ስትል፣ ስትታከሰ... ላቧ በግንባሯ ሲነቆረቆር... ሌሎቹ ጓዶች ሲያበረታቷት... ድንገት ደግሞ ሌላው ትዝ ይላታል "እዚያም መከፋፈል ተፈጥሮ ይሆን?" ብላ ራሷን ትጠይቃለች። ልክ እንደዚሁ እንደአዲስ አበባው እነርሱም ዘንድ ክፍፍል ሲፈጠር፣ አንዱ በሌላው ላይ መሳሪያ ሲያዘር ... ይይኖቿን ትጨፍናለች ከዚያ በኋላ ያለውን ላለማሰብ አእምሮዋን ለመግታት ትሞክራለች። ግን አይሆንላትም እንደገናም ታስቦዋለች፤ በሕይወቷ ሁሉ ያን ከማሰብ የሚገታት ነገር ያለ አይመስላትም።

አንተነህ የት እንደሄደ ባታውቅም አሲምባ እንዳልሆነ ይገባታል። አንተነህ ከፓርቲው ራሱን ለይቶ ነው የሄደው። ግን እዚሁ አዲስ አበባ ውስጥ አንተነህን ለመፈለግ ያላደረገችው ጥረት የላትም። አብረው የሄዱባቸው አካባቢዎች ሁሉ ሄዳለች፤ በድፍረት እነሄዋን ቤት ደውላ ሄዋን ውጭ መሄዷን ብትሰማም ስለአንተነህ ግን ምንም

ሊነግሯት አልቻሉም። ከአንተነህ ጋር ይሄዱበት የነበረው አፓርትመንት፣ አራት ሺሎ ተመላላሳላች ግን ምንም አላገኘችም። ዘመቻ ጣቢያ ይቀርቡት የነበሩ ጓደኞቹን አፈላለጋ ጠይቃለች ስለአንተነህ ግን የሚያውቅ አንድ ሰው እንኳ አላገኘችም። ምናልባትም ቢያውቁም ለእርሷ ሊነግሯት አልፈለጉም ይሆናል። ሁሌም የማይቋቋሙ ሀሳብ! አንስቶ መጣል ብቻ!

ወይዘሮ ስርጉት ጥረታቸው ሰምሮላቸው ደህና ይምሰሉ እንጂ ውስጣቸው ለአንድ ቀን እንኳ የተሟላ ሰላም አግኝቶ አያውቅም። በቀን ሀሳባቸው በሌሊት ሕልሜቸው ሁሌም ከቃለአብና ከሚሚ ጋር ናቸው። “ምነን ይሆን የተመታው? እንዴትና የት ይሆን የተጣለው? ... ሚሚ የት ደርሳ ይሆን? አውሬ ጭልቷት ይሆን ወይስ የጥይት ሰለባ ሆና ይሆን? ...” ሁሌም መልስ የማያገኙላቸውን ጥያቄዎች እንደጠየቁ፣ እንባቸውን እንዳፈሰሱ ናቸው።

የፍሬሕይወትም ነገር ያሳስባቸዋል፣ ያች ቤት ውስጥ እግሯ የማይቆይ ልጃቸው ውጭውን ለማየት መጥላቷ፣ ዝምታዋና ትካዜዋ ያሳስባቸዋል። “ምነው አምላኬ ...” ይላሉ ባዩዋት ቁጥር። “ልጆቼ አድገው፣ ራሳቸውን ችለው፣ ለወግ ለማረግ በቅተው...” ዛሬ የሚያሰቡት አይደለም፣ ሕልሜቸው ሁሉ እንደጉም በኖ ጠፍቷል፣ ውስጣቸውም እየደከመ መሆኑ ይሰማቸዋል። ይጨነቃሉ “ይች ልጅ እንዲህ በደመነፍስ የምትኖረው እስከመቼ ይሆን?” ይላሉ ፍሬሕይወት ለብዙ ሰዓታት በትካዜ ተውጣ ሲመለከቷት።

ከእስር ቤት ከወጣች አምስት ወራት ተቆጠሩ፣ መጨው ወር ደግሞ ትምህርት የሚጀመርበት የመስከረም ወር ነው። እርሷ ግን ስለምንም የምትጨነቅ አትመስልም፣ አንድም ቀን ስለትምህርት አንስታ አታውቅም፣ እናም ግራ ግብት ቢላቸው አንድ ቀን ሊጠይቋት ወሰኑና

“ፍርድ!” ብለው ጠሯት።

“እመት እማ!” አለች በፍጥነት።

“ምን እያሰብሽ ነው?”

“ስለምኑ እማ!”

“ስለቀጣዩ ሕይወትሽ”

“ምን ሕይወት አለ እማ” አለቻቸው በፍጥነት። አባባሏ አስደነገጣቸው።

ሌላ ምንም ሳይናገሩ ትተዋት ወደውጭ ወጡና በረንዳው ላይ ቆሙ። በረንዳው ላይ ቆመው በሀሳባቸው ጭልጥ ብለው ሄዱ። የሕይወታቸውን ዘመናት ሁሉ በሃሳባቸው አዳረሷቸው። አጀማመሩ አስደሳች የነበረ ሕይወት፣ መተሳሰብና መተጋገዝ የነበረበትና በተስፋ የተሞላ ትዳር፣ ጤናማና ደስተኛ ልጆች ያደጉበት ሴት... ብዙም ሳይቆይ ደግሞ የባለቤታቸው ድንገተኛ ሞት፣ መከራና ችግር... ፖለቲካ... ስደትና እስራት... የልጅ ሞት... ተስፋ የሌለውና የጨለመ ወደፊት...

“እማ እዚህ ነሽ እንዴ?” የሚለው የፍሬሕይወት ድምጽ ከሄዱበት መለሳቸው። ዞር ብለው ተመለከቷት፣ እንደዚህ ለብሳ ካዩዋት ቆይተዋል፣ ፀጉሯ ከነመፈጠሩም የረሳቸው ይመስል አንድም ቀን እንደሚገባ ስታደርገው አላዩዋትም፣ አሁን ግን ያዩትን ማመን አቃታቸው፣ የፍሬሕይወት ፀጉር የዱሮው ርዝመቱ ባይኖርም ውበቱ አለ፣ የድሮዋን ልጃቸውን ተመለከቷት። በጣም አምራላች። ዐይኖቻቸውን እንባ ሲያቃጥላቸው ለመመለስ ታገሉት።

“እማ በጣም ይቅርታ! አሳዘንኩሽ አይደል?” አለቻቸው እንባ የእርሷንም ድምጽ እየቆራረጠው። “ትምህርት እጀምራለሁ፣ ልመዘገብ መሄዴ ነው” አለቻቸው።

“ነሽ ተባረኪ፣ ሀዘንና ተስፋ መቁረጥ ቅርብቴ ሆኑብኛ፣ አንቺ ለሕይወት ያለሽን ስሜት ስመለከት ለአንቺ ብቻ ሳይሆን ለሮቤልም ይጨንቀኛል፣ እንግዲህ ሮቤል ማንን ያያል? ከእንግዲህ ለሮቤል ያለሽው ደግሞ አንቺ ነሽ...” አሏት።

"እግረ እኔ ይህንን መስማት አልፈልግም፤ አንቺ ከሌለሽ ደግሞ ግናችንም የለንም" አለች።

"መሸሽ አይቻልም ፍርድ ውስጤን ስለማውቀው ነው" አሏት።

"እግረ እባክሽ አንቺ ደግሞ እሺ በይኝና እንደገና ሀኪም ቤት እንሂድ፤ ይህንን "ውስጤን ስለማውቀው" የምትይውን ነገር አልወደውም" አለችቸው።

"አይ ፍርድ! መሸቶ በነጋ ቁጥር መድከሚ ከሚሰማኝ በስተቀር ምን ሀመም አለኝ ብለሽ ነው?"

"ግዴላሽም! እኔን ደስ እንዲለኝ፤ በሙሉ ልቤም ትምህርት ቤት እንድገባ" አለችቸው። ተስማሙላት።

"እግ አንቺ እኮ በጣም ጠንካራ ነሽ፤ ደግሞ ገና ልጅ ነሽ ለምን ስለሞት ታስቢያለሽ?" አለችቸው ደግሞ።

"ቢሆንልኝ እኔም ባላሰብ እመርጣለሁ። እስኪ እግዚአብሔር ያውቃል! አንቺ ብቻ በርቺልኝ፤ አንቺ ትምህርትሽን ከጀመርሽ እኔም እበረታለሁ" አሏት እቅፍ አድርገዋት።

"ቃል አገባልሻለሁ!" አለችቸው።

ፍሬሕይወት ከገቢው ወጥታ ከዐይናቸው እስከምትሰወር ድረስ ተመለከቷት። "እባክህን አበርቃልኝ!" አሉ ወደሰማዩ አንጋጠው።

ቤት ገብተው ተቀመጡ፤ የፍሬሕይወት ትምህርት ለመጀመር መወሰን በጣም ደስ አላቸው። ውስጣቸውን አዳመጡት፤ ሆኖም ግን እዚህ ግባ የሚሉት ጥንካሬ አልተሰማቸውም። "ቢሆንም" አሉ ለራሳቸው "ቢሆንም" ከእግዚአብሔር ጋር እስከመጨረሻ ልሳት እታገላለሁ" አሉ።

"ስርጉት፤ ተኝተሻል እንዴ?" አሉ የበላይሁን እናት ከውጭ።

"እመት፤ ሻረ አልተኝሁም" አሉና ፈጠን ብለው ወጡ።

"ፍሬ የለችም እንዴ?" አሉ የበላይሁን እናት።

"ትምህርት ቤት ልጠይቅ ብላ ወጣች"

"እሰይለመብርሀን! እኔስ ሀሳብ ይዘኝ ነበር። እንዲያው ነገር አለሙን ሁሉ ትታው ቤት መቀመጫ አሳስቦኝ ነበር" አሉ የበላይሁን እናት።

"የበላይ አባት እንዴት ናቸው?" የፍሬሕይወት እናት ደግሞ ጠየቁ።

"አይ ሰርጉቴ! አልቅሰን የሚወጣልን እኛ እንሻላለን እኮ፤ ሀዘኑን በሆዱ አምቆ እህህ ሲል ነው የሚያድረው፤ እንቅልፍ ያለው መሰለሽ" አሉ የበላይሁን እናት እርሳቸውም እየተከዙ።

"እንግዲህ ውስጣችን እንደበሰለ መኖር እንጂ ምን ይደረጋል?" አሉ የፍሬሕይወት እናት።

"ወይ ጉድ የመጣሁበትን እረስቼው፤ ነይ እስኪ ቁርስ እንብላ" አሉ የበላይሁን እናት። መቼም የበላይሁን እናት ባይኖሩ ወይዘር ሰርጉት በሕይወት መቆማቸውም አጠራጣሪ ነበር። ምግብ የሚቀምሱት፤ በጨዋታ ሀሳባቸውን የሚከፍሉት ከእርሳቸው ጋር ነው። ለበላይሁን እናትም ያው ነው፤ ሕይወት ሲያስጠላቸውና ሀዘን ሲበረታባቸው የሚያበረታቸው የፍሬሕይወት እናት ናቸው። "እርሷ ባትኖር ምን ይውጠኝ ነበር" ይላሉ እርሳቸውም።

ሁለቱ እናቶች ተከታትለው ቁርሳቸውን ሲበሉ ገቡ።

ፍሬሕይወት የእናቷ ሁኔታ እስደንግጧታል ሳታስበው በተናገረችው ነገር በጣም እንደከፋቸውና እንዳዘኑ ተመልክታለች። እርሳቸውን ለማስደሰት ስትል የራሷን ስሜት መርሳት እንዳለባት ወሰነች፤ "ደግሞስ እስከመቼ ነው በትካዜ መቆየት የሚቻለው" አለችና ራሷን ለማበረታታት ሞከረች። ለእናቷና ለሮቢ ስትል ራሷን ማስተካከል፤ መቆዘምና ማሰባሰብ ይኖርባታል፤ ግን የቀድሞው ትምህርት

ቤት ለመግር የሚችል ጭንቅላት የላትም። እዛ ግቢ ስንት የምታስታውሰው ነገር አላት? ለምን ራሷን ትበጠብጠዋለች? እናም አብረዋት ከተፈቱት ሰዎች መሀል የሁለተኛ ደረጃ አስተማሪዎች እንደነበሩ አስታወሰች፤ አንዳቸውን ለመጠየቅ ወሰነች፤ የሰልክ ቁጥር ከማስታወሻዋ ላይ ፈለገችና ደወለች።

“የምችለውን ሁሉ ለማድረግ እሞክራለሁ” አላት የደወለችለት ሰው። ከሶስት ቀናት በኋላ ሰልክ ደውሎ የትምህርት መረጃ እንድታቀርብ ነገራት። የዚያኑ እለት ከድሮው ትምህርት ቤት የትምህርት መረጃዎቿን አውጥታ ወሰደች። ሳምንት ባልሞላ ጊዜ ተሳክቶላት ትምህርት ልትጀምር እንደምትችል ተነገራት።

“እማ ነገ ትምህርት ልጀምር ነው” አለቻቸው ማታ ራት እየበሉ።

“እርይ!” አሉና በረጅሙ ተነፈሱ እናቷ።

“እቴትዬ እኔም ደስ አለኝ” አለ ሮቤል ደግሞ።

ፍሬሕይወት የቱን ያህል ሀሳብ ሆናባቸው እንደነበር ስታስበው በውስጧ ቃልኪዳኗን አጸናች። የምትችለውን ሁሉ በትምህርት እንደምትበረታታና በውጤቷም እንደምታስደስታቸው አሰበችውና ፈገግ አለች።

ትምህርት ስትጀምር ቀላል ሆኖ አላገኘችውም። ከተማሪዎቹ ጋር ተነጋግሮ መግባባት ተጫውቶ መሳቅ አልሆነላትም፤ ተሰቃይች። ልጆቹ እንደጊዜያቸውና እንደ ሁኔታው ነው መሆን የሚችሉት እርሷ ደግሞ እያንዳንዱን ነገር የምታነጻጸረው ከድሮው ጋር ሆነና ሁሌም መደበር ሆነ ዕድሏ። እነርሱም እንደባይተዋር ቆጠሯት። ሁሉን ነገር ማድረግ የምትፈልገው ከእስር ቤት ጓደኞቿ ጋር ስትገናኝ ብቻ ነው።

ሁልጊዜም የመጨረሻው ደወል ሲደወል በጥድፈያ ነው ከክፍል የምትወጣው። ከክፍል ወጥታ ሚስጥረ ቤት ሳትደርስ በፍጹም ወደቤቷ አትሄድም፤ ፍሬሕይወት ከእስር ቤት ስትወጣ ከተደሰተችባቸው ነገሮች አንዱ የሚሰጥረ ትምህርት መጀመር ነው፤ በማታው ትምህርት አንደኛ ክፍል ገብታ መግር ጀምራ ስላገኘችት

ደስታውን አልቻለችውም። ሚስጥረን ከእናቷ ጋር አስተዋውቃለች፤ ከትምህርት ቤት ስትወጣ ወደእርሷ እንደምትሄድም ነገራቸዋለች፤ እናም ከትምህርት ቤት ቆየት ብላ መምጣቷ አያሳስባቸውም።

* * * *

ወህኒ ቤት (ከርቸሌ) አዲስ ሕይወት ነው፤ ከነበሩበት ጊዜያዊ እስር ቤት በጣም የተለየ። በየዕለቱ ፀሐይን ያለሰስት የሚያዩበት፤ እግር ያሻውን ያህል የሚንቀሳቀስበት የተሻለ ነፃነት ያለበት ቦታ ነው ከርቸሌ። ትልቁ የብረት በር በተከፈተ ቁጥር “ማን መጣብኝ” ብሎ የማይሳቀቁበት ቦታ ነው። አልፎ አልፎ ወደደርግ ጽህፈትቤት መወሰድ ሊኖር ይችላል፤ አንዳንዴም የጅምላ ርሽናም ያጋጥም ይሆናል፤ በሆንም በየዕለቱ የሚሳቀቁበት አይደለም ከርቸሌ። ቢያንስ በሳምንት አንድቀን ቤተሰብንና ጓደኛን በአካል ማየትና በሩቅም ቢሆን ማነጋገር ይቻላል። ከርቸሌ ሌላም አለ፤ ተማሪው ይማራል ለማስተማር ብቃት ያለው ያስተምራል፤ ስፖርት በሸበሽ ነው።

ፈቃድ ወህኒ ከወረደ በኋላ የተሻለ ስሜት ያለው መሰለ። እንደማንኛውም እስረኛ ቤተሰቦቹ መጥተው ስላዩት ተደስቷል። እናቱ ቢሞቱም፤ አባቱም ጤናቸው የሚያወላዳ ባይሆንም እህትና ወንድሞቹ እንዲሁም ዘመዶቹ ይጠይቁታል። በመጀመሪያዎቹ ወራት ውስጥ ተጫዋችና ሳቂታ ሆኖ የእስር ቤት ጓደኞቹ ደስ ብሏቸው ነበር። ያስተምራል፤ የእግር ኳስ ይጫወታል፤ ቀልዱና ጨዋታው በጣም ጨመረ።

ለብቻው ሲሆን ግን እናቱንና እህቱን ያስታውሳል፤ እናቱ ታመው ዘመድ ወዳጅ ጠይቋቸዋል እንደሰውም በክብር ተቀብረዋል የእህቱን መሞት የሚያውቀው ግን እርሱ ብቻ ነው፤ ይህን ባስታወሰ ቁጥር ራስ ምታት ያሰቃየዋል። እህቱን ባስታወሰ ቁጥር ፍሬሕይወትን ያስባታል። ፈቃድ ለፍሬ ያለውን ስሜት ከእህቱ ጋር ከመመሳሰል ጋር ብቻ አያይዞ ሊያልፈው አልቻለም። ከመምሰሏ ባሻገር የሚዘልቅ ስሜት አለው።

“ደግሞ እኮ ጠንካራ ልጅ ናት” ይላል ለራሱ። የመጀመሪያው ቀን ወደእስር ቤት ሲመጣ ብዙ ሰው ይደናገጥና ይርበተባታል። ከእርሷ

ላይ ግን ያን ዓይነት ስሜት አላየባትም፤ ከስተር ብላ ለሚደርሰው ነገር ሁሉ ራሷን ያዘጋጀች ትመስል ነበር።

"ኢሕአፓ ስንት ጠንካራ ልጆች ነበሩት" ይላል ፈቃደ በቁጭት። ትውስታው ወደዚህ አቅጣጫ ከሄደ መመለስ አይሆንለትም። ስንት የሚያሰታውላቸው ወጣቶች አሉት።

አንድ ቅስቀሳና ፕሮፓጋንዳ ሥራ ላይ የተከሰተውን ነገር በፍጹም አይረሳውም። ትልቅ የዕድር ስብሰባ ሲካሄድ ቅስቀሳ የማድረግ ዕቅድ ነበረ፤ ቅስቀሳውን ለማድረግ የተመደቡት ሰዎች ሲመጡ ሽፋን መስጠት አስፈላጊ ስለነበረ በተጠንቀቅ ላይ ነበሩ እነፈቃደ። "አንድ ጊዜ" የሚል የሴት ድምጽ ተሰማና ሁሉም ጸጥ አለ፤ አንድ ጎፈሬው አደግ ያለ ወጣት ወደፊት ወጣና "ሕዝባዊ መንግሥት ለምን?" በሚል ርገት አጠር ያለ ንግግር አደረገ፤ በልጁ አነጋገርና ባሳቸው ቁምነገሮች ተሰብሳቢው ተደምሞ ሳያበቃ ልጅቱ ደግሞ በፍጥነት ወደመድረኩ ወጣች፤ የተናገረችው ለአስራአምስት ደቂቃዎች ብቻ ነበረ፤ ሰው ሁሉ አፋን ከፍተኛ አዳመጣት። "ኢሕአፓ ያችንፋል!" አለች በመጨረሻ። ስትሄድም የነበራት ፍጥነት ልክ እንደአመጣጧ ነበር። በሰው ላይ ፈጥራው የነበረው ስሜት የሚደንቅ ነበር፤ "አሁን በሕይወት ትኖር ይሆን?" አለና ራሱን ጠየቀ።

ፈቃደ ምን የማያሰታውሰው አለው? መቋጫው ግን ፍሬሕይወት ነች። ምናልባትም እዛ እስር ቤት ከገባ በኋላ በተለይም ምርመራው ከፍል አካባቢ ሴት እስረኛ ስላላጋጠመው ሊሆን ይችላል፤ ብቻ ለፍሬ ልዩ ቦታ አለው። ምርመራ ከፍል ያየቸውን ሌሎች ሴቶች በጣም ይጠላቸዋል፤ የሚናገሯቸው ቃላት እንኳ አይመቹትም፤ "መትም እነዚህ ኢሕአፓ ሆነው አያውቁም። ደጋፊም እንኳን ሊሆኑ አይችሉም" ይል ነበር ሁልጊዜ ሲያያቸው። ታዲያ በእነርሱ ዐይን እያየት ይሆን ፍሬን እንዲያ ያከበራትና በልቡ ውስጥ ልዩ ቦታ የሰጣት?

ግን ለራሱ ታማኝ መሆን አለበት፤ በማፍቀርና በማድነቅ መሀል ያለውን ልዩነት አሳምሮ ያውቀዋል። ራሱን ሊክድ በፍጹም አይችልም። ፈቃደም በተፈጥሮው ለራሱና ለስሜቱ ታማኝ ነው። አዎ! ለፍሬ ያለው ስሜት ፍቅር መሆኑን ከተረፈው ቆይቷል። ደግሞ

ፍቅረኛው ትዝ ትለዋለች፤ ፍቅረኛውን ይወዳት ነበር፤ ከፍተኛ እስር ቤት በነበረ ጊዜ ግን ብዙ አልጠየቀችውም። በጣም ይገርመው ነበር። ወሀኒ ከወረደ በኋላ በተደጋጋሚ እየመጣች ስትጠይቀው መተያየታቸው የነበራቸው ፍቅር እንዲቀሰቀስ አድርጎታል። ቢሆንም፤ ልቦናውን ሲመረምረው ወደ ፍርድ አደላበት፤ እናም በሀሳቡ ለበሬት ፍቅረኛው ይነግራታል፤ ከእርሷ ይልቅ ከፍሬ ጋር የተቀራረቡ መሆናቸውን ሊያሳምናት ይሞክራል። "ግን እርሷስ ብትሆን እስካሁን... "ይላል ደግሞ ሰብብ ሲፈልግ።

"ራሴን ማሳመን ካቃተኝ ምን ማድረግ እችላለሁ? እስከመቼ ነው አይሆንም ብዬ የምዘልቀው? ልቤና መነፈሴ ሌላ እኔ ደግሞ ሌላ መሆን አንችልም" ይላል ስሜቱን መቀበል እንዳለበት ለራሱ ሲያሳምን። ደግሞ ያለበትን ቦታ ያስባል፤ በነፃ ሰውና በእስረኛ መሀል ያለውን ልዩነት ያሰታውስና "ይህን ጊዜ እኮ ስንቱ ይመኛታል፤ እንደኔ በፍቅ ሳይሆን..." ይልና ይበሳጫል። ግን መሞከርን ማን ይከለክለዋል? ማን ያውቃል...

ዛሬም ፍሬሕይወትን የሚያስደስታት ከእስር ቤት ጓደኞቿ ጋር መገናኘት ነው፤ አነርሱ የሚግባቡበት ቋንቋ አላቸው፤ ከተነሳ የማያልቅ ትዝታቸውን ማውራት ከሁሉም በላይ ይኖርቃታል። ቢሆንም እያደር ወደመደበኛው ሕይወት የመግባት ሁኔታዎች እየተፈጠሩ ነው። በተገናኙ ቁቅር ሰላለፈው የፖለቲካ ሕይወት ብቻ ማውራት እየቀነሰ ስለሆነው ሕይወት መጨዋወት ተጀምሯል። የእርሷ የሁልጊዜ ወሬ መስዋዕትነት ስለከፈሉ ጓደኞች ነው "እኛ የእነርሱ ባለዕዳዎች ነን" ትላለች ፍሬሕይወት። እነሱ ሕይወታቸውን ከፈሉ እኛ ደግሞ ቢያንስ እነርሱ ቢኖሩ ለቤተሰባቸው ሊያደርጉ የሚችሉትን ነገር በተወሰነ ደረጃም ቢሆን ለማድረግ ማሰብ ይኖርብናል" ትላለች ሁልጊዜ።

"ፍርድ የምትይው ያገባናል ግን ሕይወት እንደገና መቀጠል አለበት። የሆነው ሁሉ ሆኗል፤ እኛ የተረፍነው ግን መኖር አለብን፤ እንደ ዕድሜያችን ልናደርግ የሚገባንንም ማድረግ ይኖርብናል። ለሌሎችም ማሰብ ያለብን እየኖርን ነው!" ይሏታል።

የአሁኗ የወህኒቤት ማርፈጃ አልተቋረጠም። እነፍሬ ተሰባስበው ይሄዳሉ፤ ያገኙትን ሁሉ ገዝተው ጓደኞቻቸውን ሊጠይቁ ሲሄዱ ለደስታቸው ወሰን የለውም፤ ጓደኞቻቸውም ይጠብቋቸዋል። ስጦታው ከውስጥም ይገርገደገዳል፤ እራሳቸው የሰሯቸውን የተለያዩ ቅርጻቅርጾች ይሰጧቸዋል። ሲገናኙ በርቀትም ቢሆን ተጨጨኸው፤ ተተራርብው... አይበቃቸውም፤ ከዚያ ግቢ ውጡ ካልተባሉ አይወጡም ።

ከወህኒ ቤት የሚሰጧቸውን ስጦታዎች በአብዛኛው የትኛው የማን እንደሆነ አያውቁትም፤ ብቻ እየተጨጨሁ እየተቀበሉ ወደቦርሳቸው መክተት ነው። አንድ ቀን ታዲያ ፍሬ ያልጠበቀችው ነገር ገጠማት። አንድ ከክርቸሌ የተሰጣትን በእጅ ሥራ ያማረ ስኪሪፕቶ አወጣችና ልትጽፍበት ከፈተችው መጻፊያ ግን አልነበረውም፤ ውስጡን ለማየት ስትሞክር ወረቀት አለበት። ወረቀቱን አወጣችው። ስኪሪፕቶውን ማን እንደሰጣትና መቼ እንደተሰጣት እንኳን አታስታውስም። ወረቀቱን ስትገልጠው ልቧ እየመታ ነበረ። ወረቀቱ ላይ የተጻፈው አጭር ነገር ነበር።

“ፍሬ! አፈቅርሻለሁ። በልቤ ውስጥ ልዩ ቦታ እንዳለሽ ተረጂልኝ” ፈቃድ ይላል ወረቀቱ ላይ የተጻፈው።

ደነገጠች፤ በጣም ደነገጠች። በሚቀጥለው አሁኗ ክርቸሌ ሲሄዱ ከፈቃድ ጋር የነበራት ቆይታ ለየት ያለ ነበር። በጽሑፉ ከገለጸው የበለጠ ፍቅር ከዐይኖቹ ያነበበች መሰላት። ጓደኞቿ ምንም ጊዜ አልሰጧትም፤ ያንኑ ቀን በተረብ አጣደፏት።

ከጓደኞቿ ስትለይና ብቻዋን ስትሆን ግን ያ ሁሉ ደስታ በአንድ አፍታ ተኖ ጠፋባት። ሀሳቧ ሁሉ ተመስቃቀለባት፤ ራሷን ከሀዲ አድርጋ ቆጠረችው። ሌሊቱን ሙሉ እንቅልፍ በዐይኗ ላይዞር ነጋላት። በሀሳቧ ስትባክን ሌሊቱ ቦታውን ለቀኑ አስረከበ። “በፍጹም ላደርገው አይገባኝም!” አለች በመጨረሻ። በሚቀጥሉት አሁኖች ክርቸሌ ሳትሄድ ቀረች።

“የምትመጣ ይመስልሻል?” አለ ዳኙ ሰዓቱን እየተመለከተ።

“ይመስለኛል፤ መልዕክቴ ደርሷት የምትቀር አይመስለኝም፤ አሁን ፈተና በመቃረብ ነው እንጂ በፍጹም እኔን ሳታየኝ ወደቤቷ አትሄድም ነበር” አለች ሚስጥረ ውጭውን እየተመለከተች።

“ምን ብለሽ ነው መልዕክት የጻፍሽላት?” አለ ዳኙ።

“እንዴ ምንድነው ይህ ሁሉ? “በጣም ስለምፈልግሽ ከትምህርት ቤት እንደወጣሽ በኔ በኩል እንድትመጭ ብዬ ነዋ!” አለችው እየገረማት።

“ፈቃድ መፈታቱን ሰምታለች እንዴ?” አለ ደግሞ ዳኙ።

“ከኔ ጋር አልተገናኘንም፤ ማን ይነግራታል?” ጥያቄውን በጥያቄ መለሰችለት።

“ስለፈቃድ ምን ነግራሽ ታውቃለች?” አላት ዳኙ ሚስጥረን እየተመለከታት።

“መቼ? ውስጥ እያለን እንደምታደንቀው ነግራኛለች...” አቋረጣት ዳኙ “ኧረ በቅርብ ጊዜ” አላት።

“እንዲያውም! ምንም ነግራኝ አታውቅም፤ ምነው? አሁንስ ግራ እያጋባኸኝ ነው። ከእስር ቤት ሰው ሲፈታ ለማግኘት ያጓጓል እንጂ ያስጠላል እንዴ?” አለችው ግራ ተጋብታ።

“ፈቃድ ፍሬን ይወዳታል፤ እንደሚወዳትም ታውቃለች። እናም እርሷ እዚህ ቤት እንደሚመጣ ካወቀች ላትመጣ ትችላለች ብዬ ነው” አለና እቅሬታን ነግራት።

“እንድጠራት የፈለግከው ለዚህ ከሆነ በጣም ልክ አይደለህም ዳኙ፤ ፍሬ እንዲህ ዓይነት ግንኙነት መመስረት አይደለም ሀሳቡም እንዲነሳባት የምትፈቅድ ያለመሆኗን አውቃለሁ። ለምን እንዲህ ዓይነት ነገር ሙሉጥ ትከተኛለህ?” አለችው ኮስተር ብላ።

“አሁንም ውሳኔው የግሏ ነው፤ በመሸሽ ሳይሆን በንግግር መግባባት የሚያስፈልግ ይመስለኛል። ከተገናኙ በኋላ ቁርጥ ያለ መልስ ስትሰጠው እርሱም ሀሳቡን ሊተወው ይችላል...” ዳኙ በሩ ሲንኳኳ ንግግሩን አቋረጠ።

የመጣው ፈቃደ ነው፤ ከሚሰጥረ ጋር ተሳስመው ሲያበቁ “አልመጣችም እንዴ?” አለ።

“አልመጣችም” አለች ሁለቱም።

ፈቃደ ሀሳብ ገባው፤ “እንደምመጣ ግን አውቃለች?” ብሎ ለጥያቄው መልስ ሳያገኝ

“ዛሬ ደግሞ ትምህርት ቤት ድረስ መልክት የተላከው ለምንድነው?” እያለች ፍሬሕይወት እበሩ ላይ ሆና።

“ይልቅስ ግቢ” አለችት ሚስጥረ ከውስጥ ሆና።

የሳሎኑን በር ከፈት አድርጋ ስትገባ በመጀመሪያ ያየችው ፈቃደን ነበር። የት እንዳለች እስኪጠፋባት ደነገጠች። በቅርብ ጊዜ ከወሀኒ የተፈቱ ሰዎች መኖራቸውን እንኳን አልሰማችም። እሁድ ከርቸሌ ከሄደች ሁለት ወር አካባቢ ይሆናታል። ከድንጋጫዎ በቶሎ መውጣት አልቻለችም፤ ሚስጥረ ተነስታ እየሳመቻች “ደነገጥሽ አይደል?” አለችት በጆሮዋ። የምትመልሰው አልነበራትም። ለፈቃደ እጇን ለሰላምታ ዘረጋችለት ፤ እርሱም ከእርሱ ባልተናነሰ ሁኔታ ደንግጧል። እጁን ዘረጋ ፤ ተጨባጠ።

“እንዴ! እንዲህ ነው እንዴ ሰላም የምትባባሉት?” አለች ሚስጥረ።

“እንኳን ደስ ያለህ!” አለችው ፍሬሕይወት።

“እንኳን አብሮ ደስ አለኝ” አላት እንደቆመ።

ዳኙን ሳመችውና ተቀመጠች፤ ሚስጥረን ለምን እንደፈለገችት መጠየቅ አላስፈለጋትም። ለምን እንደተፈለገች ገብቷታል፤ ግን ጨነቃት፤ ምን ብላ ወሬ ትጀምር?

ሚስጥረም ከእርሷው እኩል ጨንቋታል፤ እንዳትቀየምባትም ሰግታለች።

“ተጫወቱ” አለችና ወደ ጓዳ ገባች። ፍሬም ተከትላት ገባች “ምነው ሚስጥረ?” አለችት በወቀሳ ዓይነት።

“ሌላ ጊዜ አወራሻለሁ” አለችት በአጭሩ።

ፍሬ ወደሳሎን ተመለሰችና ተቀመጠች። “ትምህርት እንዴት ነው?” አላት ዳኙ።

“ምንም አይልም፤ ጥሩ ነው” አለችው ፍሬሕይወት።

“የት ትምህርት ቤት ነሽ” አለ ፈቃደም ቀጠል አድርጎ። ነገረችው። “ስንተኛ ክፍል ገባሽ?”

“አስራ ሁለተኛ?”

“ለብሔራዊ ፈተና እየተዘጋጀሽ ነዋ?” አላት ፈገግ ብሎ።

“ይመስላል” አለችው እርሷም ፈገግ ብላ። ቀስ በቀስ የቤቱ አየር ቀለል አለ።

ሚስጥረ ሻይና መክሰስ ይዞ መጣች። ሻዩን እየጠጡ ዝምታ ሰፈነ።

“ልሂድ አይደል? እናቴ ትሰጋለች” አለች ፍሬሕይወት ሻዩን ጠጥታ ስትጨርስ።

“ስልክሽን ብትሰጭኝ ደስ ይለኛል” አላት ፈቃደ ሊሰናበታት እየተነሳ። ስልክ ቁጥሯን ሰጠችው።

“ምንድነው የሚያስደስታት?” አለ ፈቃደ ፍሬ ከወጣች በኋላ።

“እኔ እንኳን ለትግሉ ከነበራት ቆራጥነት ያለፈ ዕውቀት የለኝም” አለ ዳኙ ሚስጥረን እየተመለከተ።

“ሚስጥረ መቼም በሚገባ ታውቂያታለሽ” አለ ፈቃደም እርሷን እየተመለከተ።

“ፍሬን በጣም አውቃለሁ ብዬ አስባለሁ። ዛሬም ቢሆን ስላደረገችው ፖለቲካዊ ተሳትፎ ደስተኝነት የሚሰማት፤ የትግሉ ግብ ሳይመታ መጨናገፍ በጣም የሚቆጫትና ከእስር በኋላ ሁሉን ረስቶና እንዳልነበረ ቆጥሮ በግል ሕይወት ላይ ብቻ ማተኮር ትክክል ያለመሆኑን የምትናገር፤ ቢያንስ ለትግሉ ሕይወታችውንና አካላችውን የሰጠ ጓዶችን መርሳት እንደማይገባ የምታምን ናት። ወደግል ሕይወቷ ስመጣ ፍሬ በብዙ መልኩ የተጎዳችና እህት፤ ወንድም፤ ፍቅረኛና ጓደኛ ያጣች ሰው ነች። አፍቃሪ ልቦና እንዳላት ባውቅም አሁን ባለችበት ሁኔታ ወደፍቅር ዓለም ለመግባት ዝግጁ አትመስለኝም” አለቻቸው ሚስጥረ።

“ባገኘሽው አጋጣሚ ሁሉ ግን እንደምወዳት ንገራልኝ” አለና ፈቃደ ለመሄድ ተነሳ። ዳኙም ተከተለው።

* * * *

ፈቃደ ለፍሬሕይወት በተደጋጋሚ ደወለላት። በስልክ ሲያናግራት በሚገባ ትቀበለዋለች፤ የፈለገውን ያህል ታነጋግረዋለች። “ለምን አንገናኝም?” ሲላት ግን አይሆንም ትለዋለች።

አንድ ቀን ደወለላትና “እረ በፈጠረሽ ሻይ አብሮ ለመጠጣትም ቢሆን እሺ በይኝ” አላት ጠንክሮ ብሎ።

“በፍጹም አልችልም” አለችው እርሷም ፍርጥም ብላ።

ፈቃደ የፍሬን ስልክ ዘጋና ለሚስጥረ ደወለላትና ሊያገኛት እንደሚፈልግ ነገራት። በምሳ ሰዓት ተገናኙና ምሳቸውን አብረው በሉ። ምሳ እየበሉ ስለትግል ሕይወትና ስለእስር ቤት ቆይታቸው

አወፍ፤ ዳኙ ስለሚሰጥረ ብዙ የነገረው ቢሆንም ፈቃደ ታሪኳን ከራሷ አንደበት ሲሰማ በጣም ደስ አለው። በተለይ ስለደረሰባት ስቃይ ስትነግርው በመገረም ነው የሰማት።

“ጀግና ነሽ!” አላት ካዳመጣት በኋላ።

“በእርግጥ የፖለቲካ ዕውቀት ሳይኖረኝ በእምነት ብቻ የክፈልኩት መስዋዕትነት ትልቅ ሊመስል ይችላል። ጀግና ሊባል የሚገባቸው ግን እንደምዕራፍ የመሰሉ ሕይወታቸውን የክፈሉ ናቸው፤ በሕይወቱ የማልረሳት ልጅ ነች” አለችው።

“ባውቃት ደስ ይለኝ ነበር፤ ባላውቃትም ያለኝ አክብሮት ከፍ ያለ ነው። ትግባቡ ነበር?” አላት።

“በጣም! እንዴት ዓይነት ልጅ ነበረች መሰለህ? ፈገግታ ከፈቷ ላይ ጠፍቶ አያውቅም፤ አጠገቤ መጥታ አነጋግራኝ በሄደች ቁጥር ትሰጠኝ የነበረው ጥንካሬ ዛሬም ይሰማኛል። ለማድነቅ የተፈጠረች እስኪመስለኝ ድረስ አድንቃኝ አታበቃም” ነበር፤ መልፈሰፈሰን አጥብቃ እንደምትጠላ ትነግረኝና “የእግርሽ ቁስል ይድናል፤ የማያስፈልገን ነገር ተናግረሽ የምታተርፈው የህሊና ቁስል ግን እስከወዲያኛው አይሸርም፤ ስለዚህ ውሳኔሽ ትክክል ነው” ትለኝ ነበር።

ከፍሬ ጋር የነበራቸው መግባባት ደግሞ ልዩ ነበር። አብረው ሆነው ሳይቸው በጣም ደስ ይለኝ ነበር፤ ምዕራፍ የሄደች ቀን ፍሬ የሆነችውን ሳስታውስ የሆነ የሚጋሩት ነገር የነበራቸው ይመስለኛል። እንደማትመለስ አውቃው ነበር መሰለኝ ሁላችንን ተሰናብታን ነበር የወጣችው፤ በዐይኖቿ ፍሬን ፈለገቻትና ከዐይን ላይ በማይጠፋ ፈገግታዋ ተመለከተቻት፤ ልዩ መግባባት የነበራቸው መሰለኝ አለችው በተመሰጠ።

“ፍሬ አስቸጋሪ ልጅ ነች” አላት ድንገት ከነበረችበት ትዝታ አውጥቶአት።

“አስቸጋሪ ሆና እንኳን አይመስለኝም” አለችው በቀላሉ።

“ከዚህ የበለጠ ማስቸገር አለ እንዴ? ስንት ጊዜ እንደደወልኩላት ታውቁታለሽ? በስልክ በደንብ ታነጋግረኝና እንገናኝ ስላት ብልጭ የሚል ነገር አለባት። ሁሉን ነገር ታብላሽቀለሽ” አለ ፈቃደ።

“ቀስ በቀስ ካልሆነ ፍሬወሕይወትን በአንድ ጊዜ መለወጥ ይቻላል ብዬ አላሰብም፤ ትዕግስት ብታደርግ ነው የሚሻለው” አለችው ሚስቱ።

“ፍቅር ይዞሽ ያውቃል?” አለና አስደነገጣት።

“ፍቅር? እንጃ!” አለችው እየገረማት።

“ይቅርታ! ስሜቴን የቱን ያህል ልትረጁልኝ እንደምትችይ ለማወቅ ብዬ ነው” አላት። ዝምታ ሰፈነ። ሁለቱም በየሀሳባቸው ተጓዙና ደቂቃዎች ተቆጠሩ።

“አሁን ግን ምን እየሠራሽ ነው?” አለና ዝምታውን ሰበረው ፈቃደ።

“ይሄ ነው የምለው ሥራ የለኝም፤ ያገኘሁትን እሠራለሁ። ለአንድ ሆዴ ብዙም አልጤነቅም፤ አሁን በጣም የሚያስደስተኝ የማታ ትምህርት መጀመሪያ ነው” ነው አለችው።

“ምንድነው የምትማሪው?” አላት ደግሞ።

“አታውቅም እንዴ ገና አንደኛ ክፍል መጀመሪያ ነውኩ” አለችው።

“ሥራ መቀጠር ትፈልገሃለሽ?” አላት።

“እንዴ! ምን ጥያቄ አለው? አግኝቼ ነው?” ከልቧ መለሰችለት። “ሥራ እንደማትመርጭ እተማመናለሁ” አላት ትኩር ብሎ እየተመለከታት።

“ልሠራው እስከቻልኩ ምንም ቢሆን እሠራለሁ”

“በቃ! ነገ እነግርሻለሁ፤ ጽዳትም ይሁን መላላክ ለመጀመር ተዘጋጁ” አላት ቀለል አድርጎ።

“እየቀለድክ ነው?” አለችው ማመን አቅቷት።

“በዚህ የምቀልድ ይመስልሻል? አሁን እንሂድ” አለና ተነሳ።

ሚስቱ ከፈቃደ ጋር ተሰነባብታ ስትለያይ በአዲስ ተስፋ ተሞልታ ነበር። ፈቃደ ገረማት “በጣም ቀናና ደግ ሰው መሆን አለበት” አለች ለራሷ። ፍሬሕይወትን ስለምትወዳት ከፈቃደ ጋር ጓደኝነት እንድትጀምር ተመኘች።

ቤቷ ከመግባቷ በፊት ለዳኙ ስልክ ደወለችለትና “ልንገናኝ እንችላለን?” አለችው።

“በሚገባ! የት ነሽ?” አላት ዳኙ።

“ፍላሚንን” አለችው።

“በቃ መጣሁ፤ እዚያው ጠብቂኝ” አላትና ስልኩን ዘጋው። ዳኙ ገና መደበኛ ሥራ አልጀመረም፤ በሚቀጥለው ዓመት ያቋረጠውን የዩኒቨርሲቲ ትምህርቱን ሊቀጥልም ያሰባል።

ሚስቱ ስልኩን ዘጋችና ተመልሳ ፍላሚንን ገባች። ከፈቃደ ጋር ተቀምጠውበት የነበረው በታ ባዶ ነው፤ እዚያው ተቀመጠች። ዳኙ ብዙ አልቆየም “ምን ተገኘ?” አላት ከሰላምታ በኋላ።

“መጀመሪያ ተቀመጥ” አለችው እርሷ እየተቀመጠች።

“ፈቃደን አግኝቼው ነበረ” አለችው

“እና ምን አለሽ?” አላት በጥድሬያ።

“ፍሬ እምቢ እንዳለችውና እርሷ ደግሞ በጣም እንደሚወዳት ነገረኝ” አለችው እያዘነች።

“ታዲያ ምን እናድርግ ብለሽ አሰብሽ?” አለ በሀሳቡ ሊያደርግ የሚችለውን እያውጠነጠነ።

"እኔም ከእኔ ይልቅ አንተ ብትጠይቃት ምናልባት እሺ የምትል ከሆነ ብዬ ነበር" አለችው።

"መሞከር እችላለሁ" አለ ዳኙ እንደሚያሳምናት እየገመተ።

"እንዲህ እንደምትለኝ እርግጠኛ ነበርኩ" አለችው በማመስገን ዓይነት። ቀጠል አድርጋ ደግሞ።

"ዕውነቱን ለመናገር ይህን ለማድረግ ያሳሰበኝ ፍሬ ጥሩ ሰው እንዲገጥማት ባለኝ ምኞት ነው" አለችው።

"ይህን ለማለት የተለየ ምክንያት አለሽ?" አላት ዳኙ፤ ይህን ያህል ፈቃደን ታውቀዋለች ብሎ ስላልገመተ።

"መቼም ቀናነትን መገመት አያስቸግርም፤ ለእኔ ብዙም ለማያውቀኝ ሰው ሥራ ሊፈልግልኝ ማሰቡ ቀናነቱን ነው የሚያመለክተው" አለችው።

"የምን ሥራ ነው የሚፈልግልሽ?"

"የተገኘውን ነዋ! ዋናው ነገር ማሰቡ ነው" አለችው።

"በእርግጥ በአንድ ነገር ብቻ የሰውን ማንነት ማወቅ ያዳግታል፤ የፈቃደን ቀናነት ግን እኔም እመሰክራለሁ። ለማንኛውም ለምን ለፍሬ አንደውልላትም" አለ ዳኙ።

ከፍላሚንን ወጡና በሕዝብ ስልክ ለፍሬ ደወሉላት።
"በጣም አስቸኳይ ነው? እያጠናሁ ነበር" አለችው ፍሬ ዳኙ ሲያነጋግራት።

"ብዙ አትቆይም፤ ደግሞም ትንሽ እረፍትም ያስፈልጋል። ሚስጥረም አብራኝ አለች" አላት።

"እሺ እመጣለሁ" አለችው። ወደሱፐር ማርኬት አካባቢ ጠጋ እንደሚሉላት ተነጋገሩ።

"ዛሬ የሚገርም ነው ፤ ለምን እንደፈለጋችሁኝ ለማወቅ ቸኩያለሁ" አለቻቸው ገና ሲገናኙ።

"መችም ለዱርው ጉዳይ እንደማይመስልሽ እርግጠኛ ነኝ" አላት ዳኙ እየቀለደ።

"ለዚያ ቢሆን የሚከፋኝ ይመስልሃል?" አለችው።

በሱፐር ማርኬት ህንጻ ስር ካሉት በአንደኛው ካፌቴሪያ ውስጥ ገብተው ተቀመጡና ጨዋታቸውን ቀጠሉ። ሚስጥረና ዳኙ ተያዩ።

"እኔ የምልሽ ፍሬ" አለ ዳኙ ድንገት በጨዋታ መሀል። ፍሬሕይወት ቀና ብላ በጥያቄ ዓይነት ተመለከተችው።

"ምን ሆነሽ ነው ፈቃደን እምቢ ያልሽው?" አላት በቀላሉ።

የፍሬሕይወት ፊት ሲለዋወጥ ተመለከቱና ሁለቱም ደነገጡ፤ "ልመናና ምልጃ የምፈልግ ሰው እመስላችኋለሁ? ወይንስ የምግደረደር?" በንዴት ነው ጥያቄውን ያቀረበችው።

"ይቅርታ! አንቺ ባሰብሽው መንገድ አልሄድንም፤ ይህን ያህል እንደሚያናድድሽ ባለመገመታችን ይቅርታ" አለ ዳኙ ሚስጥረንም በመወከል።

"ሁለተኛ ስለዚህ ጉዳይ ባናወራ ደስ ይለኛል" አለች ፍሬሕይወት።

ብዙም ሳይቆዩ ተለያዩ። ሚስጥረና ዳኙ የፍሬን ንዴት ያልጠበቁት ስለነበረ ግራ ገብቷቸዋል።

"ዳኙ በጣም ይቅርታ የኔ ጥፋት ነው" አለች ሚስጥረ ፍሬ ከሄደች በኋላ።

"የጋራ ስሜታችን እኮ ነው፤ ይቅርታ ልትጠይቁኝ አያስፈልግም" አላት ዳኙ ለማረጋጋት።

“መቼም ይሁን መቼ ምክንያቷን እንድታሰረዳኝ መጠየቁ አይቀርም” አለች ሚስጥረ ከዳኙ ጋር ሲሰነባበቱ።

* * * *

የአንደኛ ዓመት ተማሪዎች መመዝገቢያ የመጀመሪያ ዕለት ነው። ከሬጂስትራሽን መስኮት ግራና ቀኝ በረጅሙ የተዘረጋውን ሰልፍ ጨርሰው ወረፋ የደረሳቸው አስፈላጊውን ክፈጸሙ በኋላ “ግቢውን ጎብኙ” የተባሉ ይመስል በግቢው ውስጥ ይተረጎማሉ። አብዛኛዎቹ አንድ ዓይነት ስሜት ይነበብባቸዋል፤ የስኬታማነት መንፈስ!

ፍሬሕይወት ለምዝገባው የመጣችው ብቻዋን ነው፤ ረጅሙ ሰልፍ መጨረሻ ቆመችና ወረፋዋን መጠባበቅ ጀመረች። ወረፋ እየጠበቀች በሀሳቧ ከአካባቢው ርቃ ሄዳለች። በጊቢው ውስጥ ከወዲያ ወዲህ የሚተራመሱትን ወጣቶች እያየች የተሰደዱትንና የሞቱትን፤ የምታውቃቸውንና የማታውቃቸውን ወጣቶች አስታወሰች “ትውልድ ማለት ጎርፍ ነው!” አለች ለራሷ “አዎ”ን ያለማቋረጥ የሚፈስ ጎርፍ ነው” አለችና ደመደመች።

በሰልፉ ውስጥ ያሉትንና በጊቢው ውስጥ ወዲያና ወዲህ የሚተራመሱትን ወጣቶች በሚገባ አስተዋለችና ወጣቶቹን ለሁለት ክፈለቻቸው፤ ከምታያቸው አብዛኛዎቹ በአንድ ዕድሜ ክልል ውስጥ የሚገኙና ከእርሷ ዕድሜ የሚያንሱ ናቸው፤ “እነዚህ የአዲሱ የትውልድ ጎርፍ አባላት ናቸው” አለችና ሌሎቹን ደግሞ አስተዋለች በቁጥር እንደፊተኞቹ ባይበዘሙ በሰልፉ ውስጥ ተሰባጥረው የሚታዩት ጥቂት የግባሉ አይደሉም፤ “እነዚህኞቹ ደግሞ ያለፈው ትውልድ ጎርፍ ቅሬቶች መሆኑን ነው” አለች በሀሳቧ፤ አንዳንዶቹ ከእርሷ ይበልጣሉ አንዳንዶቹ ደግሞ ከእርሷ እኩል ይሆናሉ፤ የም ሆነ ይህ እራሷን ከእዚህኛው ቡድን ጋር ፈረጀች። ትምህርት ያቋረጠችባቸውን ዓመታት ቆጠረቻቸው፤ አምስት ናቸው። “አምስት አመት ቀላል ጊዜ አይደለም” አለች ለራሷ።

“አንደኛ ዓመት ናችሁ?” አላት አንድ ወጣት ወደእርሷ ጠጋ ብሎ።

“አዎ” አለችውና የየትኛው ቡድን አባል መሆኑን ወዲያውኑ ገመተች፤ የእርሷ ዕድሜ ክልል ተጋሪ ሊሆን እንደሚችል አሰበች።

እርሷ ይህንን “የኔ ቡድን” ያለችውን ትውልድ ለምን እንደተቀላቀለች ታውቀዋለች፤ “የሌሎቹስ ምን ይሆን?” አለች ደግሞ መጠየቅ በማይታክተው አእምሮዋ። እያንዳንዱን ሰው የየትኛው ዕድሜ ተጋሪ መሆኑን በመገመት አእምሮዋን ሥራ ስላሰያዘችው ሰልፉ ሳይሰለቻት ነው ተራዋ የደረሳት።

ምዝገባዋን አጠናቀቀች፤ ሌሎች ልታደርጋቸው የሚገባትን ነገሮችም ፈጸመች። ፍሬሕይወት ይህን ሁሉ ስታደርግ አንዴ እንኳን ስለወደፊት የግል ሕይወቷ አላሰበችም ሕይወቷን የምትኖረው ለራሷ መሆኑን ተቀብላ አታውቅም። ሁሌም መኖሯን የምትቀበለው ለእናቷና ለትንሹ ወንድሟ ለሮቤል ስትል ብቻ መሆኑን ነው የምታሰበው። ለምዝገባ ዩኒቨርሲቲ ስትሄድ፤ መኝታ ክፍል እንዲሰጣት ስትጠይቅ፤ ትምህርት ተጀምሮ ክፍል መግባት ስትጀምር፤...ሁሉንም ያደረገችው በደመነፍስ ነው። ብቻ የእርሷን ዘመን ተጋሪዎች ባየች ቁጥር ይህን ትውልድ የመቀላቀላቸው ምክንያት ምን እንደሆነ ራሷን ሳትጠይቅ አልፋ አታውቅም።

ክፍል ስትግባ የምትቀመጠው የፊተኛው ወንበር ላይ ነው። የትምህርት አሰጣጡ ከሁለተኛ ደረጃው የትምህርት አሰጣጥ ከመለየቱ በቀር ትምህርት በፍጹም አልከበዳትም። እንዲያውም ለእርሷ አብዛኛዎቹ ኮርሶች የክለሳ ያህል ናቸው፤ በፖለቲካ ትግሉ ወቅት በፍላጎት ይወያዩባቸው የነበሩ እንደ ፍልስፍናና ፖለቲካ አካላት የመሳሰሉትን ትምህርቶች የእድሜና የታሪክ ተጋሪዎቿ ማስተማርም የሚችሉ ናቸው። የአዲሱ ትውልድ አባላት ግን እነዚህ ትምህርቶች አይጥሟቸውም፤ አይገቡባቸውም። የሁለቱን ትውልድ ጎራ ለመለየት ተጨማሪ መመዘኛ ፈጠረላት። እናም በእነዚህ ክፍሎች ያሉት የተማሪዎቹን ተሳትፎ እየተከታተለች “ይህ የእኛ ትውልድ ነው...” እያለች መፈረጃን ተያያዘችው። እርሷ ግን በትምህርት ሂደቱ ውስጥ የመሳተፍና የመናገር መብቷን የተገፈፈች ይመስል ዝምታን መረጠች።

እንደደብዳቤው ደንብ ማደሪያ ክፍል ቢሰጣትም ፍሬሕይወት አድራሰት ስለማታውቅ የመኝታ ቤት ተጋሪዎቿን እርሷም አታውቃቸውም እነርሱም አያውቋትም። በአንድ የመኝታ ክፍል ውስጥ ስድስት ሴት ተማሪዎች መመደብ የተለመደ ነው። በክፍሉ ውስጥ አራት አልጋዎች ሲኖሩ እነርሱም የሚሰጡት ከአዲስ አበባ ውጭ ለመጡ ተማሪዎች ነው። በተጨማሪ ደግሞ ሁለት ፍራሾች ይገቡና የአዲስ አበባ ተማሪዎች ይመደባሉ።

አንድ ቀን ከክፍል ስትወጣ “ለምን የመኝታ ክፍሉን አላየውም?” አለች ለራሷ። ወደቤት መሄዱን ትታ ወደመኝታ ሕንጻ አመራች። በሩን ያንኳኳችው በቀስታ ነው፤ ተከፈተላት።

“ማንን ፈለግሽ?” አለች የከፈተችው ልጅ።

“መኝታ ክፍሌ እዚህ ነው” አለችት።

“ፍሬሕይወት ነሽ?” ጠየቀች ልጅቱ በመገረም ዓይነት።

“አዎን ፍሬሕይወት ነኝ” አለች። ልጅቱ ፍሬሕይወት እንድታልፍ መንገድ ለቀቅ አደረገችላትና በሩን ዘግታ ወደ ውስጥ ገባች።

“እመቤት እባላለሁ ተገናኝተን አናውቅም” አለች ልጅቱ ፍራሹ ላይ ተመቻችታ እየተቀመጠች።

“አዎን ተገናኝተን አናውቅም” አለችና ፍሬሕይወት ወንበሩ ላይ ተቀመጠች።

“በፍራሽ ነው የተመደብሽው አይደል?” ሌላ ጥያቄ አስከተለች ልጅቱ።

“አዎ በፍራሽ ነው የተመደብኩት” አለችት።

ፍሬሕይወት “የኔ ዘመን ተጋሪ” የምትለው ትውልድ አካል እንደሆነች እመቤትን ገምታለች። “ለምን ይህን እርሷስ እንደኔ ዘግይታ ዩኒቨርሲቲ የገባችው?” ብላ ራሷን ጠየቀች።

“እዚህ ማደር ጀምረሻል?” አለችት እመቤትን ከጥቂት ዝምታ በኋላ።

“አዎን ጀምራለሁ”

“ልጆቼ ጥሩ ናቸው?”

“ምንም አይሉም” መለሰች እመቤት።

ክፍሉ ጸጥ አለ። እመቤት ከምታገላብጠው ወረቀት በስተቀር ሌላ የሚሰማ ነገር የለም፤ ፍሬሕይወት አልቆየችም፤ ወዲያውኑ ከመኝታ ክፍል ወጥታ ወደቤቷ ሄደች። በመንገዷ ላይ ስለእመቤት እያሰበች ነበር።

* * * *

ፍሬሕይወት ወጥታ ስትሄድ ዝምታቸው ፈጥሮት የነበረው ከባድ አየር ቀለል ሲል ተሰማት እመቤት። ያላገኘችትን የመኝታ ተጋሪዎን ለማየት በጣም ጓጉታ ነበር፤ አራቱን አልጋዎች የያዟቸው ልጆች በዕድሜ ከእርሷ ያነሱ ከመሆናቸው ባሻገር በሕይወት ተሞክሮአቸው እርሷን የሚመስሉ አይደሉም። ፍሬሕይወትን ስታያት በአንድ ነገር እርግጠኛ ሆነች፤ በእድሜ የሚቀራረቡ መሆናቸውን። እንደምንም ብላ ፍሬሕይወትን በደንብ ማወቅ እንዳለባት አሰበች፤ በደንብ ያወቀችት ዕለት ወይ እርይ ብላ ትቀመጣለች አለያም የመኝታ ክፍሉን ጥላ ትወጣለች።

“እስከመቼ ይሆን?” አለችና ራሷን ጠየቀች። እመቤት በስቀቀን መኖር ከጀመረች ዓመታት ተቆጥረዋል። ጊዜው እየቆየ ቢሄድም ሁሉም ነገሮች ትናንት የተደረጉ ያህል በአእምሮዋ ውስጥ ግልጽና ሕያው ናቸው። ከወንድሟ ጋር ለመኖር የመጣችበት ጊዜና ሕይወት ባላሰበችው ሁኔታ አቅጣጫውን የቀየረበት ጊዜ! ወደኋላ ብዙ ዓመታትን ቆጠረችና ከወንድሟ ጋር ለመኖር የመጣችበትን ጊዜ አስታወሰች። አቤት! ያኔ እንዴት ልጅ ነበረች።

ወንድሟ የባንክ ሠራተኛ ነበር፤ ሥራው ጥበቃ ደሞዜም ለወቅቱ ኑሮ በቂ ነበር። የእመቤት ወንድም ሩቅ አላቢ፤ ታናናሾቹን ማስተማር

የሕይወቱ ዓቢይ ዓላማ አድርጎ የተቀበለ ሰው ነበር። በዕቅዱ መሠረት እመቤትን አብራው እንድትኖር ከቤተሰቦቿ ለይቶ አመጣት። ቤተሰቦቿም በሙሉ ፈቃደኝነት ነበር የላኳት። እመቤትና ወንድሟ ቀበና አካባቢ በተከራይነት ትንሽ ግን ንጹህ ቤት ውስጥ ኑሮአቸውን ተያያዙት።

እመቤት በ1967 ዓ.ም ዘጠነኛ ክፍል ገባች እርሷም ወንድሟም ደስ አላቸው። አገራዊው የሰርዓት ለውጥ እምብዛም ሳያሳስባቸው ሕይወት እንደወትሮው ቀጠለ። እንዲያውም ገበሬዎቹ ቤተሰቦቻቸው ባለመሬት የሚሆኑበት ጊዜ በመምጣቱ ተደሰተው ነበር። ከሞላ ጎደል በተረጋጋ ሁኔታ ዓመቱ አለቀና እመቤት የአስረኛ ክፍል ተማሪ ሆነች፤ በጣም ተደሰተች። ያ ዓመት ግን ወንድሟ ከቤተሰባዊ ጉዳይ ይልቅ ለፖለቲካዊ ጉዳዮች ትኩረት የሰጠበት ጊዜ ሆነ። ዓደኞቹ ሲመጡ ወሬያቸው ሁሉ ፖለቲካ ላይ አጠነጠነ፤ ከፖለቲካ ውይይት ባሻገር ሚስጥራዊነቱ የበዛ እንቅስቃሴ ማድረግ ጀመሩ። ወንድሟ አብዛኛውን ጊዜ እቤቱ ሳይመጣ ማደር ጀመረ።

አንድ ማታ እንደተለመደው ወንድሟ ሳይመጣ ቀረ፤ ያን ሌሊት የነበረው ተኩስ ደግሞ የተለየ ነበር፤ እመቤት በሰጋት ስትናጥ አደረሹ። ሊነጋጋ ሲል፤ ወደ አስራአንድ ሰዓት አካባቢ የቤቱ መዝጊያ በቀስታ ተንኳኳ፤ እመቤት አፏን ወደበሩ አስጠግታ “ማነው?” አለች። የወንድሟ ድምጽ መሆኑን ለመለየት አንድ ቃል ብቻ በቁዋ ነበረ፤ በሩን በቀስታ ከፈተችለት። ወንድሟ እንደምንም ተጎትቶ ገባና ወለሉ ላይ ተዘረረ። እመቤት የምትሆነውን አጣች፤ ተብረከረከች።

“ምንድነው የሆነከው? ምንህን ነው?” እያለች ማልቀስ ብቻ እንጂ የመጀመሪያ እርዳታ እንኳን ልታደርግለት አልቻለችም። ወደውስጠኛዋ ክፍል እንዲገባ እንድታገዘው ምልክት አሳያት፤ እጁን ይዛ ልታነሳው ስትሞክር በእጁ ጫብጦት የነበረውን ጎኑን አስለቀቀችውና በደም የተበከለውን እጁን ተመለከተች። እንዳትጮህ በእጁ ምልክት ሲሰጣት ልብሷን አፏ ውስጥ ሰግሶጋ ተንበረከከች።

ገርቡብ ያለውን መዝጊያ ክፍተው ዓደኞቹ ተከታትለው ገቡ፤ እመቤት የማታውቀው ሌላ ሰውም አብሯቸው አለ። ከወለሉ ላይ አንስተው አልጋ ላይ አስተኙትና እንግዳው ሰው ለተመታው ጎኑ ሀክምና

አደረገለት። ሁሉ ነገር የሚከናወነው በጥድፈያ ነው፤ እመቤት ፊልም የምታይ እንጂ የዕውነት እየሆነ ያለ ነገር አልመሰልሽ አላት። የሀክምና እርዳታው ሲያልቅ በመጡበት አኳኋን እየተጣደፉ ወንድሟን ይዘውት ወጡ።

“አይዘሽ!” ሊላት ሞክረ በደክመ አንደበቱ። እመቤት ግራ በመጋባት እበሩ ላይ እንደቆመች ቀረች።

“ወንድምሽን ልታድኘው ከፈለግሽ ይህንን ለማንም መናገር የለብሽም” አላት አንደኛው ዓደኛው መለስ ብሎ። መልሷን አልጠበቀም፤ በሩጫ ወጥቶ ሄደ።

ወደረፋዱ ላይ መልዕክት ደረሳት፤ ወዲያውኑ ቤቷን ቆልፋ ሄደች። የተነገራትን ቦታ በምልክት እየፈለገች ደረሰችበት፤ በተነገራት መሰረት የውጭውን በር ሁለት ጊዜ ብቻ መታች። የወንድሟ ዓደኛ ነበር የተቀበላት፤ በተከረከመ ጽድ የተሸፈነ ጠባብ በር ከፍቶ አስገባት። በሩ ወደሚቀጥለው ጊቢ ይወስዳል፤ ጊቢው ሰው የሚኖርበት አይመስልም፤ ጋራሻ የሚመስል ነገር ተመለከተች በዚያ ውስጥ አለፉና መክደኛ የመሰለ ብረት ከፍቶ እንድትገባ ምልክት ሰጣት በጠባቡ ደረጃ በቀስታ ተከታትለው ወረዱ፤ ጭልምልም ያለ ነው። ቀደም አላትና ከበስተቀኝ በኩል ያለ መዝጊያ ክፍቶ አስገባት። ከፊትለፊቷ ወንድሟን ተኝቶ አየችው። ጠዋት ከነበረው ሁኔታ የተሻለ ይመስላል። ገና አጠገቡ ስትደርስ በእንባዋ ታጠባች።

“እሙ! እንድታለቅሽ አልፈልግም፤ ይልቅስ እንድትረጁኝ እፈልጋለሁ” አላት።

“በምትለው ሁሉ!” አለችው።

“የሚያጋጥምሽ ምንም ይሁን ምን ያየሽውንና የሆነውን ሁሉ እንዳልነበረ መቁጠር ይጠበቅብኛል፤ አለበለዚያ በእኔ ላይ ሞት እንደፈረድሽ ዕውቁ” አላት። በፍጹም ወንድሟ አልመሰልሽ አላት። እንዲህ ዓይነት ማስፈራሪያ ቀርቶ ጤንከር ያለ ንግግር ተናግሯት አያውቅም።

“በአንቺ ላይ ያለኝ እምነት የጸና ነው!” አላት ደግሞ።

“ምንድነው የማደርግላህ?” አለችው ግራ እንደተጋባች።

“እርሱ የሚልሽን ሁሉ” አላት ወደጓደኛው እያመለከታት።

“እንሂድ” አላት ጓደኛው። ለመሄድ ራመድ ካለች በኋላ ዞር ብላ ወንድሟን ተመለከተችው። “ይቅናሽ! እንደምንገናኝ ተስፋ አደርጋለሁ” አላት። ተመለሰችና ግንባሩን ሳመችው። ሌላ ቃል ግን አልተናገረችም።

ከጓደኛው ጋር በመጡበት መንገድ ተመልሰው ወጡ፤ ከጉድጓዱ ሲወጡ አንዲት ታክሲ ቆማ አየች። የምትወሰጃውን ዕቃ እዚች መኪና ውስጥ ታገኛለሽ፤ መኪናው ሲያወርድሽ ዕቃውን በጀርባሽ ተሽክመሽ በግራ በኩል ያለውን መንገድ ተከትለሽ መስቀለኛ መንገድ እስከምታገኝ ድረስ ትሄጃለሽ። የቀኙን ቅያሶ ተከትለሽ ጥቂት ስትራመጃ የሚጠብቅሽ ሰው አለ፤ የያዝሽውን ዕቃ ነካ እድርጎ “ወፍሎ ቤቱን ታውቁዋለሽ?” ይልሽና መልስ ሳይጠብቅ ይሄዳል ተከተይው፤ ዕቃውን ይቀበልሻል። ዕቃውን ከሰጠሽው በኋላ በመጣሽበት መንገድ አትመለሽም፤ ወደፊትለፊት ስትሄጃ ታክሲ መሳፈሪያ ታገኛለሽ የምታውቁውን ቦታ በሚጠራ ታክሲ ተሳፍረሽ ወደቤትሽ ተመለሽ” አላት። የተባለችውን ሁሉ አድርጋ ወደቤቷ ተመለሰች።

እመቤት ማታ ብቻዋን ኩርችች ብላ ትንሿን ቴሌቪዥን ከፍታ ብቸኝነቷን ለመርሳት ሞክረች። ልክ ስትከፍተው “ፀረ አብዮተኞች የባንክ ዘረፋ አካሄዱ...” የሚል ዜና ስትሰማ መብረቅ የመታትን ያህል ደርቃ ቀረች። ቴሌቪዥኑን የዘጋችው ሳታስበው ነው፤ ዝርዝሩን ሳትሰማው አመለጣት፤ ባትሰማውም ግድ የላትም፤ በዘረፋው ውስጥ እርሷም አለችበት። ያደረሰችው ዕቃ ምን እንደሆነ እርግጠኛ ሆነች። የወንድሟ አባባል በጀርዎቿ አስተጋባ፤

“የሚያጋጥምሽ ምንም ይሁን ምን ያየሽውንና የሆነውን ሁሉ እንዳልነበረ መቁጠር ይጠበቅብሻል፤ አለበለዚያ በእኔ ላይ ሞት እንደፈረድሽ ዕውቂ” ነበር ያላት።

እንቅልፍ በዐይኗ ሳይዞር ሊሊቱ ተጋመሰ። መገላበጥ ብቻ፤ ሀሳብና ጭንቅ ብቻ... ምን ታድርግ፤ የሆነውን ነገር ለቤተሰቦቿ መንገር ይጠበቅባት ይሆን? በፍጹም! ወንድሟ የሆነውን ሁሉ እንዳልነበረ እንድትቆጥረው ነግሯታል።

የቤቱ በር በሃይል ተመታ፤ ያለችበት እስኪጠፋት ድረስ ደነገጠች። ተደገመ። “አቤት” አለችና ተነሳች። በፍን ከፈተችው፤ በርከት ያሉ ሰዎች አልፈዋት ገቡ፤ ከቆመችበት አልተንቀሳቀሰችም።

“የት ነው የሄደው?” ብሎ አንባረቀባት አንደኛው።

“ሥራ” አለች ፍርጥም ብላ።

ሳታስበው በሰደፋ ትከሻዋን መታት አንደኛው። ሌሎቹ ቤቱን ዝብርቅርቁን አወጡት፤ ምንም ነገር አላገኙም፤ ተናደዱ። ሌላው በሰደፋ ደገማት። “ቅደሚ” አላት ሌላው፤ አንድም ቃል ሳትተነፍስ ቀደመች።

“ቤቱን ትቆልፍ” አለ አንዱ፤ ተመልሳ እንድትቆልፍ ፈቀዱላት። እያዳፉ መኪና ውስጥ አሰገቧት፤ ወዴት እንደተወሰደች አላወቀችም። እንደደረሰች የተፈጠረችበትን ቀን እስከምትረግም ድረስ ተገረፈች፤ እርሷም በአቋሚ ጸናች፤ “ምንም አላውቅም ብላ ችክክ አለች”።

በሚቀጥለው ቀን እንደገና ተጠራች፤ የምርመራ ክፍል በረንዳ ላይ እያለች አንድ ሰው ወደአጠገቧ መጣና “ማንም የለም፤ አንቺም ምንም አታውቁም” አላት። በግልምጫ አነሳችው በፍጥነት ትቷት ሄደ። ምርምራ ክፍል ስትገባ የቀረበላት ጥያቄ የትናንትናው ነው። “ወንድምሽ የት ነው? የዘረፈውን ገንዘብ የት አደረገው?” አሏት።

የእርሷም መልስ ያው ነው “ምንም አላውቅም” ብቻ። እንዳልነበረች አድርገው እንደገና ገረፏት። የፈላ ዘይት እግሮቿ ላይ ደፋባት፤ እመቤት ግን “አላውቅም” ብላ ድርቅ አለች። ምርር ሲላት ተናግራ እፎይ ማለት የምራታል፤ ግን ወንድሟስ? እርሱ ከሚሞትባት እርሷ ስቃዩን ብትቋቋም መረጠች። እናም የወረደባትን መከራ ሁሉ ችላ በአቋሚ ጸናች፤ ወንድሟን ለማዳን።

ምግብና ተቀያሪ ልብስ ማን እንደሚያመጣላት አታውቅም። በየቀኑ ሳህን እንድትቀበል ትጠራና እርሷ ቁስለኛ በመሆኗ ወጥታ መቀበል ስለማትችል ጠባቂዎቹ ያመጡላታል። እግርቿ ክፉኛ ተጎድተዋል፤ በዘይት የተጠበሰ ቆዳቸው ያመረቅዛል፤ ህመሙ አይጣል ነው። እዛ ውስጥ ያሉ እስረኞች ግን በጣም ጥሩዎች ናቸው፤ ይንከባከቧታል፤ ያስታምጧታል። መድሀኒት እንዲገባላት በመፈቀዱ ስቃይዋን ቀንሶላታል። ስጋት ቀንሶላታል፤ ከተወሰነ ጊዜ ወዲህ ወደእዛ ምርመራ ክፍል ተጠርታ አታውቅም።

እግሯ ጠገግ ካለላት በኋላ አንድ ቀን ምግቧን ማን እንደሚያመጣላት ለማወቅ ጓጉታ ስሟ ሲጠራ ወጣች። የሆነ ሰው ከሩቅ ሆኖ እጅን አውለበለበላት፤ ማን እንደሆነ አላወቀችም፤ እርሷም አጅን አውለበለበች። የሆነ ምልክት አሳያት፤ ብዙም አልገባትም። ሳህንና ልብስ ተቀብላ ተመለሰች። ምግብ ገለበጠችና ሳህኑን መለሰች። ሰውየውን ስላላወቀችው እያደር ግራ ይገባታል፤ ማን ይሆን እንዲህ በቋሚነት የሚጠይቃት?

ሌላ ጊዜም እንዲሁ የመጣላትን ምግብ ለመቀበል ስትወጣ ያመጣውን ሰው ለማወቅ ጥረት አደረገች። በፍጹም ልታውቀው አልቻለችም። ከሳህኑ ጋር አዲስ ቱታም ተልኮላታል። ምግቡን ገልብጦ ሰጠችና ወደክፍሏ ተመለሰች፤ ወደቤት ልትገባ ስትል ያ አንድ ቀን የሆነ ነገር ሹክ ያላት ሰው ጠራት፤ የሆነ ነገር በምልክት ሊነግራት እንደፈለገ ተመለከተች፤ ሊነግራት የፈለገው ነገር የገባት መሰላት። እክፍሏ እንደገባች የገባትን ነገር ሞክረችው። ትክክል ነበረች ቡቱታው ጃኬት የእጅ እጥፋት ውስጥ የሆነ ወረቀት መኖሩን አወቀች። ጃኬቱን አጣጥፋ አስቀመጠችው፤ ሁኔታው ተመችቷት አውጥታ እስከምትመለከተው ድረስ።

ጃኬቱን መጸዳጃ ቤት ስትሄድ ለበሰችውና በቀላሉ ወረቀቱን አወጣችው። አመቺ ጊዜ ስታገኝ አነበበችው፤ በሕይወቷ ሙሉ እንደዛን ዕለት ተደስታ አታውቅም። የወንድሟ እጅ ጽሑፍ ነው፤ “በስቃይሽ አዝኛለሁ፤ በአንቺነትሽ ግን ኮርቻለሁ። ዛሬ ቤሕይወት ለመኖሪ ምክንያቷ አንቺ ነሽ። ማን ያውቃል? አንድ ቀን በአካል ተገናኝተን እናወራው ይሆናል። ለአሁኑ ግን በጥንካሬሽ ነፃ የምትሆኑበት ቀን ቀርቧል፤ ወዳጃችንን እመኝው” ይላል። ምን

ለማለት እንደፈለገ የገባት መሰላት፤ “ወዳጃችን” ማለት ያ አንዳንድ መልዕክት ሊያስተላልፍልኝ የሚሞክር ሰው መሆን አለበት” አለች ለራሷ።

ከእመቤት ጉዳይ ጋር በተገናኘ ብቅ ያለ ሰው የለም፤ “ምናልባት” ተብሎ እንድትቆይ ተደረገ፤ ግን ማንም አልመጣም። ከአንድ ዓመት ቆይታ በኋላ ተፈታች፤ በተፈታችበት ዕለት ያ አንዳንድ ነገሮችን ሊያስተላልፍላት የሚሞክር ሰውዬ ጠጋ ብሎ ስልክ እንደሚደውልላት ነገራት። በሶስተኛው ቀን ደወለላትና ቀጠራት። ከሰውየው ጋር ተገናኘ፤ አዲስ ነገሮች ሲከሰቱ እንደሚያሳውቃትና መልዕክቱ ከእርሱ መሆኑን የምታውቅበትን ኮድ ነገራት።

“መዘናጋት የለብሽም፤ ሁልጊዜ በጥንቃቄ ኑሪ” አላት ሲለያዩ።

እግሮቿን ለመታከም የተለያዩ ህኪሞችን ብታይም የእግሮቿ ጠባሳዎች የሚድኑ አልሆኑም። ጠባሳ ከተበተባቸው እግሮቿ ጋር እስከሕይወቷ ፍጻሜ መኖር እንደሚኖርባት አመነች።

ከእስር ቤት የወጣችው በዓመቱ መጨረሻ አካባቢ በመሆኑ ጊዜ ሳታባክን ትምህርት ቤት ለመግባት ወሰነች። ከትምህርት በፊት ግን ቤተሰቦቿን አይታ መምጣት ነበረባትና ሄደች። ወላጆቿ ወንድሟ ያለበትን ትክክለኛ ቦታ ባያቁም በሕይወት መኖሩን እንደገለጸላቸው ነገሯት፤ በጣም ተደስተች።

አስራሁለተኛ ክፍል ሳያዳግታት አለፈችና የኒቨርሲቲ ገባች፤ የኒቨርሲቲ ደግሞ ከፍሬሕይወት አገናኛት።

ዳኙ ፈቃደ ፍሬሕይወትን እንዲረሳት ነገረው። ፈቃደም መተዉን አረጋገጠለት። በልቡ ግን የፍሬሕይወት ሁኔታ እልህ ውስጥ አስገብቶታል። ብዙ ቀን ደውሎላት እንደማይመቻት እየነገረችው ሳይገናኙ ቀርተዋል።

“ዛሬ ለመጨረሻ ጊዜ እደውልላለሁ፤ የተለመደውን መልስ ከሰጠችኝ ግን...” አለና ከራሱ ጋር ተማክረ። እንደፎክረው ደወለላት።

ሰልኩ ሲነሳ ግን ልቡ መታብት፤ የፈራውን "አልችልም" እንዳይሰማና በንዴት ያልሆነ ነገር እንዳይናገራት ፈራ። ሰልኩ ተነሳ፤ ያነሳችው ደግሞ ራሷ ነች። "ሄሎ" አለች ፍሬሕይወት።

"እሺ የጠፋ ሰው! እንዴት ነሽ?" አላት ቀለል አድርጎ።

"እኔ እንኳን አልጠፋሁም" አለችው እርሷም ቀለል አድርጋ።

"ዛሬ አልችልም የሚል መልስ መስማት አልጠብቅም። የለመድነውም ፊት ለፊት ተገናኝቶ ማመን ወይ ማላመን እንጂ መሸሽ አይደለም" አላት።

ከወዲያኛው መስመር መልስ አልተሰጠም፤ ፍሬሕይወት ዝም አለች። ያልጠበቀችው እንደሆነባት ገመተ። "ሄሎ! እየሰማሽኝ ነው?" አለ ፈቃድ።

"እየሰማሁህ ነው ግን የተረዳሽኝ አልመሰለኝም" አለችው በተከፋድም።

"እንድረዳሽ እኮ ነው ተገናኝተን እናውራ የምልሽ፤ አንቺ ለምንድነው ከኔ ጋር ለመገናኘት የጠላሽው?" አሁምን ጠንከር ባለ አነጋገር።

"እሺ መቼ እንገናኝ" አለችው ፍሬሕይወት።

"ብትችይ አሁንም ቢሆን በጣም ደስ ይለኛል"

"የት?" አለችና አስድነገጠችው።

ሀራምቤ ሆቴል ቀጠራት፤ ገብታ እንደማታውቅ ነገረችውና ውጭ እንደሚጠብቃት ነገራት። ሆቴሉ ጸጥ ያለ መሆኑና የወንበሮቹ አቀማመጥ ለጥንዶች ግላዊ ጨዋታ ታስቦ የተዘጋጀ መሆኑ ስለሚሰማው ነው እዚያ እንዲገናኙ የፈለገው።

ከግማሽ ሰዓት በኋላ እንደምትድርስ ነገረችው፤ የፈቃድ ልብ በደስታ መታች፤ መደሰቱን ግን እንድታውቅበት ማድረግ እንደሌለበት አሰበ።

ወዲያውኑ ነው ሀራምቤ የደረሰው፤ እዚያው አካባቢ ጠበቃት። እርሷም በሰዓቱ ነው የደረሰችው፤ ከሩቅ ሲጠብቃት ቆይቶ እንድ ደቂቃም ሳያሳልፍ አጠገቧ ደረሰ። ሰላምታቸው ሞቅ ያለ ነበር፤ ተሳሳሙ።

ፈቃድ ጨዋታውን ሁሉ ወዳለፈ ሕይወታቸው ወሰደው፤ በዚያ የፖለቲካ ሕይወት ውስጥ በመሳተፉ፤ ለትግሉ ሕይወትን እስከመስጠት ድረስ መስዋእትነትን ለመክፈል በመወሰኑ፤ በመታሠሩና በመሰቃየቱ ዛሬም የሚሰማውን ኩራት ነገራት። ያ ሁሉ መስዋዕትነት ግን ፍሬ ሳይሰጥ በመቅረቱ ግን ልቡ ሁሌም እንዳዘነ እንደሚቆይ አወራላት።

"በእርግጥ እኔ ዕድለኛ ነበርኩ ማለት እችላለሁ፤ አብረውኝ ከነበሩት አብዛኛዎቹ በሕይወት መኖርና ያለመኖራቸውን ባላውቅም በእስር ቤት እያለሁ አልመጡም። እናም ይሄው ለመውጣት በቃሁ" አላትና ትካዜ ይዞት ጭልጥ አለ።

ፍሬሕይወትም ሳታስበው የልቧን ስሜት ሁሉ አጫወተችው፤ አዳመጣት። ማዳመጥም ብቻ አይደለም አደነቃት፤ ለመጀመሪያ ጊዜ ሲያያት የነበረውን ግምት ትክክለኛነት ማረጋገጡን ነገራት።

ቀስ እያለ ደግሞ ከትግል ሕይወት ወደማህበራዊ ሕይወት ወሰዳት። ስለቤተሰቡ ነገራት፤ የእህቱን አሟላትና ከዛ ተከትሎ በቤተሰባቸው ላይ የደረሰውን ቤተሰባዊ ምስቅልቅል አጫወታትና ሳያሰበው መንፈሱን ሀዘን ተጫጫነው። ስሜቱ የጋራ መሆኑን ለመንገር አላመነታችም፤ ስለእርሷም ቤተሰብ ነገረችው፤ ግን ያው ነው የተካፈሉት አሳዛኙን ቤተሰባዊ ገጽታ ነው። ሁለቱም በዝምታ ተሸበቡ።

ይህን የሀዘን ድባብ የቀየረው ፈቃድ ነው። ስለዩኒቨርሲቲ ጠየቃትና ብዙም እንደማይጥማት ነገረችው። እርሱም ሰላለፈ የዩኒቨርሲቲ ሕይወቱ ነገራት፤ ሦስተኛ ዓመት ዩኒቨርሲቲ ትምህርቱን ሳያጠናቅቅ እንደታሰረና ብዙዎቹ ጓደኞቹ በሕይወት ያለመኖራቸውንና ዩኒቨርሲቲ ገብቶ መማርንም እንደማይሞክረው፤ ከእስር ቤት ከወጣ በኋላ አነስተኛ የግል ሥራ መጀመሩን ነገራት።

ሰዓቱ ሄዷል ፍሬሕይወት ድንገት ሰዓቷን ስትመለከት አያት፤ አስራሁለት ሰዓት ሆኗል።

"አይገርምም?" አለችው።

"መሸ አይደለ?" አለና ጥያቄዋን በጥያቄ መለሰው።

"ብንሄድ አይኛለም?" አለችው ለመነሳት እየተዘጋጀች።

ፈቃድ አስተናጋጁን ጠራና ሂሳብ ከፍሎ ለመውጣት ዝግጁ ሆነ። የሀራምቤ ሆቴልን ደረጃዎች ሲወርዱ ሁለቱም በየራሳቸው ሀሳብ ተውጠው ነበር።

"ወዴት ነሽ?" አላት ከሆቴሉ ሲወጡ።

"ገብርኤል ሰፈር" አለችው ሳታስበው።

"ለምን አልሸኘሽም?" ታዲያ፤ ቅርብ ናት። አላትና መራመድ ጀመረ። ተከተለችው።

ፍልውሀን አልፈው የኢዮቤልዩ ቤተመንግስትን ዳገት ሲወጡ ብዙም አላወሩም። ፈቃድ የፍሬሕይወትን ትክኛ ማቀፍ ተመኘ፤ ግን ፈራ። መልካም ቆይታቸውን ድንገት የሚያደፈርስ ሁኔታ እንዳይፈጠር እየሰጋና ሰረቅ አድርጎ እየተመለከታት በቀስታ እርምጃ ተዳዘ። ውስጡ ደስ ብሎታል የፍሬሕይወት ስሜት መለሳለሱንና አስቸጋሪ እንደሆነች እንደሚታወቅባት ቆይታቸው ነግሮታል። በነሱቸው ጨዋታዎች ሁሉ ደስ ብሏት ዘና ብላ መቆየቷ የዚህ ሁሉ ምልክት መሆኑን ተቀብሏል።

ፍሬሕይወትን ቀስ ብሎ ተመለከታት፤ ከሀሳቧ ጋር መግት የያዘች መሰለችው። ምን እየሰበች እንደሆነ መገመት አላቃተውም፤ ግን ምንም ሊላት አልፈለገም፤ የቤት ሥራ ይዛ መሄዱን ፈልጎታል።

"ወዴት ሄድሽ?" አላት ፈቃድ።

"የትም" አለችው ድንግጥ ብላ።

መናፈሻውን ተሻግረው በሂልተን ሆቴል አጠገብ ሽቅብ ወደገብርኤል እየወጡ ነበሩ። የሂልተንን በር አልፈው አጥፍን ሲጨርሱ ቆም አለችና "ይበቃሃል" አለችው።

"ቤትሽ ቅርብ ነው?" አላት ድንገተኛ ስንብቷ ያልጠበቀው ሆኖበት።

"በዚች ገባ ብሎ ነው" አለችው በሂልተን አጥር ጥግ ወደቀኛ የምታሰገባውን ኮረከንች መንገድ እያመላከተችው።

"ሩቅ ከሆነ ግን ልሸኘሽ" አላት እጁን ለስንብት እየዘረጋ።

"በፍጹም" አለች ፍርጥም ብላ።

ጨበጣትና ቆየት አለ "አብረን በመቆየታችን ደስ ብሎኛል" አላትና ጉንጫን ሳታስበው ሳማት። ድንጋጤ ቢያይባትም ንዴት አልነበራትም።

ሁለት ሰዓት ሲሆን ደወለላትና "ደሀና መግባትሽን ለማወቅ ነው" አላት።

"ደሀና ገብቻለሁ፤ በጣም አመሰግናለሁ" አለችው። ድምጹ የመደናገር ስሜት አለው።

ሚስጥረ የጀመረችው ሥራ በጣም ተስማምቷታል፤ ታታሪ ሠራተኝነቷም ቀጣሪዎቿን አስደስቷል። በታው መሀል ከተማ መሆኑ ደግሞ ከብዙዎች ጋር እንድትገናኝ አድርጓታል፤ እንዲያውም ለብዙዎቹም መገናኛ ሆኖአል። ፖስት ራዴዮን የእስር ቤት ሰዎች የቀጠሮ ቦታ ሆነ። አንዳንዴ ሁሉም ለየግል ጉዳዩ ይመጣና ለስብሰባ የተገናኙ አስኪመሰል ድረስ ቁጥራቸው ይበረክታል። ደግነቱ ማንነታቸውንና የት እንደሚተዋወቁ ሌሎች ሰዎች ያለመረዳታቸው ነው። ውስጥ አዋቂ ቢያጋጥም ግን እንደገና ወደእስር ሊከታቸው ይችላል።

ሚስጥረ ለአፍታ ሳታርፍ ነው የምትውለው፤ ሰላምታ ስትሰጥ ስታስተናግድ፤ ስታጸዳ ያላት ቅልጥፍና ተገልጋዩንም ባለቤቶቹንም ያረካቸዋል። ከራንዴቩ ባለቤቶች ስለሚስጥረ የሚሰጠው አስተያየት ፈቃደ እንዲኮራባት አድርጎታል። ተገልጋዩ የሚሰጠው ጉርሻ ከምን ጊዜውም በላይ በመሆኑ አብረዋት የሚሠሩት አስተናጋጆችም የደስታው ተካፋይ ሆነዋል።

ፈቃደ ሚስጥረን ሊያናግራት ሲፈልግ በስንት ሰዓት እንደሚመጣ ያውቀዋል፤ እርሷም የሚመጣበትን ሰዓት ተመልክታ ፈቃደ ለምን እንደመጣ ይገባታል።

“ሰሚ ጉዳዩ እኮ በድል ተጠናቀቀ” አላት አንድ ቀን በተለመደው ሰዓት መጥቶ። ወንበር ሳብ አደረገችና ተቀመጠች ሚስጥረ።

“አታደርገውም!” አለችው ገጽታዋ በፈገገታ እየበራ።
“ሆኗል ተደርጓል” አላት ደረቱን ነፋ አድርጎ።

“እንኳን ደስ ያለህ” አለችው ከተቀመጠችበት ተነስታ እየሳመችው።

ከስራ ስትወጣ ለፍሬ ደወለችላት፤ ፍሬ ራሷ እንድትነግራት ስለፈለገች በቶሎ አላነሳችባትም። እንደጠበቀችውም ፍሬ ቀድማት አነሳችው።

“እቤት የምትገቢበትን ሰዓት እየጠበቅሁ ነበር” አለች ፍሬ ከሰላምታ በጎላ።

“ምነው በደህና?” አለች ሚስጥረ ምን እንደሆነ ቢገባትም።

“ራንዴቩ መጥቼ እንዳልነገርኸ ድፍረት አጥቼ ነዋ!” አለች ፍሬ ዳር ዳር በማለት።

“አቦ ሆዴን አታሰጩኸው ምንድነው የምትነግሪኝ” አለች ሚስጥረ ሳቋ እየመጣባት።

“እንደማትቀየሚኝ ቃል ግቢልኝና” አለች ፍሬ።

“ምነው እንዲህ ያገር ጉዳይ አደረግኸው” አለች አሁንም ሚስጥረ ሳቋ እያስታወቀባት።

“እንዲያውም ሰምተሽዋል መሰለኝ፤ አንች ጋ ሳይደርስ እንደማያድር አውቀዋለሁ” አለች ፍሬም ሳቋ እየመጣባት።

“ለማንኛውም ደስ ብሎኛል” አለችት በመጨረሻ።

“አመሰግናለሁ ሚስጥረ፤ ለዚህ እኮ ነው የምወድሽ” አለችት ደስታዋን ድምጿ እየሳበቀ።

“እንዴት እንደምወድሽ ታውቂ የለም ፍርዬ፤ በጣም ደስ ብሎኛል። ፈቃደ ጥሩ ሰው ነው” አለች ሚስጥረም።

“ያንቺስ ይሁን ዳኙን ግን እንዴት አድርጌ ነው ይቅርታ የምጠይቀው?” አለች ፍሬ ወዲያውኑ የድምጿ ቅላጼ እየተለወጠ።

“እኔ እያለሁልሽ? አትጨነቁ ይደውልልኛል” አለችት።

የፍሬን ስልክ ዘግታ ወደዳኙ ደወለች ሚስጥረ። “መልካም ዜና ልነግርህ ነው” አለችው ገና ስልኩን አንስቶ እርሱ መሆኑን ስታረጋግጥ።

“ዜናው ቀድሞ ደርሶኝ ቢሆንስ?” አላት እየሳቀ።

“ፈቃደ ተደስቷል ማለት ነው! ላንተም ነገረህ?” አለችው ሚስጥረ እየገረማት።

“ሰሚ እንጂ በአማላጅነት መከራዬን ሳይ ሰንብቼ ባይነግረኝ እኮ ነው መግርም ያለበት” አላት ዳኙ።

“እኔ መቼም በጣም ደስ ብሎኛል” አለችው ሚስጥረ።

“ማለቱን እኔም ደስ ብሎኛል፤ ግን የእኛ ነገር እየገረመኝ ነበር” አለ ዳኙ ድምጹን ዘለግ አድርጎ።

“ምኑ ነው የገረመህ?” አለችው ሚስጥረ አባባሉ ሰላልገባት።
“ራሳችንን በአማካኝነት ብቻ መመደባችን ነዋ!” አላት።

“አልገባኝም!” አለች ሚስጥረ ግራ መጋባቷ እያስታወቀ።

“ስንገናኝ እነግርሻለሁ፤ ግን ከሞኝ ደጅ መፈር ይቆረጣል እንዳይሆንብኝ ሰግቻለሁ” አላት

ምን ለማለት እንደፈለገ የተረዳች መሰላትና ደነገጠች። ድንጋጤዋን እንዲያውቅባት አልፈለገችም። “ስንገናኝ ታስረዳኛለሁ፤ ለፍሬ ግን ትደውልላታለህ አይደል? እንዴት አድርጋ ይቅርታ እንደምትጠይቅህ ግራ ገብቷታል” አለችው።

“እደውልላታለሁ፤ ባይሆን እርሷም አማላጅነት በመሄድ ውለታዋን እንድትከፍል ሊጠበቅባት ይችላል” አላት። ሚስጥረ አሁንም ደነገጠች። ግን ምንም አልመለሰችም።

“አመሰግናለሁ ዳኙ፤ እንዴት እንደማሳምንህ ለእኔም ከብደኝ ነበር” አለችው፤ የዚያን ዕለት የፍሬን ንዴትና የዳኙን ድንጋጤ አስታውሳ።

“አትጨነቁ አሁኑኑ እደውልላታለሁ” አላት።

ስልኩን ከዘጋች በኋላ የዳኙን አባባሎች እንደገና አውጠነጠነቻቸው። በፍጹም ወደልቦናዋ መጥቶ የማያውቅ ነገር ነው፤ በሞራሽ ስለፍቅር አስባ አታውቅም።

“አሁንስ ቢሆን?” አለች ደንገጥ ብላ። ዳኙን በጥሩ ሰውነቱ ታከብረዋለች፤ ትወደዋለችም ግን በፍጹም ለፍቅር ልታስበው አይገባትም። ምናልባትም በዕድሜ እኩያ ሊሆኑ ይችላሉ። “ይሄ እንኳን ቀላል ነው” አለች ደግሞ። “ግን እኔ ገና ፊደል የምቆጥር፤ ከመሀይምነት ያልወጣሁ...” ሀሳቡን ከአእምሮዋ ልታውጣው ሞክረች። “የታሪክ አጋጣሚ አገናኝቶን ጓደኞቸው ብሆን ይህንን ማሰብ አለብኝ እንዴት?” አለችና ራሷን ጠየቀች። በራሷም ተናደደች።

ሀሳቡ በየደቂቃው ወደአእምሮዋ እየመጣ ቢያስቸግራትም ለመርሳት ሞክረችና ተኛች። ጠዋት በተለመደው ሰዓት ሥራዋ ስትገባ ትኩረቷን ሁሉ የሚቆጣጠረው ሥራዋ ሁሉን አስረሳት።

ዳኙ ባልተለመደ ሰዓት መጣ፤ ስታየው ደነገጠች። ሰላምታቸው የወትሮው ቢሆንም ሚስጥረ ስሜቷን ታዘበችው።

“ዛሬ ከሰዓት ሥራ የለሽም አይደል?” አላት ዳኙ።

“አዎ የለኝም” አለችው

“ምሳ አብረን እንበላለን” አላት ሳያቅማማ።

“ደስ ይለኛል” አለች ሚስጥረም ሳታመነታ።

“የዛሬ ምሳችን ፊንፊኔ አዳራሽ እንዲሆን እፈልጋለሁ” አላት፤ ከገጽታው ላይ ልዩ ስሜት ተመለከተች።

“እኔ እንዲህ ዓይነት ቦታ ገብቼ አላውቅም ዳኙ፤ እፈራለሁ” አለችው።

“አዲሱ ፍልውሀ በር ላይ እንገናኝና አብረን እንገባለን” አላትና ነገሩን አቀለለው።

ዳኙ ከሄደ በኋላ ከአእምሮዋ ሳታወጣው ነው የቆየችው፤ ባሰበችው ቁጥር ልቧ እንደመረበሽ እያለባት ነው የዋለችው። ልክ ስድስት ሰዓት ሲሆን ተረኛ ሠራተኞች ሲገቡ ሥራዋን አስረከበችና የሥራ ልብሷን ቀያየረች። ከፖስት ራንዴሽ ፍልውሀ ያለው መንገድ ታክሲ አያስፈልገውም፤ በእግርም ቢሆን አስር ደቂቃም አይወስድም። ሰዓቷን ተመለከተች፤ ሀያ ደቂቃ አላት። በቀስታ መራመድ ጀመረች፤ በእርምጃዋ ልክ ልቧም ትመታለች። በጣም ገረማት እስር ቤት ሆነው ለንቃት ከተመደቡበት ጊዜ ጀምሮ ነው ከዳኙ ጋር የተግባቡት። ከእስር ከተፈቱ በኋላም ዘወትር ይገናኛሉ፤ አንድም ቀን ግን እንዲህ ዓይነት ስሜት ተሰምቷት አያውቅም።

ዳኙን ከሩቅ አየኛው፤ እንዲህ ለብሶ በፍጹም አይታው አታውቅም፤ የበለጠ ግራ ገባት። የለበሰው ሙሉ ልብስ ሙሽራ አስመስሎታል፤ የምታውቀው ዳኙ አልመስልሽ አላት። ከሩቅ ሲያያት ደግሞ ፈገግታው ልዩ ሆነ፤ እርሷ ወደእርሱ እየሄደች እርሱም ወደእርሷ መጣ። ቀረብ ሲል እጆቹን ዘረጋላት፤ ሳይገናኙ ብዙ የቆዩ ይመስል ሰላምታው የጠበቀ ነበር። ሌላም ጊዜ እንዲህ ተቃቅፈው ሰላም ተባብለው ያውቃሉ፤ ሚስጥረን ግን እንዲህ ዓይነት ስሜት ተሰምቷት አያውቅም።

ተያይዘው ወደፊንጫኔ አዳራሽ ገቡ፤ ከጥግ በኩል ቦታ ያዙና ተቀመጡ። የዳኙ ፈገግታ ከገጽታው ላይ አልጠፋም፤ ሚስጥረም በዐይኗ ሙሉ ልታየው መድፈር አቃታት። ዳኙ ስሜቷን እንዳያውቅባት ሰግታ ከራሷ ጋር ታገለች። “እስኪ የፈለገኝ በፍጹም ለማይገናኝ ጉዳይ ቢሆንሰ?” አለችና ራሷን ጠየቀች።

አስተናጋጁ የሚጠጡትን ከፍቶላቸው ተመልሶ ሄደ። “ምንን በማስመልከት እንደሆነ ቢነገረኝ” አለችው ዳኙን ለራሷም በገረማት ድፍረት።

“ድንገት ከእንቅልፉ የሚነቃ ሰው አጋጥሞሽ ያውቃል?” አላት።

“አዎ ያውቃል” አለችው።

“እኔም ልክ እንደዛ ሆንኩ፤ ድንገት ስነቃ ደነገጥኩ፤ እናም መቸኮል ነበረብኝ። ጊዜ ማንተት እንደማያስፈልገኝና እቅሬታን ማወቅ እንዳለብኝ አወቅሁ፤ እናም ተጣድፌ አጣደፍኩሽ” አላት።

ካወቀችው ጊዜ አንስቶ ለመጀመሪያ ጊዜ ከዐይኖቹ ውስጥ ፍቅር ማንበብ ቻለች። ያሰበችው ትክክል ነበር ማለት ነው። የምትመልስለት ግን አልነበራትምና አቀርቅራ ዝም አለች።

“ይህ አባባሌ ለሚስጥረ አልገባትም ለማለት በፍጹም አልደፍርም” አላት ዝምታዋን ለመስበር።

“ገብቶኛል ግን ትክክል አልመስልሽ አለኝ” አለችው።

“ምን ነው ትክክል አልመስልሽ ያለሽ ሚስጥረ?” አላት ዳኙ ለመስማት እየቸኮለ።

“እኔኮ” አጋጣሚ ከእናንተ ያገናኘኝ ሰው ነኝ፤ ምንም ያልተማርኩ መሀይም...” ዳኙ አቋረጣት።

“በቃሽ ሚስጥረ ከዚህ በላይ እንድትናገሩ አልፈቅድልሽም፤ ከማንም በላይ መስዋዕትነት ስትከፍይ ያለመማርሽ መች አገደሽ? እሱን እርሼው፤ ለመሆኑ በጥቂት ጊዜ ውስጥ ልትቀድሚን እንደምትችይስ አስበሽው ታውቁያለሽ? አሁን እንድ ነገር ብቻ ነው እንድትነግሪኝ የምፈልገው። ትወጅኛለሽ?” አላት።

ቀና ብላ ተመለከተችው፤ ዐይኖቿና ገጽታዋ ባጠቃላይ መልስ ሰጡት። “ለፍቅራችን!” አላት ለሰላሳ የተቀዳበትን ብርጭቆ አንስቶ፤ እርሷም ብርጭቆዋን አነሳች።

ምሳቸውን እየተጎራረሱ በሉ፤ ብዙ ጊዜ አብረው በልተው ተጎራርሰው ያውቃሉ የዛሬው ስሜት ግን ልዩ ነው።

“ግን ድንገት እንድታስበው ያደረገህን ምክንያት ልትነግረኝ ትችላለህ?” አለችው ሚስጥረ።

“መንስኤዎቼ ስለፈቃደ ጉዳይ ከፍሬ ጋር በተነጋገርንበት ቀን የተጠቀምሽባቸው ቃላት ናቸው። ዱሮም እንደምወድሽ ታውቁያለሽ፤ መውደዴ ግን ከወንድምነት የመነጨ ነበረ። ያን ዕለት ግን ስለፍቅር ያለሽን አመለካከት አሳየኝ፤ እናም በልዩ ዐይን እንዳይሽ አደረገኝ” አላት ዳኙ።

“ታዲያ ምን አጣደፈህ አትይኝም?” አላት ዝም ስትልው።

“እሺ ምን አጣደፈህ?” አለችው እየሳቀች።

“ፈቃደ ፍሬሕይወት “እሺ” እንዳለችው ሲነግረኝ ስለአንቺ የተሰማኝን አዲስ ስሜት ስነግርው የሰጠኝ መልስ ነው ያባኘኝ” አላት።

“ምን አለህ?” አለችው እርሷም ለመስማት እየቸኮለች።

"እኔ አንተን ብሆን እንድ ቀን እንኳን አላድርግም፤ እንዲ ቀድሞህስ እንደሆን ምን ታውቃለህ? ያለችበት ቦታ ከስንት ሰውጋር እንደሚያገናኛት አታውቅም?" አለና አስድነገጠኝ፤ ከዚያ እንቅልፍ አጣሁ" አላት ዳኙ።

እመቤትና ፍሬ ቀስ በቀስ ተግባቡ ሰሜታቸው ተጣጣመ፤ ቢሆንም ያለፈ ሕይወታቸውን ሰንክሳር አልተገላለጡም። አንዳቸው ስለሌላዋ የማወቅ ፍላጎት ቢኖራቸውም አልተጠያየቁም። ፍሬ ወደተመደበችበት መኝታ ከፍል አዘውትራ በመሄደም ሌሎቹን የመኝታ ክፍሉን አባላት ተዋወቀቻቸው ሁሉም በእድሜ ታናናሾቿ ናቸው። የዕድሜያቸው ልዩነት ግን ተግባብተው ከመኖር አላገዳቸውም። ከመግባባታቸው የተነሳም ሁለቱ የመኝታ ክፍሉ አባላት ተዳብለው አንድ አልጋ ላይ ለመተኛት ተሰማምተው ለፍሬና ለእመቤት አንደኛውን አልጋ ለቀቁላቸው። ከዛ በኋላ ፍሬሾቻቸው የሁሉም የጥናት ቦታዎች ሆኑ።

አንድ ቀን ፍሬ ወደ ደርም ስትሄድ መክፈቻው የሚቀመጥበት ቦታ ላይ አልነበረም፤ የክፍላቸውን በር ጠምዘዝ አደረገችው በሩ ተከፈተላትና ዘው አለች። ፍሬና እመቤት ተፋጠጡ፤ እመቤት በጣም ደነገጠች፤ ልብሷን አውልቃ ልትቀይር ስትል ነው የገባችባት።

"ወይኔ! በሩን አልቆለፍኩትም?" አለች እመቤት እንደደነገጠች።

"ደግነቱ እኔ ነኝ" አለችት። እመቤት መልስ ሳትመልሰላት ልብሷን በፍጥነት ለበሰች።

"ከአንግዲህም መጨነቅ አያስፈልግሽም" አለች ፍሬ ጭንቀቷን ልታቀልላት በማሰብ።

"ለምኑ" አለች እመቤት እንዳልገባት በመሆን።

"ስለእግሮችሽ" አለችት በቀላሉ፤ እንደገና ደነገጠች። ፍሬ ግምቷ ትክክል በመሆኑ ደስ ብሏታል፤ "ከአንግዲህ ድብብቆቹ ይበቃናል" አለችት መልሳ። በጣም የሚያማምሩት የእመቤት እግሮች በጠባላ ተሸፍነዋል "ስለእግሮችሽ በጣም አዝናለሁ" አለች ሳታሰቡ።

"ሕይወታቸውንስ የክፈሉት? መቼም ጠባላ ከሕይወት አይበልጥም አይደል?" አለች እመቤት። ፍሬሕይወት በመስማማት አንገቷን ነቀነቀች።

"በጣም እድለኛ ነኝ" አለች እመቤት ከጥቂት ገምታ በኋላ።

"ዕድለኞች ነን" አለች ፍሬ ራሷንም ጨምራ።

ዳደኝነታቸው እያደር ጠነከረ፤ ለብዙዎች እስከሚደንቅ ለዳደኝነት ምሳሌ እስከሚሆን ድረስ ተዋደዱ። ፍሬ እመቤትን ከእናቷና ከወንድሟ ጋር አስተዋወቀችት፤ በጣም ተግባቡ። ቀስ በቀስ ሕይወት መነቃቃት ጀመረና ፍሬና እመቤት የልቦቻቸውን ድብቅ ሚስጥሮች ማውራት ጀመሩ። ያልተቋጨትን የፍቅር ጅምሮቻቸውን ሁሉ ተጨዋውጠው።

እመቤት ከዩኒቨርሲቲ ውጭ ብዙ ቦታ መሄድ አትወድም። በዛ ቢል እነፍሬ ቤት ደርሳ ብትመጣ ነው። ፍሬም "ለምን?" ብሎ አጠንክሮ የመጠየቅ ልምድ የላትም።

ከእመቤት ጋር የተማሩት ለአንድ ሴሚስተር ብቻ ነው። የመጀመሪያውን ሴሚስተር ፈተና በተፈተኑ በሳምንቱ ፍሬሕይወት ወደቤት ስትሄድ እመቤት ዘመድ ጠይቃ እንደምትመጣ ነግራት ሄደች። ማታ ስትመጣ ፊቷ ሁሉ ተቀያይሮ ጥቁርቁር ብላ ተመለሰች።

"ምንው ምን ሆነሽ?" አለች ፍሬ ገና ስትገባ።

"ፍርዩ! ጉድ መጣልሽ"

"የምን ጉድ እሙ?" ልዪ የጠረጠረው ነገር እንዳይሆን ሲጋች።

"ሰዎቹ መጡ!" አለችት። እነማን እንደሆኑ ስለገባት መጠየቅ አላሰፈሉጋትም።

"ታዲያ ምን ይሻላል?"

“መሄድ! መጥፋት ብቻ!” አለች እመቤት ማዶ ማዶ እያየች።

“እዚህ ሆኖ ማሳለፍ እይቻልም?”

“አይሆንም ፍርይ! እነዚህ እግሮቹ እንዲህ እስኪሆኑ ድረስ በፈላ ዘይት የተጠባበቁት፣ ወገቤን የተሰበርኩት...ያን ሁሉ ስቃይ የተቀበልኩት ለራሴ ስል ሳይሆን የወንድሜንና የጓደኞቼን ሕይወት ለመታደግ ስል ነበር። አንዳቸውም ሳይመጡ በመቅረታቸው ነበር ከእስር ቤት ልወጣ የቻልኩት። ፍርይ! ተመልኼ ያንን ስቃይ መቀበል፣ ወደወህኒ መወርወርና ለማንም የማይጠቅም የሕይወት መስዋዕትነት መክፈል አልፈልግም” አለች እመቤት የእስር ቤቱ ስቃይ ትዝታ እያንገፈገፋት።

“ያገኘሽው መረጃ ግን የተረጋገጠ ነው?”

“አዎ ፍርይ ከታመነ ምንጭ ነው የተነገረኝ። አንደኛው የወንድሜ ጓደኛ በአሁኑ ሰዓት ያለው ቤተመንግሥት ነው። ሌላው ደግሞ በቅርብ ቀን እንደሚመጣ ይጠበቃል። የሚቀረው የኔ ወንድም ብቻ ነው፤ እርሱን ለማግኘት ዋና መንገዳቸው ደግሞ እኔን መያዝ ነው። የኔ ዳፋ ወደአንቺም እንዳይደርስ ግን አስፈላጊውን ጥንቃቄ አድርጌያለሁ። ትምህርት ቤት ሲከፈት ለተወሰኑ ቀናት ደርም ላለማደር ሞክሪ” አለችት።

ፍሬሕይወት ነገሩ የማያወላዳ መሆኑ ገባት “መቼ አሰብሽ ታዲያ?” አለችት በትካዜ።

“በጣም መፍጠን አለብኝ ፍርይ! ነገ በሌሊት እሄዳለሁ”

እንባዋ ሳታስበው መፍሰስ ጀመረ። እመቤትን ማጣት ሞት መስሎ ታያት። በፍጹም ልታጣት አትፈልግም።

“በሕይወት መለያየት አይሻልም ፍርይ?” ጠንካራ ጥያቄ ነበር። በእመቤት ድምጽ ውስጥ የድሮው ወኔ ይሰማል።

ቀስ ብለው ሁኔታውን ለፍሬ እናት ነገሯቸው። እናቷ በጣም ደነገጡ፤ ስቅለቅ ብለውም አለቀሱ። “ተስፋ አድርጌ ነበር። ልጄ እሁት አገኘች ብዬ ተደስቼ ነበር። የወደፊት ሕይወታችሁ እንኳ ተስፋ የሚጣልበት ይሆናል ብዬ ነበር” አሉ በስቅለቅታቸው ውስጥ።

ፍሬሕይወት እንደምንም ራሷን አበረታታችሁ የሁለተኛ ሴሚስተርን ትምህርት ጀመረች። ብቸኝነቱን ግን መቋቋም አቃቃት። በእመቤት ተሞልቶ የነበረው መንፈስ ባዶ ሆነባት። ክፍል ብቻዋን፣ ምግብ ቤት ብቻዋን፣ ላይብረሪ ብቻዋን፣... ብቸኝነት ትምህርቷን ሊያስተዋት ሆነ። ግን እናቷን እያሰበቻቸው እርሳቸውን ለማስደሰት ብቻ ትምህርት ቤት ትመላለሳለች።

ወይዘሮ ስርጉት የጤናቸው ሁኔታ እየከፋ መሄዱ ውስጣቸውን ባዳመጡ ቁጥር ይሰማቸዋል። ሕይወት ባይጥማቸውም መኖር ግን ይፈልጋሉ፤ ለፍሬሕይወት ሲሉ ሕይወታቸው እንዲቆይ ይመኛሉ። እርሷ ደህና ከሆነች የሮቤልን ነገር በእርሷ ላይ ሊጥሉት ይችላሉ።

“አምላኬ ሆይ ይህች ልጅ አንድ ደረጃ ላይ እስክትደርስ እድሜ ስጠኝ” ብለው ይጸልያሉ ሁልጊዜም።

እንዳንድ ጊዜ ድንገት ሁሉ ነገሯ ተቀያይሮ ሐዘን የሚወራትን፣ ዝምታ የሚውጣትንና እንባዋ የሚቀርባትን ልጃቸውን ሲመለከቷት ሕይወትን የመጋፈጥ አቅጫ ስለሚያሳስባቸው መኖራቸው በጣም እንደሚያስፈልጋት ይረዳሉ።

ሮቤል ገና ልጅ ነው፤ የቤተሰብ ድጋፍ ያስፈልገዋል። ከፍሬሕይወት ጋር ተቀምጠው ሲጫወቱም ሆነ ስለትምህርት ሲነጋገሩ ማየት ለወይዘሮ ስርጉት ተስፋቸው ነው።

“ፍሬ ካለች ሮቤል ምንም አይሆንም” ይላሉ ሲያዳምጧቸው ይቆዩና።

“አንተ የኔ ገብርኤል እባክህን ይህችን ልጅ ጠብቅልኝ” ይላሉ በሆዳቸው የፍሬሕይወትን ድንገተኛ ትካዜና ተስፋ መቁረጥ ሲያሰቡት።

ከቀኑ ውስጥ ብዙውን ሰዓት የሚያሳልፉት ተኝተው ነው። የልጆቹ ክትምህርት ቤት መምህራን ሰዓት ሲደርስ ግን ከመኝታቸው ይነሳሉ እንዳይጨነቁ ለማድረግ። የበላይሁን እናት የወይዘሮ ስርጉት ጤንነት ያሳስባቸዋል። ይጨነቃሉም። ብዙ ጊዜም ሀኪም ቤት እንዲሄዱ መከረዋቸዋል።

"ከእንግዲህ ምን ሊፈይድልኝ ብለው ነው የበላይ እናት፤ ይልቅስ ይጸልዩልኝ እንዲሁ ሆኜ ለእነዚህ ልጆች ጥቂት እንድቆይ እግዚአብሔር እንዲረዳኝ" ይሏቸዋል።

"እግዚአብሔር ራሱ መጥቶ አያድንሽ፤ መቼስ ሀኪሞቼን መፍጠሩ በእነርሱ በኩል እንዲፈውሰን አይደል? እባክሽን እሺ በይኝና እንሂድ" ብለው ሲጨቀቁቸው እንድ ቀን አብረው ወደሆስፒታል ሄዱ።

ወይዘሮ ስርጉትን የመረመራቸው ሀኪም "ምንዎት ናቸው?" አላቸው ወይዘሮ ስርጉት ሲወጡ የበላይሁንን እናት አስጠርቶ።

"ኧረ ዝምድናስ የለንም፤ ግን ጉርብትናችን ከዝምድና በላይ ነው" አሉት።

"ተስፋ የሚጣልበት ሁኔታ የላቸውም፤ እቤት ውስጥ በተቻለ አቅም እንክብካቤ ቢያገኙ መልካም ነው። ለሀመም ማስታገሻ የሚሆን መድሀኒት አዝገላቸዋለሁ" አላቸው ገጽታው ላይ ሀዘን እየተነበበ።

"ተስፋ የላትም እያልክኝ ነው ዶክተር?" አሉ ደንግጠው።

"እንደዛ ሳይሆን ሀመማቸው በቶሎ የሚድን አይደለም ለማለት ነው" አለ ሲያጽናናቸው።

ከሆስፒታል ሲወጡ ወይዘሮ ስርጉት በውስጣቸው የነበረችው ትንሽ ተስፋ መጥጥ አለቸባቸው። የበላይሁን እናትም የሚያጽናኑበት አቅም አልነበራቸውም። በትካካይ እንደተዋጡ ወደቤታቸው ተመለሱ።

የፍሬሕይወት እናት ልጆቻቸውን ባዩ ቁጥር እንባቸውን መቆጣጠር እያቃቃቸው ተቸገሩ። እናም ሁል ጊዜ መሸፋፈንና መተኛት

መረጡ። ልጆቹ ደግሞ ተሸፋፍነው መተኛታቸውን አይወዱትም። አሁንም አሁንም ይጠሯቸዋል።

አንድ ቀን ፍሬሕይወት እቤት ስትውል "እስኪ ባንክ ቤት እንሂድ" አሏት።

"ለምን?" አለቻቸው ደንገጥ ብላ።

"እንግዲህ እንደልቤ መሄድ እያቃተኝ..." የጀመሩትን መጨረስ አልቻሉም፤ እንባቸውን መቆጣጠር አቃቃቸውና ተሸፋፈኑ።

"እማ ምንድነው? አመመሽ?... " የምትጠይቃቸው ጠፋት። የተሸፋፈኑበትን ልብስ እንደምንም ገልጣ ተመለከተቻቸው። የእናቷ እንባ የተደፋ ውሀ ይመስል በጉንጮቻቸው ላይ ተንቆረቆረ። ፍሬሕይወት አብራቸው ማልቀስ ጀመረች። የሚከለክል በሌለበት ሁለቱም አለቀሱ፤ ምርር ያለ ለቅሶ ነበር።

"በይ በቃሽ፤ እንዲያው ለምን ተነካሁ ብዬ አንቺንም አስለቀስኩሽ" አሉና ከአልጋው ለመውረድ ሞከሩ። ጥርሳቸውን ነክሰው እንዳላቃቃቸው ሊያሳዩዋት ሞከሩ። ደገፈቻቸው።

"እማ ብዙ ስለተኛሽ እኮ ነው የሚደክምሽ፤ ትንሽ ትንሽ መንቀሳቀስ ያስፈልግሻል" አለቻቸው እንባዋን እየጠራረገች።

"የግድ ግን ዛሬ መሄድ አለብሽ?" አለቻቸው ደግሞ ድካማቸው አሳሰቧት።

"አዎ ፍሬ መሄድ አለብኝ፤ እየባሰ እንጂ እየተሻለ አይሄድም" አሏት ያሉበትን ሁኔታ ሊያስረዱት ፈልገው።

"እማ ተስፋ አትቁረጭ እንጂ፤ መድሀኒትሽን በደንብ ከወሰድሽ ይሻልሻል" አለቻቸው።

ባንክ ቤት ሂደው ገንዘብ በሙሉ እንዲወጣ ሲነግሯት ደነገጠች "እማ ለምንሽ ነው?" አለቻቸው።

“ግዴለሽም መልሰን እናስገባለን” አሏት። የተወሰነ ገንዘብ ብቻ አስቀርተው ሁሉንም በፍሬሕይወት ሥም አስገቡት። ፍሬሕይወት ተረበሸች። ከባንክ ቤት ሲመለሱ ምንም አላወራችም፤ ውስጧ እንደተጨነቀና የእናቷም አዝማሚያ እንዳሳሰባት ነው እቤት የገቡት።

“እንግዲህ ፍሬ አደራሽን ትንሽም ብትሆን ትጠቅማችኋለችና የሮቢን ነገር የምተወው ላንቺ ነው” አሏት እቤት ገብተው አልጋቸው ላይ አረፍ ሲሉ።

ፍሬሕይወት እንባዋን መቆጣጠር አቃቃት፤ ስቅለቅቃዎ ቤቱን ሞላው። አልጋው አጠገብ በርከክ ብላ ራሷን ደረታቸው ላይ አስደግፋ አለቀሰች፤ እራሷን በደከመ እጃቸው እየደባበሱ አባባሏት። የራሳቸውን የውስጥ ስሜት ለመቆጣጠር እየታገሉ አባባሏት፤ መጭውን ጊዜ እያሰቡ ከራሳቸው ይልቅ ለእርሷ እያዘኑ ተጨነቁላት።

ተማሪዎቹ የሚቀጥለው ክፍለ ጊዜ መምህር እስኪገቡ ድረስ ፀሐይ ለመሞቅ በየቦታው ቆመው ይጨዋወቃሉ። ታረቀኝ ከአንዱ ቡድን ጋር ተቀላቅሎ ከጨዋታው በመቋደስ ላይ ሳለ ድንገት ዐይኖቹ ራቅ ብላ ከቆመች ተማሪ ላይ አረፉበት። በአካል ከቡድኑ ጋር ቢሆንም በሀሳብ ግን ተለይቷቸዋል። ልጅቱ የምዝገባ ጊዜ ከፊቱ ተሰልፋ የነበረች ልጅ ነች።

በጣም ትገርመዋለች፤ አንዳንዴ በጣም ተጫዋች ሌላ ጊዜ ደግሞ እጅግ ኮስታራ ትመስለዋለች። በአንደኛው ሲሚስተር በፍጹም የማትለያት ጓደኛ ነበረችት፤ ከጓደኛዋ ጋር የተማሌ እስኪመስሉ ድረስ አንዳቸውን ያለአንዳቸው ማግኘት የማይታሰብ ነበር። አንዳንዴ በተመሰጠ ሲያወፍ ለተመለከታቸው በከፍተኛ የሀገር ጉዳይ ላይ የሚነጋገሩ ይመስላሉ። ሌላ ጊዜ ደግሞ ሳቃቸው የሌሎቹን ተማሪዎች ሁሉ ቀልብ እስኪሚገዛ ድረስ ረጅምና ነፃ ይሆናል። ግርም ይሉታል ታረቀኝን። ታረቀኝ ስማቸውን ለማወቅ ጊዜ አልወሰደበትም ፍሬሕይወትንና እመቤትን ለይቶ ያውቃቸዋል።

ፍሬሕይወትና እመቤት ለምንም ነገር ደንታ ያላቸው አይመስሉትም፤ ተማሪው የፊት ወንበሮችን ለመያዝ በክፍል በር ላይ ሲታገል እነርሱ

ዳር ቆመው ይመለከታሉ። ተማሪው ሁሉ ገብቶ ከተቀመጠ በኋላ ገብተው መጨረሻው ወንበር ላይ ይቀመጣሉ። አንዳንዴ ክፍልም ላይገቡ ይችላሉ፤ የመጀመሪያዎቹ የክፍል ፈተናዎች በተሰጡበት ጊዜ ተማሪ ሁሉ በጥቁና መልስ መከራውን ሲያይ እነርሱ ግን የሚታዘቡ ይመስሉ ነበር። ሁኔታቸው ትቢተኛ ስለሚያስመስላቸው አንዳንዴ ታረቀኝን ያናድዱትና “ምን ይለጥጣቸዋል?” ይላል ለራሱ። ቢሆንም ዐይኖቹን ከሚሰቡት ተማሪዎች መሀል ሊያወጣቸው አልቻለም።

አንደኛ ሲሚስተር አልቆ፤ በገና የሚሸኙት ተሸኝተው የፈተና ውጤታቸው ትምህርታቸውን ለመቀጠል ያስቻላቸው ሁሉ ተመልሰዋል። ታረቀኝ በሁለተኛው ሲሚስተር እመቤት ያለመመለሷን ከሁሉ ሰው ቀድሞ ነው ያስተዋለው። ፍሬሕይወት ሌላ ጓደኛ ለመያዝ ሙከራም አላደረገችም፤ በብቸኝነቷ ገፋችበት። ክፍል መግባትና መውጣት አንዳንዴ ምግብ ቤት ገብታ ለብቻዋ መመገብ ከዚያ ደግሞ ላይብረሪ መግባት ብቻ። አንዳንዴ በሀሳብ ጭልጥ ብላ መሄዷን በሚገባ ተመልክቷል።

በጣም በተወሰኑ አጋጣሚዎች ከሌሎች ተማሪዎች ጋር ስትነጋገር አስተውሏታል፤ ምንም ዓይነት ዐይንአፍርነት አላየባትም፤ በሚገባ ትጫወታለች። አካሄዷ ራሱ ለበሙሉነቷን ይናገራል፤ ከአንገቷ ቀና ብላና ራሷን ከፍ አድርጋ በእርጋታ ስትራመድ በራስ መተማመኗን የሚመሰክር ይመስላል። ግርም ይለዋል ታረቀኝን “ጓደኛዋ የት ሄደች? የገና ተመራቂ ሆና ይሆን?” ይላል ለራሱ ብቻዋን ባያት ቁጥር።

ብቻዋን ሲያያት እያደር እያሳዘነችው ተቸገረ። አንዳች ነገር እንዲያሰብላት ያደርገዋል፤ በተለይ በየክፍሉጊዜው መሀል ብቻዋን ስትሆን አብሯት መሆን ያሰኘዋል። ግን ስለእርሷ የሚያውቀው አንዳቸው ነገር ስለሌለው ይፈራል። በጣም አልፎ አልፎ ከምትቀላቀላቸው ልጆች መረጃ ማግኘት ፈለገና አብሯቸው መሆን አዘወተረ። በወሬ መሀል አንዳንድ ጥያቄዎችን ጣል በማድረግ የተወሰነ መረጃ አገኘ። “አይገርምህም፤ ስታያት ትቢተኛ ቢጤ ትመስላለች እንጂ እንዴት ምስኪን መሰለችህ። ደግሞ በትምህርት እንዴት ጎበዝ እንደሆነች ብታይ፤ የማዕረግ ተማሪ እንደሆነች

ታውቃለህ?" አለችው አንደኛዋ ልጅ። መረጃው የበለጠ ሊያውቃት የመፈለግ ስሜቱን አበረታብት።

ታረቀኝ ደህና ገቢ ያላቸውና የተደላደለ የሚባል ኑሮ ከሚኖሩ ቤተሰቦች የተወለደ የቦሌ ልጅ ነው። ቦሌ የኑሮ መለኪያ ነው፤ ማንነታቸውን መደበቅ የሚፈልጉ የድሀ ልጆችም ሰፈራቸው ቦሌ መሆኑን መናገራቸው የተለመደ ነው። ታረቀኝ ግን ሰፈሩ ብቻ ሳይሆን አለባበሱና ሰውነቱ የኑሮ ሁኔታውን የሚመሰክሩለት ልጅ ነው። የሚቆጠርለት መልክ ባይኖረውም ጎረድረድ ያለ ወንዳወንድ መልኩ ከመካከለኛ ቁመቱ ጋር ሲታይ የሴቶችን ቀልብ የሚሰብ ነው። በተለይም የተጠቀለለ የሚመስለው ጥቁር ዞማ ፀጉሩን የማትመኝ ሴት የለችም። ከሁሉም በላይ ግን በፀባይ የታደለ መሆኑ የሴቶችን ልብ በአንድ ጊዜ ያሸንፍለታል። የሁለተኛ ደረጃ ተማሪ እያለ በዙሪያው የሚያሰልፋቸው ሴቶች በርካቶች ነበሩ።

ቤተሰቦቹ ዕድገት በሕብረት እንዳይዘምት ወዲያውዲህ ብለው አመቻችተውለት እንጂ ዘመቻ መሄድ ነበረበት። ዘመቻ አለመሄዱን በደስታ ነበር የተቀበለው፤ እናም ጓደኞቹን ሸኝቶ እርሱ አዲስ አበባ ቀረ። በመቅረቱም ሥራ አልፏቸው፤ አባቱ በአንድ ትልቅ መሥሪያ ቤት ሥራ እንዲያገኝ አደረጉ።

ጓደኞቹ ከዘመቻ ሲመለሱ በናፍቆት ነው የተቀበላቸው፤ በብዙዎቹ ላይ ያስተዋለባቸው ለውጥ ታዲያ ዘመቻ ባለመሄዱ እንዲቆሙ አድርጎታል። መልካም ባህሪው ረድቶት ለውጣቸውን ለመጋራትና መንገዳቸውን ለመቀላቀል ጊዜ አልወሰደበትም። ጓደኞቹ የሚሆኑትን ሆኖና የሚያደርጉትን አድርጎ ከትግሉ መሀል ገብቷል።

ታረቀኝ የህይወት መንገዳቸው በአጭሩ ካልተቀጨባቸው ወጣቶች አንዱ ቢሆንም ያለፉት ጥቂት ዓመታት መንፈሱን ጎደሎ የሚያደርጉበት በርካታ ነገሮችን ትተውበት አልፏል። የሚወዳቸው ጓደኞቹ ለሞትና ለስደት ተዳርገውበታል፤ እንደነፍሱ ይቆጥራት የነበረች ፍቅረኛውንም መስዋዕትነት ተቀብሏል። እናም ሰው ሲተክዝና ብቸኝነት ሲያበዛ ይጨንቀዋል። ፍሬሕይወትንም ከህሊናው ሊያወጣት አልቻለም፤ እንዲያውም እንደምንም ብሎ ሊተዋወቃት ወሰነና ጊዜና ሁኔታ ይጠባበቅ ጀመረ።

ልደት አዳራሽ ከጓደኞቹ ጋር ምሳ ሲበላ ፍሬሕይወትን በርቀት አያት። መቼም ሁልጊዜም አበላሷ አያስደስተውም፤ ስትብላ ምግብ የምትመገብ ሳይሆን የሆነ ነገር የምትልቅም ነው የምትመስለው። ፍሬሕይወት በዚያን ቀን ከሰዓት በኋላ ላይብረሪ መግባት ፈልጋ ስለነበረ ነው ወደቤት ሳትሄድ የቀረችው። ላይብረሪ ከመግባቷ በፊት ምሳ ለመብላት ወደአዳራሽ መግባት ነበረባት። ምሳዋን ተሰልፋ ብትወስድም፤ ልደት አዳራሽ በተማሪ ቢሞላም ለእርሷ ግን ብቸኝነቷን አልቀነሰላትም። ምሳዋን ለመብላት ተቀመጠች፤ ምግቡ ግን አስጠላት። የዩኒቨርሲቲ ምግብ እንኳንስ ለከፋው ለማንም ያስጠላል "የዩኒቨርሲቲ ምግብ ማባያው ጨዋታ ነው" ይባል የለ። ዳቦውን እንደነገሩ መቆነጣጠር እንደጀመረች ምግብ ቤቱ ውስጥ አገልግሎት ከሚሰጡት ልጆች አንዱ መጣና "በዚህ ብይ ተብለሻል" ብሎ ሹካ ሰጣት።

"ማነው ያለኝ" አለችው ቀና ብላ።

ልጁን በእጁ አመለከታት። ካሳያት ልጅ ጋር ንግግር ባይኖራቸውም በዐይን ይተዋወቃሉ። በአንገቷ ምስጋና አቀረበች። ልጁ ከምግብ ቤት ስትወጣ ውጪ ጠበቃት።

"ታረቀኝ እባላለሁ" አላት እበር ላይ ጠብቋት።

"ፍሬሕይወት..." ብላ ስሟን ለማስተዋወቅ ስትሞክር፤

"አውቀዋለሁ" አላት "ብቸኝነትሽ ስላስጨነቀኝ ነው የምተዋወቅሽ" አለ ቀጠል አድርጎ።

"አመሰግናለሁ፤ ግን ብቸኛ መሆኔን በምን አወቅህ?" አለችው።

"ስለራሴ የማውቀውን ያህል ስላንቺ የማውቅ ይመስለኛል" አላት በእርግጠኝነት።

"ያጋነነከው አይመስልህም?" አለችው ትንሽ በስጨት በማለት።

“ከመሰለሽ...” እንጠልጥሎ ተወው። ለማንኛውም ፍሬና ታረቀኝ ከዛን ቀን በኋላ እየተቀራረቡ ሄዱ።

የሴሚስተሩ ትምህርት ገና በደንብ ሳይጀመር የወይዘሮ ስርጉት ጤንነት ማጣት እየተባባሰ ሄደ። በሰንት ልመና እንደገና ሆስፒታል ለመሄድ ፈቃደኛ ሆኑ። ሀኪሞቹ ተስፋ እንደሌላቸው ነገሩዋቸውና ወደቤት መለሷቸው። ፍሬ እንደ ሳምንት ያህል ክፍል ሳትገባ ቀረጥና በሁለተኛው ሳምንት የበላይሁን እናት አላስቀምጥ ሲሷት ሄደች።

ትምህርት ቤት ስትሄድ ለምን እንደቀረች የጠየቃት የመጀመሪያው ሰው ታረቀኝ ነው፤ ነገራቸው፤ በጣም አዘነ። ክፍል ገብታ ትምህርት መከታተል አልቻለችም ወዲያውኑ ወደቤት ተመለሰች። ወደቤት ስትመለስ ታረቀኝ ለማንኛውም ስልክ እንድትሰጠው ጠየቃት።

ታረቀኝ በየሶስት ቀኑ ይደውላል። ችግሯን ለአስተማሪዎቿ እንደነገረላት ነገራትና እንዳትጨነቅ መከራት። አመሰግነችው። ብዙም ሳይቆይ እናቷ ሞቱ። እርሳቸው ሲሞቱ ሰማይ መሬቱ ተደፋሳት። ትንሹን ርቤልን የሚያጽናና ኃይል አልተገኘም። ባየችው ቁጥር ከማልቀስ ያለፈ ልታደሮግለት ተሳናት። በአጋጣሚ እናቷ በሞቱ ሰሞን ፈቃድ አዲስ አበባ አልነበረም፤ ከአስራአምስት ቀናት በኋላ ከሄደበት ሲመለስ ከሚስጥረ ጋር ቤት መጣ።

ታረቀኝ በለቅሶው ሰሞን ተመላልሶ አስተዛዘናት። በተለይም ከርቤል ጋር ልዩ ግንኙነት ፈጠሩና ለሁሉ ሰው ያሸነፈው ርቤል በመጠኑ መረጋጋት ቻለ። ታረቀኝ ባለውለታቸው ሆነ። ፀባዩም ቢሆን የሚወደድ ሆኖ አገኘችው። ለሰለስ ያለና ግልጽ ነው። በቀላሉ ተግባብ፤ ቤተኛነታቸው ጠነከረ።

እናቷ ከታመሙ ጀምሮ ከርቶሌ ሄዳ አታውቅም። ዳደሮቿ እንድትሄድ ሲጠይቁት ብዙም አላንገራገረችም፤ ፈቃደም ተጨምሮ ተሰባስበው ሄዱ። እርሷ ከርቶሌ ሄዳ ታረቀኝ ቤት መጥቶ ሲያጣት መልዕክት ትተውላት ከርቤል ጋር ፈልጎ መግባታቸውን አወቀች። ደስ አላት።

ታረቀኝና ርቤል ከፊልም ሲመለሱ ቤት አገኙዋት። ከርቶሌ ማንን ልትጠይቅ እንደሄደች ርቤል ነግሮት ታረቀኝ ስለፍሬ ማንነት ከሞላ ጎደል አውቋል። ቀስ በቀስ ከታረቀኝ ጋር ከአንድ ወንዝ የተቀዱ መሆናቸውን ተዋወቁ። ከእርሷ ጋር ተመሳሳይ የኋላ ታሪክ ላላቸው ሰዎች ደግሞ ልዩ ግምት አላት።

ታረቀኝ ትምህርቷን መከታተል እንድትችል በጣም አገዛት። ለርቤል ስለምታስፈልገው ሙሉ ለሙሉ ከአዳሪነት ወደተመላላሽነት ተቀየረች። ደርም ያሉ ዕቃዎቿን ጠቅልላ ቤቷ ገባች። በእናቷ ህመምና ሃዘን ያመለጣትን ትምህርት ታረቀኝ እያስረዳት ከተማሪዎቹ ጋር እኩል መራመድ በመቻሏ ተደሰተች። አንዳንዴ በትምህርት መሀል ስለሌሎች ጉዳዮች አንስተው መጫወትም ጀመሩ።

ፍሬ ዳደኝነትን የምታይበት ልዩ መነጽር አላት። ዳደኛ ማለት ለእርሷ የሚስጥር ተካፋይ ማለት ነው። ከሚስጥሮቿ አንዱ ደግሞ የፍቅር ሕይወቷ ነው። ለታረቀኝ አንድም ሳትደብቀው አጫውታዋለች፤ ስለአንተነህ እንባ እየተናነቃት አውርታለታለች፤ አሁን ደግሞ ከፈቃድ ጋር ስለጀመረችው ፍቅር ስሜቷን ሳትደብቅ ትነግረዋለች። ቀስ በቀስ ለአንተነህ ያላትን ስሜት በማንነቷ ውስጥ አርቃ ደብቃው ፈቃደን የቱን ያህል እንደምትወደው፤ እንደምትናፍቅ...ምንም ሳይቀራት ታጫውተዋለች።

ዳደኝነታቸው በጣም እየጠነከረ በሄደ መጠን ግንኙነታቸው አቅጣጫውን እንዳይሰት ስጋት ሲያድርባት የበለጠ ስለፈቃድ ማውራቷን ቀጠለች። እርሷ የበለጠ ግልጽ በሆነች መጠን ግን ለታረቀኝ ጎልቶ የሚታየው የእርሷ ስብዕና እንጂ ለፈቃድ ያላት ፍቅር አልሆነም። እናም ታረቀኝ በልቡ ፍቅር ቋጠረ። ለደብቀው፤ ሲያምቀው ቢሞክርም አሸነፈው እቅሬታን ነገራት።

“እንዴት ይሆናል ታረቀኝ! እየነገርኩህ!” አለችው።

“ፈልጌ ይመስልኛል?” ነበር መልሱ።

እርሷም ብትሆን ታረቀኝን በጣም ትወደዋለች። እንዲያውም ሁለት ሰዎችን በአንድ ጊዜ ማፍቀር እንደሚቻል የተገነዘበችበት አጋጣሚ

መሰላት። ቢሆንም “ፍቅር ውሳኔ ነው” የሚል ፍልስፍናዋን ታምንበታለች። እያንዳንዱ ሰው የተለያዩ ባህሪያት አሉት፤ በሁሉም አንጻር መልካም የሚሆን ሰው ይኖራል ብላ አትገምትም። በተወሰኑ ጉዳዮች ላይ የሚደነቅ ሰው በሌሎች ደግሞ ደካማ ሊሆን ይችላል። እናም አንድን ሰው በተወሰኑት ባህሪያት ሌላውን ደግሞ በሌሎቹ ግፍቀር ይቻላል ታዲያ የፍቅር ውሳኔነት የሚመጣው እዚህ ላይ ነው።

የፍቅር ውሳኔነትና የግለሰብ ጠንካራነት የሚለካው በዚህ ነው ብላ ታምናለች። ሆኖም በተመለከተቻችው ውሳኔን ባህሪያት አንድ ጊዜ ያፈቀረችውን ፈቃደኛ ...ያን አርጌ ጃኬቲን እስከአንገቱ ቆልፎና ግንባሩን ኮስትሮ የታሰረበትን ሰንሰለት እያቅጨለጨለ “አይዘን” ያላትን ፈቃደኛ በሌላ ላትለውጠው ወሰነች። ለእርሷ የፍቅር ትርጉም ይሄው ነው። ለራስ የገቡትን ቃል ሳያፈርሱ በጽናት መኖር። እናም ለታረቀኝ የፍቅር ማመልከቻ ጀርባዋን ሰጠች።

ያም ሆነ ይህ ጊዜ ቀመሩን አይስትም፤ በዚህ ሁኔታ ሁለተኛው ሴሚስተር ተጠናቀቀ። ዕድሜ ለታረቀኝ ውጤቷ አመርቂ ባይሆንም ጥሩ የሚባል ሆነ። ውጤታቸውን አይተው ሲመለሱ “አንዴት አድርጌ ላመስግንህ ታረቀኝ?” አለችው ፍሬ።

“ለምኑ?” አላት

“እዚህ ግቢ መቆየት የቻልኩት ባንተ መሆኑን አጥተኸው ነው?” አለችው ዐይን ዐዳይኑን እየተመለከተች።

“ምን ያደርጋል ውለታ መመለስ አታውቂበት” አላት ትኩር ብሎ እየተመለከታት።

“ውለታ መመለስ ባለመቻሌ የሚቀርብኝ እኔ መሆኔንም አውቀዋለሁ” አለችው ደግሞ።

“ምን ለማለት ፈልገኸ ነው?” አለ ታረቀኝ እያሾፈች መስሎት።

“የእውነቱን ነው ፍቅር የመርህ ጥያቄና የውሳኔ ጉዳይ ባይሆን ኖሮ ያንተ ለመሆን አላመነታም ነበር” አለችው በቀላሉ። “ያንተ በምትሆነው ልጅ ሳላውቃት እንደምቀናባት ብታውቅ ምን ትላለህ” አለችው።

ታረቀኝ የፍሬሕይወት ነገር አንዳንዴ ግራ ይገባዋል፤ የተሰማትን መደበቅ የለ፤ ሚስጥር የሚባል ቃል በመዝገብ ቃላቷ ውስጥ ያለ እስከማይመስለው ድረስ ግልጽነቷ ይገርመዋል። የምታውራለት ደግሞ ድንገትና በቀላሉ ነው።

“ግን ሰዎች እንዴት ጨካኞች ነን?” አለችው ስለአንተነህ የነገረችው ቀን።

“በምን?” አለ ታረቀኝ።

“አሁን እኔ ከአንተነህ ሌላ ሰው መውደድ ነበረብኝ?” አለችው ራዲን እየወቀሰች።

ፍሬሕይወት ስሜቷን ሳትገልጽ በፍጹም አታልፍም፤ “ታረቀኝ ጉዴ ፈላ” አለችው አንድ ቀን ደግሞ ከክፍል አካባቢ እግንቡ ላይ እንደተቀመጡ።

“ምነው ምን አጋጠመሽ?” አላት።

“እንቅልፍ ሳይወሰደኝ እኮ ነው የማድረው” አለችው በማስተዛዘን።

“ለምን?” አላት።

“ለፈቃደ ያለኝ ፍቅር እየባሰብኝ ሳይሆን አይቀርም” አለችው።

“ያላችሁት አብራችሁ ማፍቀርሽ ምን ያስጨንቃል?” በግዴለኝነት መለሰላት።

“እኔ እንጃ፤ ብቻ ለደቂቃ እንኳ ባንላያይ እፈልጋለሁ” አለችው ስሜቷን ለማጋራት እየጣረች። ብሽቅ አለ ታረቀኝ።

"ታዲያ መፍትሄው ቀላል አይደለም እንዴ? መጋባት ይቻላል" እንደተናደደ መለሰላት።

"የሞትክ እንዴህ ዓይነት ምክር ጠይቄሃለሁ?" አለችው።

"በቃ ሌላ ጨዋታ አምጭ" አላት ታረቀኝ፤ ሁልጊዜም በፈቃደ ይቀናበታል፤ እንደፍርድ ዓይነት ፍቅረኛ በማግኘቱ የታደለ ሰው መሆኑን እያሰበ።

1976 ዓ.ም.፤ ግንቦት ወር ዕለቱ ቅዳሜ ከረፋዱ አምስት ሰዓት ነው። የተለመደ የቀጠሮ ሰዓት። ፍሬ ለቀጠሮ በመዘጋጀት ላይ ሳለች ግን የተለየ ስሜት ተሰማት። የመፍራት ይሁን የማዘን ምንነቱን ያልለየችው የሆነ ስሜት ሰላም አልሰጥ እያለ አስጨነቃት።

ለባበሰችና ከቤት ወጣች። ሰዓቱ አምስት ሰዓት ተኩል ሆኗል። ለቀጠሮዋ ግማሽ ሰዓት ያህል ይቀራታል። ታረቀኝን አስታወሰችው፤ ትናንት ዛሬ ከፈቃደ ጋር ስላላት ቀጠሮ ስትነግረው ገጽታው ላይ ያየችው መከፋት ውስጧን ረበሸው። ግን ምን ማድረግ ትችላለች?

ብዙ ሳትቆም ታክሲ አገኘችና ገባች፤ ሰላም አልሰጥ ያላት ስሜቷ አልተዋትም።

"ግን ለምን? ለምን የመንግስት ሥራ አስፈለገው? ለዚያውም ደግሞ ክፍለ ሀገር! ገና ስድስት ወር እንኳ ሳይሞላ? የጀመረውን ሥራውን በደንብ ሳይሞክረው?" አለች ለራሷ ከሁለት ቀናት በፊት ለፈቃደ ስልክ ደውላ የነገራትን አስታውሳ። ስልክ ስትደውልለት

"ሥራኮ አገኘህ" አላት ፈቃደ የምሥራች የሚነግራት ይመስል።

"የምን ሥራ?" አለችው ደንገጥ ብላ

"የመንግስት ነዋ"

"መቼ ፈልገሽው?"

"አንዳንዴ ሳያሰቡት ነው የሚገኘው"

"ስለተገኘ ብቻ ይገባል እንዴ?"

"ለውጥ ያስፈልጋል"

"ለማንኛውም ስንገናኝ እናወራለን" ብላው ነበር ስልኩን የዘጋችው።

"ያ ይሆን እንዴ ይህንን ስሜት የፈጠረብኝ? ወይንስ የታረቀኝ ነገር ነው ያሳሰበኝ?" አለች ለራሷ ታክሲ ውስጥ ተቀምጣ መንገድ ስትጀምር። ፒያሳ ልክ ከታክሲ ስትወርድ ፈቃደን አገኘችው።

"እዚህ ነበር እንዴ ቀጠሮአችን" አለች ገርሟት።

"የዓድቃን ቀጠሮ ሆኖ ነው" አላት እየቀለደ። የት እንደሚሄዱ መነጋገር አያስፈልጋቸውም፤ ሁልጊዜም ቅዳሜ ምሳ የሚበሉት ጣይቱ ሆቴል ነው። አቅጣጫዋን ወደዚያው ስታደርግ ግን ቆም አደረጋትና "ዛሬ ለውጥ ያስፈልገናል" አላት የቀኙን መንገድ እየያዘ።

"እንዴት ነው የዚህ ሰሞን ለውጥ? ብቻ እኔንም እንዳትለውጠኝ" አለችው በምፀት።

"መጠርጠር መልካም ነው" አላት አንገቷን እያቀፋት።

አዲስ አበባ ሬስቶራንት እንደወትሮው ሁሉ ግጥም ብሎ ሞልቷል። ትልቁን አዳራሽ አልፈው ወደውስጥ ገቡ። እዚያም ቢሆን ቦታ የለም። ወደ ሌላው ክፍል ገቡ። ቀንቷቸው ሁለት ዱካዎች አገኙና ተቀመጡ። ቤቱ የንጉሳውያን ቤተሰብ ግብር የሚያበሉበትን አዳራሽ ይመስላል። ቁርጥ፤ ጎድን ጥብስ፤

ዝልዝል ጥብስ፤ ክትፎ፤ ዶሮ ወጥ... ጠጅ፤ ቢራ... ብቻ ሁሉም
እንደየሰሜቱ፤ ያዛል፤ ያስቀርባል፤... ይበላል ፤ይጎራረሳል...
ያወካል።

ያዘዙት ምግብ ሲመጣ ፊታቸው ቀይ ልብስ ለብሶ ጉብ ያለው
ሞሰብ ተከፈተና ትራው ተቀመጠበት። ምግባቸውን አየተጎራረሱ
መብላት በመጀመር ከታዳሚው ተቀላቀሉ።

"ዛሬ ቢራ ጠጭ" አላት ፈቃደ።

"ከመቼ ወዲህ" አለችው።

"ለለውጥ ያህል" አላት እየሳቀ።

"ለውጥ የወቅቱ መፈክርህ መሆኑ ነው?"

"አዎ ደስ እንዲለኝ አንድ ጠጭ" ተሰማማችለት፤ ትኩር ብሎ
ተመለከታት።

"ምነው?" አለችው

"ነገ እኮ ነው የምሄደው"

"የት ነው የምትሄደው?"

"ሥራ አገኘሁ አላልኩሽም"

"በለሱማ መነጋገር አለብን"

"ጊዜ ግን የለንም"

"ምን ማለት ነው?" ድንገት ተቆጣች

"ማለቴማ መነጋገር የምንችለው ዛሬ ብቻ ነው"

"አሁንም አልገባኝም"

"አውቀሽ ነው አይደል?" አለ ፈርጠም ብሎ።

ፈቃደ ትልቅ የሚባል ባይሆንም መጠነኛ የግል ሥራ አለው።
ቤተሰቦቹ ከእስር ቤት ወጥቶ ሁለት ወር ሳይቆይ ነበር የግል
ሥራ እንዲጀምር ገንዘብ የሰጡት። እናም ከጓደኛው ከኤፍሬም
ጋር የእንጨት ቤት ከፈቱ።

እንጨት ሥራው የሚያኩራራ ባይሆንም ትልቅ ከሚባል ደሞዝ
ያላነሰ ትርፍ እንደሚያስገኝ አርግጠኛ ናት። የሚኖረው
ከቤተሰቦቹ ጋር በመሆኑ ወጪ የለበትም። ከጓደኛው ጋር ጥሩ
መግባባትና መተማመን እንዳላቸው ነው የምታውቀው።

"ቆይ! በሥራ ላይ የተፈጠረ ችግር አለ?" አለችው በጣም
እየገረማት።

"የለም" አለ ባጭሩ።

"ከኤፍሬም ጋር ተጣላችሁ?" አለች ደግሞ፤ ዝም አላት።

"ንገረኝ እንጂ! ደህና ሥራህን የሚያስተው ምን ተፈጠረ?"

"እኔ ታማኝነትን ከሁሉ በላይ ነው የማየው።"

"ታዲያ ማን እምነት አጎደለብህ?"

"ኤፍሬም ድርሻውን እስከአሁን አላሟላም"

"ለምን እንደሆነ ጠይቀሽዋል?"

"ብዙ ጊዜ ነግራዋለሁ"

"ግን ደሞዙን ይወስዳል አይደል?"

"አሳምሮ"

"ታዲያ በዚያ መደራደር ይቻል አልነበረም። ድርሻውን መክፈል ካልቻለ ለተወሰነ ጊዜ ያለደሞዝ በመሥራት ሊያካክሰው ይችል አልነበር።"

"ይከፍላል ብዬ ስላሰብኩ ይህንን አላደረግሁም"

"ወደፊትም ማድረግ ይቻላል"

"ሥራውን ሊተወው ያስባል"

"ታዲያ ሁላታችሁም ሥራውን ትታችሁትሰ?"

"በቃ አሁን እሱን እንርሳው" አለ ፈቃደ ብሰጭት ብሎ።

ከአዲስ አበባ ሬስቶራንት ወጥተው ወደፒያሳ ተመለሱ። "ትያትር ብናይሰ?" አለችው ድንገት ማዘጋጃ ቤቱን ስታየው ትዝ ብሏት።

"የራሳችንን ጨዋታ እንድንጫወት ነው የምፈልገው" አለና ቁልቁል ወደ ክሪያዚስ ወረዳ። ቡና በመጠጣት ላይ እያሉ

"ዛሬ መችም እምቢ እንደማትይኝ እርግጠኛ ነኝ" አለ የቡና ስኒውን እጠረጴዛው ላይ እያሸከረከረ።

"ምነን?" አለችው ድንገተኛ ጥያቄው አስደንግጧት።

"ምን እንደሆነማ ታውቁዋለሽ፤ ይኸው በልምምጥ ስድስት ወራት አለፉ"

"ግን ምን የሚያስቸኩል ነገር አለ? አብረን ስንሆን እንደርሰበት የለ?"

"ገና ከሦስት ዓመታት በኋላ? ወይንስ አሁን እንድንጋባ ፈቃደኛ ነሽ?"

"የምንጋባ ከሆነ ትቀራለህ?"

"የመንግስት ሠራተኛ ለማግባት ፈቃደኛ አይደለሽም ማለት ነው?"

"ስለዛ እንኳን አሰቤ አላውቅም። የማገባው ደግሞ አንተን እንጂ ሥራህን አይመስለኝም"

"ወደማልፈልገው ነገር እየገፋሽኝ መሆኑ ግን ይግባሽ" በጣም ኩስትርትር አለ "ዛሬውኑ ውሳኔሽን እፈልጋሁ እኔ ግን አብረን በመዝለቃችን ላይ እምነቱ ካለን ሌላውን ጉዳይ ለምን መቀበል እንደሚያቅተን አይገባኝም። ያም ሆነ ይህ ዛሬ ቁርጡን ማወቅ እፈልጋለሁ"

"በውሳኔዬ ላይ ጥርጣሬ አለህ ማለት ነው?"

"ሌላ ምን ትርጉም ልሰጠው እችላለሁ? ለመጋባት ከወሰንን በሌላው ላይ የማንስማማበት ምክንያት ሊዋጥልኝ አይችልም"

ከእርሱ ሌላ የማግባት ሀሳብ እንደሌላት እንዲረዳላት ትፈልጋለች። በጣም እንደምታፈቅረውም ጭምር! "ግን ለምን አያምነኝም" አለች ለራሷ።

"ችግር ካለ በግልፅ እንድትነግሪኝ እፈልጋለሁ" አለ ከጥቂት ዝምታ በኋላ።

"ለምን ግን አታምነኝም?" አለችው በውስጧ የነበረውን ጥያቄ።

"ጥርጣሬ ያለብሽ አንቺ ነሽ"

"እንዴት?" ሳታስበው ተቆጣች።

"ባትጠራጠራኝግ ይህን ያህል ደጅ መጥናት አያስፈልግም ነበር። የልቡን ሲያደርስ..."

"በቃ ባላሰብኩት መንገድ አትሂድ። ይህ ዓይነት ሀሳብ ለሰከንድ እንኳን መጥቶብኝ እንደማይውቅ እንድትገነዘብልኝ እፈልጋለሁ" ቁጣዋ ለራሷም ተሰማት።

በርካታ ጥያቄዎች በአእምሮዋ ውስጥ ተመላለሱ። ፈቃደን ተመሰክተችው፤ እንደዚያ እለት ከፍቶት አይታው አታውቅም። አሁንም ቡና የጠጣበትን ስኒ ማሽከርከሩን አልተወም።

"በናትህ አሁን ይህ ጉዳይ እንዲህ ያስተክዛል?" አለችው ዝምታው ሲረዝምባት።

"በቃ ተይው ስሜቴን ልትረጁልኝ ባለመቻልሽ አዝናለሁ" አለና አስተናጋጁን ሂሳብ እንዲወስድ ጠራው።

"ይህ ነገር ለፈቃደ ይህን ያህል ትልቅ ከሆነ..." አለች ለራሷ።

ወደአመሻሹ ላይ ዝናቡ ማጉረምረም ያዘ። የክረምቱ ወር እየተቃረበ ቢሆንም ከዋለው የግንቦት ወር ቃጠሎ አኳያ ዝናቡ የተጠበቀ አልነበረም። ፍሬና ፈቃደም ዝናብ ከመጀመሩ በፊት ውሳኔያቸውን ሰጥተው ማደሪያቸውን መያዝ አለባቸው።

"እሺ አዳር የት ነው?" አለችው ደግሞ ድንገት ሳያስበው።

"ሁሉ ነገር ተመሰቃቅሎብኛል። በፍፁም ያልጠበቅሁት ነገር ነው። በቃ ደህና እደሪ" ትቷት ለሄድ ተነሳ።

"እንዲህ ነው የምንሰነባበተው ማለት ነው? ነገ እንደሚገናኝ ሰው?"

"በናትሽ ግራ አታጋቢኝ ፍርድ..."

"በቃ እሺ አብረን እንደር..." በምን ዓይነት ፍጥነት እንዳቀፋት መግለጽ ይከብዳታል። ብቻ መንፈሱ ሙሉ በሙሉ ተቀይሮ ድብርቱ ሁሉ ወዲያውኑ ለቀቀው።

አጋጣሚው ገረማት አለቱ ርቤል እንደተለመደው አክስታቸው ቤት የሚያድርበት ቀን በመሆኑ ምቹ ነበር። ፈቃደ የጉዞ ሻንጣውን ይዞ ሊመጣ ወደቤቱ ሲሄድ እርሷ ስልክ ደወለችና ለበላይሁን እናት ትምህርት ቤት እንደምታድር ነገረቻቸው።

ሆቴል ስታድር በሕይወቷ ለመጀመሪያ ጊዜ ነው። ልቧ በጣም ትመታለች ሰው ሁሉ እርሷን ብቻ የሚመለከት መሰላት። በዚያ ላይ የሚጠብቃትን ነገር ታስበዋለች። ፈቃደን ስታየው ገጽታው ከደስታ በስተቀር ምንም አይታይበትም። ልዩነታቸው ገረማት። የእርሷ ልብ ሰዓቱ እንዲርቅ የእርሱ ደግሞ እንዲቀርብ ይፈልጋሉ።

ክፍሉ በጣም ንጹህ ነው፤ ግን አስጠላት። ዝም ብላ ቆመች ስሜቷ ዝብርቅርቅ አለባት። ፈቃደ እጇን ይዞ እስኪያስቀምጣት ድረስ አልተነቃነቀችም።

"አታሳምመኝም አይደል?" አለችው፤ ጥያቄውን ሳታስበው ነው የጠየቀችው።

"እውድሻለሁ እኮ ፍርድ" አለ ፈቃደ፤ ድምፁ ለየት ያለ ቃና አለው። "እንዲህ እንድትጫነቂ በፍጹም አልፈልግም"።

ፈቃደ ግርግዳው ላይ ያለውን መጥሪያ ተማኝነው። አስተናጋጁ ወዲያውኑ ከተፍ አለ። የአስተናጋጁን ፊት ማየት አሳፈራት። እንዳመጣጡ ትእዛዙን ተቀብሎ በፍጥነት ሄደና ለስት ቢራዎችና እንድ አምቦ ውሀ ይዞ መጣ። አስተናጋጁ ሲወጣ ፈቃደ በሩን ቆለፈና ተመለሰ። ፍርሀቷ ጨመረባት ከምታውቀውና ከምትወደው ሰው ጋር ያለች መሆኗን እስከምትዘነጋ ድረስ መንፈሷ ተረበሸ።

"ምነው ፍርድ" አለ ፈቃደ ሁኔታዎን ተመልክቶ። ቢራውን ከፍቶ ሰጣት ሳታንገራግር ተቀበለችው። "አስገድጄ እንዳመጣሁሽ ያህል ተሰማኝ እኮ ፍርድ ተጫወቼ እንጂ" ፈቃደንም ግራ ገባው። እንዴት እንደጀመሩት ሳታውቀው ሌላ ጨዋታ ውስጥ ገብተው ለረጅም ሰዓት አወሩ። ፍርሀቷ ሁሉ ለቀቃት።

ያለ ምንም ማስጠንቀቂያ ሀይለኛ ዝናብ መጣል ጀመረ። "በዝናብ አልጋ ውስጥ መሆን አትወጃም?" አላት ፈቃደ ተነስቶ ልብሱን እያወላለቀ። እንደገና ፈራች ልብሰቿን ማውለቅ አልቻለችም። ፈቃደ እንደትንሽ ልጅ ልብሷን አወላልቆ አልጋ ውስጥ አስገባት።

ዝናቡ ደፋን ያወርደዋል የፈቃደ ሰውነት ግሏል። የፍሬ ልብ ደግሞ በፍርሀት ትናወጣለች። ተቃቅፈው ተኙ፤ ፈቃደ እንደሀፃን ልጅ እያሻሽ የሚያባብላት መሰላት። ቶሎ አድርጎት እንዲወጣላትም ተመኘች። ድርጊቱ ባላሰበችው ጊዜ ከመፈፀሙ ባሻገር ከፈቃደ ጋር ይህንን በማድረግ ምንም የሚሰማት ነገር የለም። አብርካታቸው እስከወዲያኛው ሊዘልቅና በትዳር ሊተሳሰሩ ቃል የተገባቡት ገና በመጀመሪያው ዕለት ነበር። እናም ልቧን አደፋፍራ ራሷን ዘና አደረገችው።

ዝናቡ መጣሉን አላቋረጠም የፈቃደም ሰውነት መፋጀቱን ጨምሯል፤ ፍቅሩን የሚገልጽበት ቃላት ያጠሩት ይመስላል። እርሷ ደግሞ በተዘበራረቀ ስሜት ውስጥ ነች። ቀስበቀስ ስሜቱን እንድትጋራው አደረጋት። ፍርሀቷን አጠፋው በስሜቱ ግለት እርሷንም አሞቃት። በጆሮዎቿ የአንደበቱን የፍቅር ቃላት እያዳመጠች ሰውነቷ የወንድነቱን ጥንካሬ እንዲቋቋም ለማስቻል ራሷን አዘጋጀች። ህመሙን ሳይሆን ፍቅሩን ለማሰብ ጥረት አደረገች ስሜቱን ልታበላሽበት እንደማይገባት ራሷን አላመነችው።

"ፍርድ የለም!" አላት ፈቃደ በደክመ አንደበቱ።

"ምነ? "አለችው ግራ ተጋብታ።

"ለማንኛውም በጣም ተደስቻለሁ" አለና በቀስታ ሳማት፤ አቀፋት። ከጥቂት ደቂቃዎች በፊት የነበረው ጥንካሬ በጭራሽ የለም። በጣም ገረማት።

"ይህን ያህል ያደክማል እንዴ?" የጠየቀችው ራሷን ነበር።

ዝናቡ ጋብ ብሏል እንጂ አላባራም። "ፍርድ የለም!" የሚለው የፈቃደ ድምፅ ተደጋግሞ ተሰማት፤ የበለጠ ግራ ገባት። የፈቃደን ፊት በቀስታ ዳበስ አደረገችው። አልቦታል። እግሯን ቀስቀስ አደረገችው የሀመም ስሜት ተሰማት። ድንገት ትዝ አላትና መብራቱን አበራች።

"ምነው ፍርድ?" አለ ፈቃደ በደካማ ድምፅ።

"መታጠብ እፈልጋለሁ" አለች። ለማየት የፈለገችውን ማየት አልቻለችም። "የእውነትም የለም!" አለች ለራሷ። ደነገጠች፤ የበለጠም ግራ ገባት። እግሯን እንደገና አንቀሳቀሰችው በጣም አመማት።

"ለጥቂት ደቂቃዎች ብቻ ታገሽኝ አብረን እንታጠባለን" አላት ፈቃደ።

ከአልጋ ወርዳ ለመራመድ ሰትሞክር አቃቃት። እግሮቿ እንደወትሯቸው አይደሉም እየተተቻቸው ወደመታጠቢያ ቤት ስትሄድ ፈቃደ ደርሶ ደገፍ አደረጋት። ሰውነታቸውን እየታጠቡ በጭንቅላቷ ውስጥ የሚመላለሰው ሃሳብ አስጨነቃት። ሲወራ የሰማችውን ያህል ባይሆንም ህመሙ አለ። "ግን ደሙን ምን ወሰደው?" ድንቅ አላት። መንፈሷ ተረበሸ፤ ፈቃደንም መጠየቅ ፈራች።

"ስላደረግሽው ተፀፀትሽ እንዴ?" አላት ፈቃደ ለመጀመሪያ ጊዜ።

"አንተ ግን ደስ ብሎህል?" አለችው ጥያቄውን በጥያቄ በመመለስ።

"አዎ ፍርድ ደስ ብሎኛል" አለ የድምፁ ቅላጼ ግን ደስተኝነቱን አልገለጸላትም። ፍቃድን ደስ ሲለው ታውቃለች።

"ከልብህ ነው?" አለች ፊቷን ወደእርሱ አዙራ።

"ለምን ዋሽሽኝ?"

"በፍፁም አልዋሽሁም" አለችው በሚርገበገብ ድምፅ፤ የጠበቀችው ጥያቄ ነበር። የበለጠ ግራ ተጋባች ስሜቷም የበለጠ ተመሰቃቀለባት። ፈቃድ የሆነውን ነገር በደንብ እንዲያስረዳት ተመኘች ለመጠየቅ ግን ድፍረት አጣች።

"አምንሻለሁ ፍርድ ከልቤም ተደሰቻለሁ" አለ ደግሞ ፈቃድ።

ታጥበው ጨርሰው ሰውነታቸውን አያደረቁ ሳሉ ፈቃድ ትኩር አድርጎ ተመለከታት፤ ዐይኖቿን አሸሽቻቸው። አቀፋት... በጣም ጥብቅ አድርጎ አቀፋት ሳማት... የበለጠ ግራ አጋባት። ከሰማቻቸው ታሪኮች አንጻር የፈቃድ ድርጊት በጣም ተለየባት፤ እና ለማቀፍም ሆነ ለመሳሙ አፀፋውን አልመለሰችለትም በራሷ ሃሳብ ውስጥ ጠፋች።

"ደስታዬን እንድታበላሽብኝ አልፈቅድም" አለ ፈቃድ ፊቷን ወደእርሱ እያዞረ።

"ልታስረዳኝ ግን ትችላለህ? በምን ምክንያት ሊሆን እንደሚችል ልትነግረኝ ትችላለህ?" አከታትላ ጠየቀች።

"የባለሙያ መልስ የለኝም፤ ግን እንዲህ ዓይነት ሁኔታ በተለያዩ ምክንያቶች ሊከሰት ይችላል" የመለሰላት ተረጋግቶ ነው።

"እኔ ግን አዝኛለሁ"

"ፍርድ እርግጠኛ እንድትሆኝ እፈልጋለሁ በጣም ደስ ብሎኛል ደግሞም በጣም አምንሻለሁ" ሊያረጋጋት ሞከረ።

ተመልሰው ተኝ፤ የፈቃድ ሰውነት በጣም ያቃጥላል። "ከውሀ ውስጥ የወጣህ አትመስልም" አለችው። እንደገና አቀፋት፤ ሳማት...

"ምንኛ የታደልኩ ነኝ? ንፁህ እኮ ነሽ ፍርድ" አላት በጀርዋ፤ ትንፋሹ ጀርዋን ሞቃት። ምን እንደሚያደርጋት ግራ የገባው ይመስል ቀና ብሎ ተመለከታት። ሰላመናት ደስ አላት።

ጠዋት ዝናቡ ሙሉ ለሙሉ አላቆመም። የዝናቡ ካፊያ ጣሪያና ኮርኒሱን ዘልቆ ባይሰማም በመስኮቱ መስታወት ውስጥ ይታያል። አንድ ሰዓት ከሰላላ ደቂቃ ይላል ሰዓቱ። የከፍላቸው መዝጊያ በቀስታ ተንጻኳ።

"አቤት! አምስት ደቂቃ ብቻ" አለ ፈቃድ እየተነሳ።

"ማነው?" አለችው ፈቃድን በቀስታ።

"ሾፌሩ ነው፤ እዚህ መሆኔን ማታ ነግራለሁ" አለ ወደመታጠቢያ ቤት እየገባ።

ልብሰቿን በፍጥነት ለባበሰች። ከአልጋው አጠገብ ያለው ኮመዲኖ ላይ ያለው የአምቦ ውሀ ጠርሙሱ አልተከፈተም፤ ስታየው ውሀ ጥም ተሰማት ከፈተችና ግጥም አድርጋ ጠጣችለት። የአምቦ ውሀው ጋዝ ዐይኖቿ እምባ እንዲያቀፍ አደረጋቸው። ፈቃድ እየተጣደፈ ተዘገጃጀና ለመሄድ ተነሳ።

"አልሸኝህም እንዴ?" አለችው እምባዋ በዐይኖቿ እየሞላ።

"መኪናው እዚህ ነው" አለ በአንደኛው እጁ ጎተት አድርጎ እየሳማት። "ደህና ሁኝልኝ ፍርድ! እወድሻለሁ" አላትና ወጣ።

"መቼ ነው የምንገናኘው?" አለችው።

"እፅፍልሻለሁ"

"እሽ ደሀና ሁን" አለች በተከፋ አነጋገር። መውጣቱን ትቶ ተመለሰና ሻንጣውን አስቀምጦ እንደገና አቀፋት፤ ሳማት እንደሚወዳት ነገራት። "በቃ ሂድ!" አለችው የመኪናውን መቆም አስባ።

"ያላንቺ መኖር እንደማልችል አውቀዋለሁ" አለ የበፍን እጅታ እንደያዘ።

"ደሀና ግባ" አለችው ከእንባዋ እየታገለች።

ሚስጥረ ልብስ መቀየሪያው ክፍል ገብታ የሥራ ልብሷን ያወለቀችው በደመነፍስ ነው። ከሰዓት በኋላ ከዳኙ ጋር ወዳላቸው የተለመደ ቀጠሮ ለመሄድ ነው የምትሰናዳው። ሁልጊዜም እሁድ ከሰዓት በኋላ የምትለብሳቸው ልብሶች ልዩ ናቸው። የሥራ ባልደረቦቿ እነዚህን ልብሶቿን በሚገባ ያውቋቸዋል፤ ከሰዓት በኋላ የት እንደምትሄድም ያውቃሉ። ዳኙንም ያውቁታል።

"ታድለው!" ይላሉ ሁልጊዜም ተሰናብታቸው ስትወጣ።

ዛሬ ግን የወትሮው ደስተኝነትና መረጋጋት አይታይባትም። የተረበሸች ትመስላለች። የሥራ ጓደኞቿ ሁኔታዋን አይተው በመጠየቅና ባለመጠየቅ መሀል እያሉ "ደሀና ዋሉ" አለችና ለጥያቄም ጊዜ ሳትሰጥ ወጣች። ስሜቷን መቆጣጠር ባለመቻሏ በራሷ ተናደደች። መንገዷን ሁሉ ስለፍሬና ስለፈቃድ እያሰበች ነበር።

እንደተለመደው ዳኙ ቀድሟት ደርሷል፤ አጠገቡ እስከምትድርስ በትኩረት ተመለከታት። "ምን ሆነሻል?" አላት እየላማት። ጊዜያቸውን እንዳታበላሸው በመስጋት ላትነግረው ፈለገችና "ምንም" አለችው ወንበሯን አስተካክላ እየተቀመጠች።

"አውቅሻለሁ! 'ምንም' መልስ አይሆንም" አላት ትከሻዋን እየደባበሰ።

"ጊዜያችንን ማበላሸት አልፈልግም፤ ወደቤት ስንሄድ ብነግርህሉ?" አለችው።

"ምንም ቀጠሮ አያስፈልግም፤ ተነጋግረንበት ሰናበቃ እንዳልተፈጠረ ልንቆጥረው እንችላለን፤ ካልሆነ ግን ቆይታችን ሁሉ አይጥምም" አላት እንደተረጋጋ።

"ዳኙ!" አለችው ድንገት።

"አቤት!" አላት ደንገጥ ብሎ፤ ሁኔታዋ አላማረውም።

"አንድን ሰው ባልጠበቅከው ቦታ ብታገኘው ምን ታደርጋለህ?" አለችው፤ በትኩረት እየተመለከተችው።

"እንደሁኔታው ነው" አላት በደፈናው።

"እሺ! አንድ ሰው ሁለት የማይገናኝ ባህሪ ሊኖረው ይችላል?" አለችው ደግሞ።

"ምናልባት! ጥያቄሽ ግን አልገባኝም፤ ለምን ለመጠየቅ የፈለግሽውን በቀጥታ አትጠይቁኝም?" አላት ግራ ገብቶት።

"ስለጤነቀኝ ነው ዳኙ! የፈቃድ ነገር በጣም ገርሞኝ..." ዳኙ አቋረጣት።

"ፈቃድ ምን አለሽ?" አለ በቁጣ።

"እኔንም ምን ይለኛል፤ ከሌላ ሴት ጋር ስለማየው ከራሴ ጋር እየታገልኩ ነው" አለችና ገላገለችው።

"ከሌላ ሴት ጋር መሆን ማለት ታዲያ..." አቋረጠችው።

"ዝም ብዬ ተጠራጥሬ እንዳይመስልህ፤ አብሮ ማየት ብቻ ሳይሆን የግንኙነቱን ዓይነት በሚገባ ተመልክቼ ነው። በተለይ የዛሬ

ሳምንት ያየሁት ዐይን ያወጣ ነበረ፤ በጠዋት ወደሥራ ሰገባ አብረው ሳገኛቸው ትንሽ እንኳን አላፈረም። ጭራሽ ትናንት ደግሞ ይዟት መጣ። ስሜቴን መቋቋም አቅቶኝ ወዲያውኑ ለፍሬ ልነግራት ፈልጌም ነበር። በእውነት ነው የምልህ ወንድ እንደጠላ ነው ያደረገኝ” አለችው ስሜት ውስጥ ገብታ።

“ማጠቃለያ መስጠት እንኳን አይቻልም። ሁላችንንም ጨፍልቀሽ እንደአንድ ሰው ልትመለከቱን ከሆነ ታላቅ ስህተት እየሰራሽ ነው” አላት ተከላትሮ።

“እሺ! በልቤ ውስጥ ትልቅ ቦታ የምሰጠውን ፈቃደን በእንዲህ ዓይነት ጉዳይ ላይ ውርድ ብሎ ሳገኘው ምን ልበል” አለች ሚስጥረ ግራ እንደገባት።

“ፈቃደን የምታውቁት ግን በምንድነው?” አላት ዳኙ።

“የማውቀው በትግል ጥንካሬው ቢሆንም ቢያንስ ፈቃደ ፍሬን እንዴት እንደሚወዳትና እርሷን ለማግኘት የሆነውን አውቃለሁ” ቆጣ አለች ሚስጥረ።

“ያልተረዳሽው ነገር ቢኖር ፍቅር ቀመር ያለመሆኑን ነው። ፍቅር ለሁላችንም አንድ ዓይነት ትርጉም እንዲኖረው ቀመር መሆን አለበት፤ ምክንያቱም በሂሳብ አንድ ሲደመር አንድ ሁለት ከመሆን ያለፈ ውጤት የለውም። ለፍቅር ግን ይህ አይሠራም፤ ፍቅር ሁሉንም የሚያስማማ አጠቃላይ መገለጫ ቢኖረውም እያንዳንዱ ሰው ደግሞ ለፍቅር የሚሰጠው የራሱ ትንታኔ ሊኖረው ይችላል። በእርግጥ ለፍቅር ተመሳሳይ ትርጉም ያላቸው ሰዎች ሲገናኙ ተመሳሳይ መንገድ ሊከተሉ ይችላሉ...” አቋረጠችው።

“ፍልስፍና አታደርገው እንጂ! እንደምትለው ቢሆን እንኳ የፍቅር ግንኙነት ከመጀመር በፊት አቋምን መገላለጽ የሚያስፈልግ ይመስለኛል። እርግጠኛ ነኝ ፈቃደና ፍሬ ተመሳሳይ ፍልስፍና ሊኖራቸው አይችልም። ፍሬ እንኳንስ አብራ ሆኖ ለተለያዥቸውም ሰዎች ታማኝ ለመሆን የምትፈልግ ሰው ነች።” አለችው።

“እንግዲህ ልናደርግ የምንችለው ነገር ካለ እንነጋገርና ወደራሳችን ፍቅር እንመለስ፤ ስለሰው ፍቅር ስንጨነቅ የራሳችንን እንዳንተወው እሰጋለሁ” አላት።

“ያየሁትን ልንገራት?” አለችው ድንገት።

“ቀደም ቢል ምንም አልነበረም፤ አሁን ግን ፍሬ ፈቃደን ያፈቀረችው ይመስለኛል እንዳትገዳ እፈራለሁ” አላት።

“እያወቅሁ ዝም ልበላት ማለት ነው?” አለች ጥፋተኝነት ተሰምቷት።

“ይመስለኛል!” አላት ዳኙ።

“ያንተ የፍቅር ፍልስፍና ግን ምንድነው?” አለችው ሳያሰበው።

“አትጠራጠሪኝ! የፍቅር ኮከቱል ጥሞኝ አያውቅም” አላት።

“የፍቅር ኮከቱል ደግሞ ምንድነው?” አለችው፤ ያልገባትን ሳትጠይቅ የማታልፈው ሚስጥረ።

“የኮከቱል ግብጥ እየተዟዟ ከዚያም ከዚያም መቀማመስ አይደል? በፍቅር ጉዳይ መልከስከስ አልወድም ማለቴ ነው” አላት።

“አምንሃለሁ!” አለችው።

“ወደራሳችን ጉዳይ እንግባ?” አላትና ተስማማች።

ዳኙ ስለወደፊት ሕይወታቸው ያሰበውን ነገራትና በሰፊው ተወያየ፤ ብዙም ሳይቀዩ እብረው መኖር እንዲጀምሩ፤ የራሳቸውን ትንሽ ሥራ በጋራ እንዲሰሩ፤ ሁለቱም ትምህርታቸውን እንዲቀጥሉ ተስማሙ።

ሚስጥረ ከዳኙ ጋር ያሳለፈችው ጊዜ ያስደሰታት ቢሆንም ቤቷ ስትገባ ሀሳቧ ወደፍሬ ሄደባትና ደስታዋን ከፈለባት። ፍሬን ስታስባት አመሸች።

ፍሬሕይወት "ፍርድ የለም!" የሚለው የፈቃድ ድምፅ ከአእምሮዋ ሊጠፋላት አልቻለም። "ለምን?" የሚለውን ጥያቄ ለመመለስ ባደረግችው ፍተሻ ሀሳቧ የኋሊት እየገሰገሰባት ትናንት ስትበጠበጥ ውላለች።

ሙሉ ቀን መተኛትም ሆነ መቀመጥ ቢያስጠላት፤ ማንበብም አልሆነ ቢላት ቤት ማጽዳት ጀመረች፤ ሥራው ጊዜውን ገፋላት፤ ስትጨርስ ሰባት ሰዓት አልፏል። ምሳ የመብላት ፍላጎት አልነበራትም፤ መብላት ቢኖርባትም ምግብ መስራት ነበረባት። ሁሉም የሚሆንላት አልነበረም፤ ገባችና ጋደም አለች፤ ሀሳቧ ግን ወደማትፈልገው ጉዳይ መሄዱን አልተዋትም። ልብሷን ቀያየረችና ከቤት ወጣች።

በውስጧ የሚጉላላውን ነገር ተናግራ ትንሽ መተንፈስ እንዳለባት እያሰበች ሚስጥረን ለማግኘት ተጣደፈች። ፖስት ራንዴቩ ስትደርስ ስምንት ሰዓት ተኩል ሆኖአል፤ ቤቱ ጭር የሚልበት ሰዓትነው፤ ከሚስጥረ ጋር ለማውራት ምቹ መሆኑን እያሰበች ተቀመጠች። አስተናጋጆቹ ስለሚያውቋት ወዲያውኑ መጥተው ሰላም አሏት።

ሚስጥረ ከሰዓት ረፍት መሆኗን ስትሰማ በሸቀች። ጭንቅላቷ በሌሎች ነገሮች ተይዞ ዘንግታ ነው እንጂ እሁድ ከሰዓት በኋላ ከዳኙ ጋር እንደምትሆን ታውቃለች። ሳትፈልግ ማኪያቶ ጠጥታ ብዙም ሳትቆይ ነበር ወደቤት የተመለሰችው። ከሮቤል ጋር መንገድ ሲገናኙ ትንሽ ቀለል አላት።

ዛሬ ትምህርት ቤት መሄድ ነበረባት፤ ግን ጭንቅላቷ እንደተበጠበጠ ነው። በመጀመሪያ ሚስጥረን ማግኘትና ሀሳቧን ማክፈል አለባት። ገና ሥራ ለመጀመር ሲዘጋጁ ነው ፖስት ራንዴቩ የደረሰችው፤ ሚስጥረ ከሩቅ ስታያት ደነገጠች።

"ምነው ፍሬ በደሀና ነው?" አለችትና የሚቀመጡበት ቦታ አመቻቸች ሚስጥረ።

"በደሀና ነው፤ መናፈቅ አይቻልም!" አለች ፍሬ ለመሳቅ እየሞከረች።

"መናፈቅን አግኝቼው ነው?" አለች ሚስጥረም እየቀለለች።

"ፈቃድ እኮ ሄደ" አለች ፍሬ ድንገት።

"ነገረኝከ' ከትናንት ወዲያ መጥቶ ነበረ" መለሰች ሚስጥረ ሲፈታተናት የነበረው ነገር በአእምሮዋ እየተመላለሰ።

"ቅዳሜ ዕለት አብረን ነበረ ያደርነው" አለች ፍሬ በቀስታ።

"አታደርገውም!" አለች ሚስጥረ፤ ሳታስበው ደንግጣ ፍሬንም አስደነገጠችት።

"ምነው ሚስጥረ?... " አለች ፍሬ ልትናገር የፈለገችውን ነገር ሁሉ ትታው። "ፍሬ የለም" የሚለው የፈቃድ አነጋገር በአእምሮዋ ውስጥ እንደተገጠመለ ነው።

"አይገርምም! እስኪ ምን ይህን ያህል አስደነገጠኝ? በእርግጥ አስቤው አላውቅም፤ አብሮ ማደርን ከጋብቻ ጋር ብቻ ስለማያይዘው ሊሆን ይችላል። ይቅርታ ፍሬ አንቺንም አስደነገጥኩሽ" አለች ሚስጥረ ራሷን ለማረጋጋት እየሞከረች።

"ለነገሩ እኔም አስቤው ያደረግሁት አልነበረም፤ ፈቃድን ታውቁዋለሽ እንድ ጊዜ ያለው ነገር ካልተፈጸመ እረፍት አይሰጥም..." ንግግሯን አቋረጠችው።

"ታዲያ እንዴት ነበር?" የሚስጥረ ጥያቄ ነበር።

“እኔ እንጂ! ብቻ አልተደሰትኩም ማለት ይኖላል... ያልተዘጋጀሁብትም ስለሆነ ሊሆን ይችላል... እንጂ!” ፍሬ እነዛን ቃላት አውጥታ ለሚሰጥረ መንገር አልሆነላትም።
“ሚሰጥረ ግን... በቃ ተይው እባክሽ...” አለች ፍሬሕይውት።

ሚሰጥረም ነገሩ ሁሉ በፈቃድ ላይ በያዘችው ነገር የተነሳ ተመሰቃቅሎባታል። ፍሬ የፈለገችውን ነገር አውጥታ እንድትናገር የሚያበረታታ ሁኔታ አልፈጠረችላም። በመሀላቸው ዝምታ ሰፈነ።

“በቃ ልሂድ” አለችና ተነሳች ፍሬ። ሚሰጥረም እንድትቆይ ለማድረግ የሚያስችል አቅም የላትም። ሚሰጥረ ስህተት እንደፈጸመች ተሰማት፤ ፍሬ የሆነ ነገር ልትነግራት እንደመጣች ብታስብም የራሷን ሰሜት አሸንፋ ለፍሬ ተገቢውን የጓደኝነት ድጋፍ ልታደርግ ባለመቻሏ በራሷ ላይ ተናደደች።

ፍሬሕይወት ከፖስት ራንዴቭ ስትወጣ ወደትምህርት ቤት የመሄድ ሀሳቧን ሰርዛ ወደቤቷ ተመለሰች። ቤት ስትገባ ከቦርሳዋ ውስጥ እስኪረገጥና ደብተር አወጣችና ወንበር ስባ ከጠረጴዛው ፊት ተቀመጠች። ስትቀመጥ የፈቃድ “ፍርድ የለም!” የሚሉ ቃላት በአእምሮዋ ውስጥ እንዳሉ ናቸው። አሁንም በዚህ ምክንያት ነው ማለትና መልስ መስጠት አልቻለችም። “ሳይንሳዊ ትንታኔ መስጠት ባልችልም ሊያጋጥም ግን ይችላል” የሚለውን የፈቃድን አባባል መቀበል ነበረባትና ተቀበለችው።

የሚያጋጥሟትን አንዳንድ ለየት ያሉ ሰሜቶች የመጻፍ ልምድ የነበራት ቢሆንም ከተወችው ረጅም ጊዜ ሆኗታል። ዛሬ ግን አዲሱን ያጋጠማትን ነገር ትውሰታ ለማስቀረት መጻፍ ጀመረች። ጽፋ ስትጨርስ “ለምን የዛሬውን ብቻ?” የሚል ጥያቄ በአእምሮዋ ውስጥ ቦታ ያዘና ልታወጣው አቃቃት።

ማስታወሻና እስኪረገጥባትን አስቀምጣ ለጥቂት ደቂቃዎች አሰበች። ሊጻፍ የሚገባው መሆኑን አመነች፤ እናም የሕይወት አጋጣሚዋን ሁሉ ከመነሻ እስከመድረሻ ልትጽፈው ለራሷ ቃል ገባች። መድረሻው ግን የቱ ይሆን? መድረሻው ገና ነው፤

ቢሆንም ስትደርስበት ትጽፈዋለች! ያለፈውን ብቻ ሳይሆን የወደፊቱንም ጭምር ለመጻፍ ወሰነች!

ውስጧ አንዳች ኃይል ሲፈጠር ተሰማት። በየአጋጣሚው እየጻፈች ያስቀመጠችቸው ብጥሰጣሽ ወረቀቶች ትዝ አሏት። ወረቀቶቹን ለመፈለግ አልጋ ስር ከተከተተ የቆየውን ካርቶን አወጣችና ማገላበጥ ጀመረች። ወረቀቶቹን እያገላበጠች ሀሳቧ ወደ ፈቃድ ሄደባት። ፈቃድን እንደምታፈቅረው ይሰማታል ከፈቃድ ጋር ስትሆን የሕይወት ትዝታዋ በውስጧ ይኖራል፤ በእያንዳንዱ ዕለት፣ ሰዓትና ደቂቃ ፈቃድን ባሰባች ቁጥር ያለፈ ሕይወቷን ትዝታ ታስታውሳለች ... ፈቃድ ለእርሷ የሕይወቷ አካራ ነው። ከዚያ የሕይወቷ ትዝታ መለየት በፍጹም አትፈልግም።

ፈቃድ ገጠርን ከዕድገት በሕብረት የዕውቀትና የሥራ ዘመቻ ውጭ አያውቀውም። ያኔ ደግሞ ብቻውን ሳይሆን ከብዙዎች ጋር ነበር፤ መንግስት ባዘጋጀው መጠለያ ውስጥ ነበር የኖረው። አሁን ግን ለብቻው ነው የሄደው፤ ለዚያውም በሥራ። ገጠር ከመሆኑ በስተቀር ጠለቅ ያለ መረጃም አልነበረውም። ምንም ነገርም ይዞ አልሄደም።

አካባቢውን ሲያየው ትንሽ መደንገጡ አልቀረም፤ ከጠበቀው የባሰ ሆኖ አገኘው። የገባ ዕለት አልቤርጎ ማደር ነበረበት፤ ቢያስጠላውም የትም መሄድ አይችልም የጎረገደው የሽቦ አልጋ ሲቀመጥበት መሬት የነካ መሰለው። ጋቢውን ብቻ ተከናንቦ አልጋው ጫፍ ላይ ተንጠልጥሎ አደረ።

ጠዋት ሾፌሩ መሥሪያ ቤት ወሰደና ከሥራ አስኪያጁ ጋር አስተዋውቆት ወደአዲስ አበባ ተመለሰ። ብዙ ነገሮችን ከአዲስ አበባ ሳይወጣ መጠየቅ እንደነበረበት ቢሰማውም ከሥራ አስኪያጁ ጋር መነጋገር ነበረበት።

ሥራ አስኪያጁ አጠቃላይ ገለጻ አደረገለት፤ ለሥራ የሚሆን ሞተር ብስክሌት እንደሚሰጠው፤ ቤትን በተመለከተ መሥሪያ ቤቱ የሠራተኞች መኖሪያ እንዳለውና የሚያስፈልጉትን ቁሳቁስ ግን ማሟላት እንደሚኖርበት ነገረው። የመጀመሪያው አስፈላጊ ነገር

መኝታ መሆኑንና ለመግዛት ለንዲተባበሩት ጠየቀ። ሾፌር እንደሚታዘዝለትና ሄዶ ሊገዛ እንደሚችል ሲነገረው በመጠኑ ተረጋጋ።

መደበኛ ሥራውን የጀመረው አንድ ሳምንት ከመውላቱ በፊት ነው። ፈቃድ ሥራውን አልጠላውም፤ ኑሮውን ተቀብሎ መሥራት እንደሚኖርበት ራሱን አሳምኗል። ከሥራው ጋር እስኪላመድ ድረስ የሚፈጠሩበትን ጥያቄዎች ሁሉ ከመጠየቅ ወደኋላ ብሎ አያውቅም፤ ካሸበቀው በላይ ፈጥኖ ሥራውን በሚገባ ለመደው።

ብዙው ሥራ መስክ የሚወሰደው በመሆኑ ብዙውን ጊዜውን የሚያሳልፈው እዚያው ነው። በጠዋት ሞተር ብስክሌቱን ይዞ ከወጣ የሚመለሰው ማታ ነው። ምሳውንም ሳይበላ የሚውልባቸው ቀናት አሉ። ማታ ከሥራው ሲመለስ ሰውነቱን ይተግጠብና ራቱን በልቶ ወደመኝታው ይገባል። እቤት ሲገባ ግን ያስጠላዋል፤ ከአልጋው በስትቀር ሌላ ነገር የለለው ቤት ሕይወት አልባ ይሆንበታል። ቀስ በቀስ አምሸቶ መግባት ጀመረ። ሲያመሽ ደግሞ መጠጣት ይኖራል፤ ሲጠጣ ሞቅ ይለዋል፤ ሞቅ ሲለው ሌላ ፍላጎት... ዐይኖቹ እንስት ማየት ጀመሩ።

በመጀመሪያዎቹ ሳምንታት ሁሉም ነገር ያበሳጨው ነበር፤ አራሱን እያሳመነው ሄዶ “ለመሥራት መቼም መኖር ያስፈልጋል፤ ለመኖር ደግሞ መሠረታዊ ፍላጎት መሟላት ይኖርበታል፤ አእምሮም እረፍት ያስፈልገዋል። ይህን ለመፍጠር ደግሞ ባለው አማራጭ ከመጠቀም ሌላ ምን ማድረግ ይቻላል?” ብሎ ሊያደርግ የሚገባውን እያደረገ መሆኑን አመነበት።

አንድ ቀን ከመስክ ሲመጣ መንገድ ላይ አንዲት ሴት አጋጠመችውና እንዲያፈናጥጣት ለመነሻው። እምቢ ማለት ከበደው፤ ከተማ ድረስ አመጣትና “የት ነው የምትሠራው?” አላት ስትወርድ። የምትሠራበትን በምልክት ነገረችው። አንድ ቀን እንደተለመደው ለእራት ሲወጣ ያች ሴት ትዝ አለችውና በምልክት የነገረችው ቦታ ሄደና አገኛት። በመጠኑ ከጠጣ በኋላ ሴትየዋን እቤቱ እንድትሄድለት ጠየቃት። እስካሁን ካገኛቸው ሴቶች የተሻለች ሆና ስላገኛት ደስ አለው። በተደጋጋሚ አብራው አደረች።

ያን ሰሞን አእምሮው ምቹት ሊያገኝ አልቻለም፤ በየሰዓቱ ፍሬሕይወትን ማሰብ አበዛበትና ጨነቀው። “ፍሬሕይወትን በጣም እወዳለሁ፤ በሕይወት ዘመኔ ሁሉ አብራክት መኖር እፈልጋለሁ። ግን እስከዛው መኖር አለብኝ፤ ሰው በመሆኔ ደግሞ ተፈጥሮአዊ ፍላጎት አለኝ፤ ይህ ፍላጎት መርካት አለበት፤ ከሌላ ሴት ጋር የምሄደውም ይህንን ጊዜያዊ ፍላጎቴን ለማርካት ነው” አለ ለራሱ።

በያንስ አንድ ነገር ማድርግ እንዳለበት ግን ተሰማው፤ የሚፈጥረው ግንኙነት ሁሉ ጊዜያዊ መሆን እንዳለበት። በመሆኑም ከሴትየዋ ጋር የጀመረውን ግንኙነት ማቋረጥ እንዳለበት ወሰነ። ውሳኔውንም ተግባራዊ አደረገ። አንድ ጊዜ ለስብሰባ አዲስ አበባ ሄደና ፍሬሕይወትን አገኛት፤ ደስ አለው ከገመተው በላይ ነበር የናፈቀችው፤ እናም አዲስ አበባ ገብቶ ሳያገኛት ማደር አቅቶት ደጋግሞ ደውሎ አገኛት።

ለሶስት ቀናት ብቻ ነው አብሯት መቆየት የቻለው፤ ወደሠራው ተመለሰ። ፈቃድ ሥራ ጀመረ ማለት ሁሉን ነገር ረሳ ማለት ነው። ነገሮችን የሚያስበው ማታ ከሥራ ገብቶ አረፍ ሲል ነው፤ ወዲያውኑ ደግሞ ይረሳዋል። አንድ ቀን የሬድዮ መልእክት እንዳለው ተነገረው፤ ፍሬሕይወት መሆኗን ሲያውቅ ደነገጠ።

“ምነው?” አለችው ደህነቱን ከሰማች በኋላ።

የሚመልስላት አልነበረውም፤ ትክክል መሆኗን አመነ። በሶስት ወራት ውስጥ ያገኛት አንድ ጊዜ ነው። ለዚያውም ለሶስት ቀናት ብቻ። ወደሥራ ቦታው ሲመለስ ስልክ ሊደውልላት ተስማምተው ነበር። በእርግጥ ያለበት ቦታ ስልክ የለውም፤ ከታሰበበት ግን ወደከተማ ወጣ ብሎ መደወል ይቻላል።

“ፍሬ ይቅርታ አድርጊልኝ፤ ጥፋተኛ ነኝ” አላት። ከፍሬሕይወት ጋር የሚገባውን ያህል የመልእክት ልውውጥ እንዳላደረገ ያውቀዋል። ከዚያ በኋላ በየሳምንቱ ወደከተማ እየወጣ ስልክ ደውሎ ሊያገኛት ተነጋገሩ።

አንድ ቀን ከዋናው መሥሪያ ቤት ደብዳቤ ደረሰው፤ ለአጭር ጊዜ ስልጠና ወደአውሮፓ የመሄድ ዕድል እንደተመቻቸለት የሚገልጽ መልእክት ነበር። ብዙም አላስደሰተውም ግን በዕድሉ ለመጠቀም ወሰነ። ጉዞውን ለማመቻቸት ወደአዲስ አበባ መሄድ ነበረበት። አዲስ አበባ የገባ ዕለት ዩኒቨርሲቲ ሄዶ ለፍሬ መልዕክት ላከ። ባጋጣሚ መልዕክቱ በሰዓቱ ደረሳትና ተገናኘ። ፈቃድ አዲስ አበባ ከሆነ አንድ-ትለየው አይፈልግም። ባላት ሰዓት ሁሉ አብራው ብትሆን ደስተኛ ነው። ሲጫወቱ ቆይቶ ወደ አስራ-አንድ ሰዓት ተኩል ሲሆን፤

“ብሄር ምን ይመስልህል?” አለችው ፍሬሕይወት።

“ትሄጂ?” አላት ሰዓቱን እየተመለከተ።

“ሮቢ ብቻውን አይደል?” አለች።

“አንድ ነገር ልነግርሽ ነበር ፍርዶ!” ፈገግታና ሐዘን የተቀላቀለበት ገጽታ ነበረው።

“ምን ፈቃድ? ምንድነው የምትነግረኝ?” አለች በችኮላ።

“ወደውጭ ልሄድ ነው” አለ።

“መቼ? ለምን ያህል ጊዜ?” ድንግጥ ብላለች።

“ከሳምንት በኋላ እሄዳለሁ። ለሰድስት ወራት ነው የምቆየው” አለ ፈቃድ ቀለል አድርጎ።

“ዝም አለችው”

“የሚያስደስትሽ ከሆነ ቢቀርም ግድ የለኝም” አላት። ከልቡ ነበር።

“ምን ለውጥ አለው፤ ባትሄድስ የት እንገናኛለን፤ በዕድሉ ብትጠቀምበት ነው የሚሻለው” አለችው። አዲስ አበባ የቆየበትን አንድ ሳምንት አልተለያዩም፤ ያላትን ጊዜ ሁሉ አብረው ነው ያሳለፉት።

ፈቃድ አውሮፓ ከሄደ በኋላ በየአሥራ አምስት ቀን ደብዳቤ ይልክላታል። እውድሻለሁና ናፍቄአለሁ ከደብዳቤዎቹ ውስጥ ቀርተው አያውቁም።

የሴሚስተር አጋማሽ ፈተና ተቃርቧል፤ የማይፈቀዱ ቢሆንም ለጥናት የሚያግዙ ማነቃቂያዎች በተለያየ መንገድ ወደ ዩኒቨርሲቲው ግቢ ይነጉዳሉ። አብዛኛው ተማሪ “ጫት ካልተቃመ የኮሌጅ ትምህርት አይሰምርም” የተባለ ይመስል ወደአመሻሹ ላይ ወደ ውጭ ወጣ ብሎ በጀርባውና በካልሲው ውስጥ ጫት ሸጉጦ ይመለሳል። ሌሊቱን ቁጭ ብሎ የሚያነጋው የተማሪ ቁጥር ይጨምራል።

ታረቀኝ ጫት አይቅምም፤ ማጥናት ያለበትን ያህል ያጠናል ይተኛል በቃ! ውጤቱ ደግሞ ከፍተኛ ነው። አድናቂዎቹም ብዙ ናቸው፤ ለተወሰኑ ሰዓታት አብሮአቸው ሆኖ እንዲያጠኑ የሚመኙት ሴቶች ቁጥር በርካታ ነው። ማታ በአብዛኛው አልጋው ላይ ሆኖ ነው የሚያጠናው። ከተወሰነ ጊዜ ወዲህ ግን የጸባይ ለውጥ እያዩበት የመኝታ ክፍል ተጋሪዎቹን እያሳሰባቸው ነው። ከሚያጠናበት ጊዜ ይልቅ አልጋው ላይ በጀርባው ተንጋሎ በሀሳብ ጭልጥ ማለት አብዝቶአል። ዛሬም ጥቂት ካነበበ በኋላ ደብተሩን ከትራሱ ስር ሲያስቀምጥ ሀሳቡ ወደማይፈልገው አቅጣጫ ሄደበት። ማሰብ፤ መተከዝ... ጓደኞቹ ሆነዋል።

ውጤቱ እያደር እየቀነሰ የመሄዱ ነገር በእጅጉ ያሳስበዋል። ግን ምን ያድርገው? ዘንድሮ ራሱን ማሸነፍ አቅቶታል። ስንት ቀን የሚገናኙበትን ጊዜ መቀነስ እንዳለባቸው ተነጋግረዋል፤ ላለመገናኘትም ፍሬሕይወት ወደቤት እንድትሄድ ይስማማሉ። እቤት ጉብታ አንድ ሰዓት ሳትቆይ ግን ታረቀኝ ይደውልላታል፤ “አንድ መጽሐፍ አግኝቻለሁ አብረን እናንብብው” ይላታል። እርሷም በፍጹም እምቢ ልትለው አትችልም፤ ተመልሳ ወደዩኒቨርሲቲ ትመጣለች። አብረው ሲሆኑ ደስ ይለዋል፤ መንፈሱ ሰላም ያገኛል።

አንድ ቀን የሆነው ነገር ትዝ አለው፤ ያን ዕለትም እንደተለመደው ደወለና ጠራት፤ ብዙም ላትቆይ ከተፍ አለች። ስትመጣ ድካም እንዳላት ታስታውቃለች። “እንኳን ጠራኸኝ” አለችው ስታገኘው።

“ለምን?” አላት እቅፍ አድርጎ አየላማት።

“የቤቱ ሥራ አላልቅ ብሎ ጊዜውን ሁሉ ወሰደብኝ” አለችው ቁና ቁና እየተነፈሰች።

“ወገኛ ይህን ጊዜ ቤት ጠርገሽ ይሆናል” አላት እያሾፈ።

የሠራችውን ደረደረችለት፤ አሁንም ድካሟ አልወጣላትም። ኬኔሳ ላይብረሪ ሊገቡ ደረጃውን መውጣት ጀምረው ነበር። ድንገት ከከንዱ ሸርተት አለችበት፤ መጽሐፍና ደብተሩን ወርውሮ ደገፈና ወደጥላ ስር ወሰዳት። ደጋግሞ ቢጠራትም ልትመልስለት አልቻለችም። ግንባሯ ላይ ላብ ችፍፍ ብሏል፤ ከንፈሮቿ ከፈት ብለዋል። በአቅራቢያው ያሉ ሁሉ ተሰባስበው። ታረቀኝ የሚይዝና የሚጨብጠውን አጣ፤ ከልጆቹ ጋር ተረዳድተው ተሸክመው ወደ ተማሪዎች ክሊኒክ ወሰዷት። ያን ዕለት ፍሬሕይወት ምርመራ ክፍል በቆየችበት አጭር ጊዜ የቱን ያህል እንደተጨነቀና እንዳዘነ ሲያስበው ይገርመዋል።

ተፈናጥሮ ከአልጋው ላይ ወረደና ያወለቀውን ልብሱን ለበሰ። ፍራሽ ላይ ተቀምጠው የሚያጠኑት ጓደኞቹ ደነገጡ። “አጅሬው ሶስት ሰዓት ሆኖአል” አለው አንደኛው።

“አውቁአለሁ” አለ ታረቀኝ በተረጋጋ አነደበት።

ያ ማታ ሮቤል አክስታችው ቤት ሄዶ ለብቻዋ ማደር የነበረባት ጊዜ ነው። ደብሯታል፤ ፈቃደም ናፍቋታል። ማጥናት ሞከረችና አልሆን ሲላት ሁሉንም አስቀምጣ ሰፋው ላይ ጋደም አልችና ከሀሳቧ ጋር መጫወት ይዘች። ሁልጊዜም እንዲህ ዓይነት ሃሳብ ውስጥ ላለመግባት ጥረት ታደርጋለች ከገባች መውጫ እንደሌላት ስለምታውቀው በጣም ትጠነቀቃለች። ያን ዕለት ግን ተሸነፈች፤ እናቷን፤ ወንድሟንና

እህቷን፤ አንተነህንና በላይን፤ እንቅዱሰንና አስቻለውን፤ ዘርዓይንና ጋዲሳን፤ እመቤትን፤... ሁሉንም እያስታወሰች በሀሳብ ባሕር ውስጥ ገብታ ስትንጮረቅ ስንት ሰዓት እንኳን እንደሆነ ሳታውቀው ነጎደ።

ድንገት በሩ ሲንኳኳ ከተኛችበት ዘላ ተነሳችና “ማነው?” አለች። “እኔ ነኝ” አላት ያንኳኳው ሰው። ጀርዋን ማመን አቃታት። በፍጹም ሊሆን አይችልም! “ማነው?” አለች እንደገና፤ መቼም በድጋሚ የሰማችውን ድምጽ መጠራጠር አትችልም። እናም በሩን ከፈተችለት። ከከፈተች በኋላ ነው ሰዓት የተመለከተችው፤ ከምሽቱ ሦስት ሰዓት ተኩል ይላል።

“እንዴት ልትመጣ ቻልክ?” አለች ሰላም ከማለቷ በፊት። በሩን ዘጋችው።

“ማጥናት እኮ አልቻልኩም ፍርዶ!” አላት ቅዝዝ እንዳለ።

የምትናገረው ጠፋት ምን እንደምትለው ግራ ገባት። “ታዲያ እዚህ ማጥናት ይቻላል?”

“ግራ ስለገባኝ ብቻ ነው”

“እሺ አሁን እንዴት ይሁን?”

“ትንሽ ለማጥናት እንሞክርና ከዛ እንተኛለን”

“ትቀልዳለህ ታረቀኝ! እንዴት ነው እዚህ ቤት እኔና አንተ ብቻ የምናድረው?”

“እንደምወድሽ ታውቂያለሽ አይደል? ለሚወዱት ሰው የሚገባ ቃል አይታጠፍም፤ ለዚህ ቃል እገባልሻለሁ፤ ታምኝኛለሽ?” አላት ኮስተር ብሎ።

“እሺ አንተንስ ልመንህ ሰው ምን ይላል?”

“ለዚህ እንኳን አያገባኝም” በጣም ተኮሳተረ።

ለተወሰኑ ሰዓታት አጠኑ፤ በመሀሉ ደግሞ ወሬያቸውን ሲያወሩ ቆዩ፤ ከዛ እንደገና ለማጥናት ሞከሩ። ፍሬ ብዙ መቆየት አልቻሉትም።

“እኔ ልተኛ ነው” አለች ዐይኖቿን እያሻሸች።

“ተኛ” አላት በቀላሉ።

“እንተ ሮቤል አልጋ ላይ ትተኛለህ” አለችው እየተነሳች።

“እዚሁም ቢሆን ልተኛ እችላለሁ” አለ ሶፋውን እያመለከተታት።

“አልጋው ይሻልሃል፤ ደህና እደር” አለችው።

“ደህና እደሪ፤ መልካም እንቅልፍ”

“ትቼህ በመተኛቴ ይቅርታ” አለች ቆም ብላ።

“ምንም ችግር የለበትም” አላት።

ጋደም ስትል እንቅልፍ ወሰዳት። የነቃችው አሥራ አንድ ሰዓት ሲሆን ነው። ጥቂት ስትቆይ ማታ ታረቀኝ መጥቶ እንደነበረ ትዝ አላት። የመብራት ጭላንጭል ተመለከተችና ተነስታ ወደ ሳሎን ሄደች።

“አልተኛሁም እንዳትለኝ ብቻ”

“ሞክሬ ነበር አልቻልኩም”

“ሀሳብ የሌለው ሰው ሆንኩብህ አይደል?” አለች ራዲን እየታዘበች።

“በምኑ ነው ሀሳብ የሌለኝ?”

“እንተ ቂጭ ብለህ ተዝናንቼ መተኛቴስ?”

“አመንሽኝ ኃላፊነቱን ሁሉ ለኔው ተውሽው፤ እናም እንቅልፍ ወሰደሽ፤ ይህ ደግሞ ፍቅር ምን እንደሆነ ማወቅሽን ነው የገለጸልኝ። በፈቃደ ቀናሁበት” አለ ክልቡ መሆኑን በሚገልጽ ሁኔታ።

ሚስጥረ በጠዋት ተነስታ ዳኙን ቀስቀሰችው፤ ለምን እንደምትቀሰቅሰው ገብቶታል።

“እባክሽን አንቺ ሂጂ” አላት ዳኙ አንሶላና ብርድልብሱን ወደ ግርጌው አየገፋ።

“ምነው ዳኙ ማታ ተነጋግረን፤ እኔ መደበኛ ሥራዬን እንደምሠራ አይደል የተሰማማነው” አለችው ሚስጥረ እመኝታ ቤቱ በር ላይ እንደቆመች።

“የአንቺን ሥራ እኔ እሸፍናለሁ፤ ሰው መቅጠሬን ረስቼው ነበር ማታ” አላት።

በሀሳቡ ተሰማማችና ሚስጥረ ወደአትክልት ተራ ሄደች። ዳኙ ሌሊቱን ጥሩ እንቅልፍ አልወሰደውም፤ የሰማው ሆነ ያነበበው ነገር ሲገርመውም ሲያናድደውም ነው ያደረገው። ምግብ ቤት ውስጥ ረስተውት የወጡትን ፖስታ ሚስጥረ ሳትገባ በፊት ማንሳት አለበት። ሚስጥረ እንደውገቸ ወዲያውኑ ነው ወደ ሥራ ቦታ የሄደው።

ሚስጥረና ዳኙ መሀል አራት ኪሎ ምግብ ቤት ከፍተኛው ምግብ ቤታቸው በጣም ከመለመዱ የተነሳ በምሳ ሰዓት ቦታ እስከሚጠፋ ድረስ ነው ደንበኞች ያሉት። ገበያውን ለመያዝ እንዲችሉ ከጎናቸው ያለውንም ክፍል እንዲጨምሩላቸው ባለቤቶቹን ጠይቀው ቤቱን ቀላቅለው ትልቅ የምግብ አዳራሽ ለመክፈት ዝግጅታቸውን አጠናቀዋል።

ዳኙ የምግብ አዳራሹን ለማሠራት ዕቅድ ሲነድፍ ሞላ ትዝ አለው። ሞላ እስር ቤት አብሮት የነበረ አናጺ ነው፤ እናም ሊያማክረው ፈለገና